

## Government Oriental Library Series

EDITED BY PANDITS UNDER THE SUPERVISION OF THE  
CURATOR, GOVT ORIENTAL LIBRARY, MYSORE

Bibliotheca Sanskrita No 45

# स्मृतिचन्द्रिका

श्रीयाज्ञिकदेवणभट्टोपाध्यायरचिता

व्यवहारकाण्डस्तृतीयः

तत्र प्रथमपञ्चोदः

---

## SMRITICHANDRIKA

BY

DEVANA-BHATTA

EDITED BY

L SRINIVASACHARYA

*Pandit, Govt Oriental Library, Mysore*

---

### III. VYAVAHARA KANDA Part I

---

PUBLISHED UNDER THE AUTHORITY OF THE  
GOVERNMENT OF HIS HIGHNESS THE  
MAHARAJA OF MYSORE

MYSORE

PRINTED AT THE GOVERNMENT BRANCH PRESS

1914

UNIVERSITY OF MYSORE

---

ORIENTAL LIBRARY PUBLICATIONS

SANSKRIT SERIES No 56

# स्मृतिचन्द्रिका

श्रीयाज्ञिकदेवणभट्टोपाध्यायविरचिता

आशौचकाण्डः

---

## SMRITICHANDRIKA

ASAUCHA KĀNDA

BY

DEVANABHATTA

EDITED BY

R SHAMA SASTRY, B A M R A S ,

*Curator, Government Oriental Library, Mysore, Periodical  
Lecturer to the Post graduates' classes of the  
Calcutta University and B B R A S  
Campbell Memorial Medalist*

---

MYSORE

PRINTED AT THE GOVERNMENT BRANCH PRESS,

1921

Price 1-8-0

## स्मृतिचन्द्रिकायां व्यवहारकाण्डे

### प्रथमपरिच्छेदविषयाः.

| विषयसंख्या              | पुटसंख्या. |
|-------------------------|------------|
| 1 व्यवहारस्वरूपनिरूपणम् | 1          |
| 2 अष्टादशपदनिरूपणम्     | 4          |
| 3 व्यवहारभेदाः          | 20         |
| 4 निर्णेतृनिर्णय        | 29         |
| 5 धर्मस्थाने अवस्थानम्  | 42         |
| 6 व्यवहारदर्शनविधिः     | 52         |
| 7 आसेधविधि              | 67         |
| 8 व्यवहारदर्शनोपक्रमः   | 70         |
| 9 प्रतिज्ञापादः         | 80         |
| 10 उत्तरपादः            | 92         |
| 11 विवादविषयवचनानि      | 105        |
| 12 प्रत्याकलितपादः      | 113        |
| 13 क्रियापादः           | 123        |
| 14 लेख्यनिरूपणम्        | 125        |
| 15 लेख्यपरीक्षा         | 139        |
| 16 भुक्तिनिरूपणम्       | 153        |
| 17 साक्षिलक्षणानि       | 173        |

## उपोद्धातः

संस्काराह्निकव्यवहारश्राद्धाशौचकाण्डेषु विभक्तायाः स्मृति-  
चन्द्रिकाया आशौचकाण्डोऽयमन्तिमो भागः साधु सकलितो  
मुद्रितोऽजनि । प्रायश्चित्तकाण्ड इत्यपर काण्डो देवणभट्टेन प्रायेण  
व्यरचीति संभाव्यमानोप्यद्यापि नोपालभ्यत ।

स्मृतिचन्द्रिकेयं परस्परविरुद्धस्मृत्यर्थसमन्वयैकप्रयोजना  
स्मृतिनिबन्धग्रन्थेष्वन्यतमा जागर्ति । हेमाद्रि-माधव-भट्टनील-  
कण्ठ-कमलाकरभट्ट-वैदिकसार्वभौम-वैद्यनाथदीक्षितादिभ्यो नि-  
बन्धकारेभ्यः स्मृतिचन्द्रिकाप्रणेता याज्ञिकदेवणभट्टोऽयं प्राचीन  
इति ज्ञायते । हेमाद्रिणा स्वीये श्राद्धकल्पे स्मृतिचन्द्रिकाकारस्य  
तात्पर्याण्यनूदितानि क्वचित्खण्डितानीति देवणभट्टो हेमाद्रेः पूर्व-  
कालिक इति श्राद्धकाण्डोपोद्धाते सूचितम् ।

“अस्ति शस्तगुणस्तोम सोमवंशविभूषणम् ।

महादेव इति ख्यातो राजराजेव भूतले ॥

तस्यास्ति नाम हेमाद्रिः सर्वश्रीकरणप्रभुः ।

निजोदारतया यश्च सर्वश्रीकरणप्रभुः ॥”

इति स्वीयदानखण्डस्यारम्भे स्वाश्रयराजप्रशस्तिं स्वप्रशस्तिं  
च प्रशंसन् हेमाद्रिः 1260 तमात्किस्ताब्दादा च 1271 तमात्कि-  
स्ताब्दादेवगिरिमधिष्ठितस्य यादववंश्यस्य महादेवनृपतेस्सभायां  
धर्माधिकारिपदवीमारूढोऽभूदिति बाढं ज्ञायते ।

“यत्तु चन्द्रिकाकारेणोक्तं सवर्णाभावे त्वसवर्णमपि शूद्र-  
व्यतिरिक्तं निमन्त्रणाय प्रेषयेदिति तन्नाशयणप्रोक्तवचनविरोधा-



दुपेक्षणीयम् ' इति श्राद्धकल्पे 1139 तमपत्रे हेमाद्रिणा कृता-  
स्मृतिचन्द्रिकाकारपरामर्शादेवणभट्टोऽय तस्मान्प्राक्कालिक इति  
को वा संदिह्यात् ।

“व्याख्यातं चान्यथा विज्ञानेश्वरपादै —

मातरि पूर्वं प्रमातायां तन्निमित्ताशौचमध्ये यदि पितुरुपरमस्स्यात्  
तदा न पूर्वेण शुद्धिं किंतु पितु प्रयाणनिमित्ताशौचशुद्धि  
कार्या ” इति विज्ञानेश्वर गुरुत्वपुरस्कारातिशयद्योतकेन विज्ञा-  
नेश्वरपादशब्देन निर्दिश्य याज्ञवल्कीयाशौचकाण्डस्य विंशति-  
तमश्लोकार्धस्य व्याख्या देवणभट्टेनानूदिता दृश्यते । ततश्चायं  
ग्रन्थकृत् विज्ञानेश्वरस्य प्रायेण शिष्यः प्रशिष्यो वाऽभूदिति  
समाव्यते ।

“नासीदस्ति भविष्यति क्षितितले कल्याणकल्प पुरं

नो दृष्ट श्रुत एव वा क्षितिपति श्रीविक्रमार्कौपमः ।

विज्ञानेश्वरपण्डितो न भजते किंचान्यदन्योपम-

श्चाकल्प स्थिरमस्तु कल्पलतिकाकल्पं तदेतत्त्रयम् ॥”

इति मिताक्षराख्यव्याख्यासमाप्तौ कल्याणपत्तनस्य तदधि-  
ष्ठातुर्विक्रमार्कस्य राज्ञस्तदाश्रितस्य स्वस्य चाकल्पस्थायिकीर्ति-  
प्रशस्तिमाशसन् विज्ञानेश्वर 1076 तमात्किस्ताब्दादा च 1126  
तमात्किस्ताब्दात्कृतराज्यस्य चालूक्यवश्यस्य कल्याणनिवासिनो  
विक्रमार्कस्य राज्ञस्समकालिकोऽभूदिति स्पष्टमाकलयते । ततश्च  
विज्ञानेश्वरस्य शिष्यः प्रशिष्यो वा देवणभट्टस्तत्कालिकः पञ्चा-  
शद्वत्सैरुत्तरकालिको वेति वक्तुं शक्यते ।

देशभेदादाचारभेदस्तावत्सैत्तिरीयोपनिषदि शिक्षाबल्ल्या-  
मित्थं दर्शित — “अथ यदि ते कर्मविचिकित्सा वा वृत्तविचिकित्सा

वा स्याद्ये तत्र ब्राह्मणास्सम्मर्शिनः युक्ता आयुक्ताः अलूक्षा धर्म-  
कामास्स्यु यथा ते तत्र वर्तेरन् तथा तत्र वर्तेथा.” इति युगापर-  
नामककालभेदाच्चाचारभेद स्मृतिषु बहुधा प्रपञ्चितो दृश्यते ।  
तथाच देशतः कालतश्चाचारेषु भिद्यमानेषु तादृशाचाराणां विहि-  
तत्वाविहितत्वप्रतिपादिका स्मृतयश्च बाढ भिद्येयुरेव । ततश्च  
स्मृतीनां परस्परविरोध देशकालमतिभेदात्सजात इति बर्क  
शक्यते । निबन्धकारास्तु देशकालभेदेन स्मृत्यर्थसमन्वयं न  
कुर्वन्ति, किन्तु—

मुहूर्तं जीवितो बाल पञ्चत्व यदि गच्छति ।

मातुश्शुद्धिर्दशाहेन सद्यश्शौचास्तु गोत्रिण ॥

इति बृहत्प्रचेत्सो वचनस्य विरुद्ध ‘जातमृते मृतजाते  
वा सपिण्डानां दशाहम्’ इति हारीतवचनं “शिशोर्नाभिच्छेदा-  
दूर्ध्वं मरणे वेदितव्यं” इति पदाभ्याहारेणार्थाभ्यन्तरे प्रकल्पार्थ-  
समन्वयं स्मृतीनामैककण्ठ्यं च प्रतिपादयन्ति । एतादृशैककण्ठ्य-  
प्रकल्पनाप्रवृत्तौ निबन्धुणां तत्तत्स्मृतिदेशकालभेदाज्ञानमेव मूल-  
मिति प्रतिभाति । एतादृशार्थसमन्वयकल्पनावशाद्बह्वन्वयभ्युपग-  
मनीयानि तात्पर्याणि दत्तावकाशानि भवन्ति । तथाहि—सर्वा  
अपि स्मृतयस्समानदेशकाला इत्येक, स्मृतीनां प्रामाण्ये न  
तारतम्यमित्यपर, “कलौ पाराशरा. स्मृता.” इति वचने  
जागरूके सत्यपि प्रामाण्यविषये पाराशरस्मृते स्मृत्यन्तरादविशेष  
इति तृतीयं, स्मृत्युक्तास्सर्वेऽपि विधिनिषेधा पुरेवाद्यापि कृता-  
नुष्ठाना इत्यनभ्युपगमनीयार्थाभ्युपगम इति चतुर्थं, पुरातनाना-  
माचाराणां नैव ह्रास. नापि नवानां प्रातिरिति विप्रतिपन्नार्था-  
भ्युपगम इति पञ्चममित्यनेकविधानि तात्पर्याणि दत्तावकाशानि  
भवन्ति । न चैतादृशानि तात्पर्याण्यभ्युपगन्तुं शक्यन्ते । तथाच

स्मृतिनिबन्धूणां समन्वयार्थयत्न न साधु समालोचित इति भाति ।

तद्विधं निबन्धकाराणां समन्वययत्ने अनभ्युपगमनीयता-  
त्पर्यप्रचारकेऽपि स यत्नोऽन्यथा सफल एव—कति स्मृतयः  
पुराऽऽसन्, कथं वा तासां पाठक्रमः प्रचलित इति सदेह बहूनां  
निबन्धकाराणामनुवादपरीक्षया निरस्तो भवतीति ।

आशौचकाण्डस्यास्य शोधने द्वौ मातृकाकोशावुपयुक्तौ —  
No 4338 तालपत्रात्मकमान्ध्रालिप्या लिखितमेतत्कोशागारस्थ-  
मशुद्धमेकं, राजकीयसरस्वतीभाण्डागारस्थ ग्रन्थालिप्या लिखित  
शुद्धमपरम् ॥

R SHAMA SASTRY

— — —

श्रीः  
स्मृतिचन्द्रिकायामाशौचकाण्डे

विषयानुक्रमणिका.

| विषय                                     | पुटसङ्ख्या |
|--|------------|
| प्रसवाशौचप्रकरणम्                        |            |
| आशौचप्रकरणनिर्मिताबुद्देशकथनम्           | 1          |
| आशौचे दानप्रतिग्रहादीनां निषेध           | 1          |
| आशौचशब्दार्थ                             | 1          |
| अनेकविधमाशौचम्                           | 1          |
| वर्णभेदेनाशौचकालनिर्णयः                  | 2          |
| शुद्धिशब्दार्थः                          | 2          |
| मतभेदेनाशौचशब्दार्थ                      | 2          |
| गर्भस्त्रावाशौचनिर्णय                    | 3          |
| स्त्रावपातशब्दार्थः                      | 4          |
| सप्तममासादिषु प्रसवे स्वजात्युक्तमाशौचम् | 5          |
| सूतिकाशुद्धि                             | 6          |
| सपिण्डजनने आशौचम्                        | 7          |
| प्रसवे मातापित्रोरेवाद्यसम्भवः           | 7          |
| अत्रैव मतान्तरनिरासः                     | 7          |
| स्नानादूर्ध्वं पितृस्सूतिकासंसर्ग        | 8          |

| विषयः   | पुटसङ्ख्या. |
|---|-------------|
| जन्मदाख्यदेशताबागकाल                                  | 10          |
| कुमारप्रसवे नाभिच्छेदात्पूर्वं दानप्रतिग्रहादिष्वदोष. | 11          |
| समानोदकानां जननाशौचम्                                 | 11          |
| सख्यशौचविधानमग्निहोत्रानुष्ठातृविषयम्                 | 12          |
| शावाशौचप्रकरणम्                                       | 13          |
| अनुपास्तवर्णविशेषमाशौच चातुर्वर्ण्यसाधारणम्           | 13          |
| मृतजाते जातमृते वा अशौचम्                             | 14          |
| सूतकमध्यमबन्धिशिशुमरणाशौचविषयाणि                      | 15          |
| सूतकोपरिभवशिशुमरणाशौचविषयाणि                          | 17          |
| नामकरणात्पूर्वं शिशुमरणे                              | 18          |
| दन्तजननात्प्राश्नरणे                                  | 18          |
| उपनयनात्पूर्वं मरणे                                   | 18          |
| शिशुमरणे शरीरसंस्काराशौचाविषयाणि                      | 19          |
| मृतविषये स्नाननद्वाहादिनिर्णय                         | 20          |
| अनतीतद्विवर्षस्य स्नाने विशेष.                        | 20          |
| अनुगमनम्  | 21          |
| द्विवर्षमरणे  | 21          |
| च्छण्डालाद्यग्निनिषेधः                                | 22          |
| उदकदानस्याग्निसंस्कारानुविधायित्वम्                   | 23          |
| त्रिवर्षमरणे  | 24          |
| अकृतचूडस्वाप्यग्निसंस्कारे आशौचम्                     | 25          |
| प्रस्तुताग्निहोत्राद्यनुष्ठानविषये सद्यशौचम्          | 26          |
| अत्र वाक्यान्तरविरोधपरिहारः                           | 27          |
| स्त्रीप्रजामरणाशौचविषयाणि                             | 29          |
| कृतचूडकन्यामरणे आशौचम्                                | 29          |

| विषय  | पुटसङ्ख्या |
|---|------------|
| स्त्रीणामुपरमे पित्रोराशौचनिर्णय            | 30         |
| वाग्दत्ताया विवाहासस्कृताया मरणे            | 31         |
| दृष्टरजस्यपूवाद्                            | 32         |
| स्वगृहे पुत्रीप्रसवमरणादिनिमित्तशौचम्       | 33         |
| ब्राह्मादिविवाहोढाया पिण्डोदकदानविषय        | 34         |
| अन्यानि शवाशौचविषयाणि                       | 35         |
| उपनयनादूर्ध्वं मरणे वर्णभेदेनाशौचनिर्णय     | 35         |
| सपिण्डसमानोदकादीनां भेदनिरूपणम्             | 36         |
| समानोदकभावनिवृत्तिविचार                     | 37         |
| आचार्यादीनां लक्षणम्                        | 38         |
| मातामहाचार्यश्रोत्रियादीनां मृतौ            | 38         |
| दाहत्रादेः पितृमेधकर्तृत्वे आशौचम्          | 39         |
| शिष्यसतीर्थसब्रह्मचारिमरणे                  | 40         |
| असपिण्डस्य स्ववेदमनि मृतौ                   | 41         |
| आत्म-पितृ-मातृबान्धवा                       | 42         |
| मातुलादीनां मृतौ                            | 43         |
| मण्डलाधिपतिमृतौ                             | 44         |
| दौहित्र-जामातृ-भगिनी स्यालकादिमृतौ          | 45         |
| असन्निहितदेशकालभवसपिण्डादिजननमरणाशौचविषयाणि | 46         |
| देशान्तरमृतज्ञातिसमानोदकादिश्रवणे           | 47         |
| निर्गतदशाहज्ञातिमरणश्रवणे                   | 49         |
| आशौचकालादूर्ध्वं सवत्सरादर्वाङ्मरणश्रवणे    | 50         |
| सवत्सरादूर्ध्वं श्रवणे                      | 50         |
| देशान्तरलक्षणम्                             | 51         |
| पित्रोर्मरणे आशौचनिर्णय                     | 54         |

| विषय  | पुटसङ्ख्या |
|---|------------|
| अत्र भाष्यकारोक्तो विशेष                      | 51         |
| महागुरुशब्दार्थः                              | 55         |
| दशाहादूर्ध्वं पित्रोर्मरणश्रवणे               | 56         |
| अनेकाशौचसंनिपातविषयाणि                        | 57         |
| यौगपद्येनानेकाशौचप्राप्तौ गरीयसेतरस्य शुद्धिः | 57         |
| सूतकमृतकयोगैरवलघवविचारः                       | 58         |
| समानाशौचसंनिपाते                              | 59         |
| अल्पाशौचमध्ये दीर्घाशौचप्राप्तौ               | 60         |
| पूर्वाशौचमुत्तराशौचकालार्धादधिकं चेत्स्यात्   | 61         |
| अश्रोदाहरणम्                                  | 61         |
| प्रथमाशौचान्त्यदिने आशौचान्तरसंनिपाते         | 62         |
| पित्रोर्मरणाशौचसंनिपाते निर्णयः               | 64         |
| आशौचापवादः                                    | 65         |
| गृहस्थेतराश्रमाणां न सपिण्डाद्याशौचम्         | 65         |
| नैष्ठिकादिष्वाशौचाभावकथनं सद्यश्शौचपरम्       | 66         |
| ऋत्विगादीनामाशौचापवादः                        | 66         |
| ऋत्विगादिनिरूपणम्                             | 67         |
| व्याधिपरिहारार्थदाने सद्यश्शौचम्              | 68         |
| विवाहमध्ये आशौचसंभवे                          | 69         |
| आवश्यकं कर्मणि राजादीनां सद्यश्शौचम्          | 70         |
| श्राद्धमध्ये कर्तृभोक्तृन्यतराद्यसंभवे        | 72         |
| अघागमात्प्राक् सकल्पितद्रव्याणां दोषाभावः     | 72         |
| असकलितानामपि केषाचिद्दोषाभावः                 | 72         |
| सूतकान्नभोजनादिनिषेधः                         | 73         |
| भोजनमध्ये शावाशौचनिमित्ते परिज्ञाते           | 73         |

| विषय.   | पुटसङ्ख्या. |
|---|-------------|
| आशौचिनियमा.   | 74✓         |
| आशौचे स्मार्तकर्मणस्त्याग                                   | 74          |
| आशौचे सध्यानुष्ठानविचार                                     | 74          |
| अग्निहोत्राद्यनुष्ठाने तात्कालिकी शुद्धि                    | 75          |
| सत्यामपि शुद्धौ तदननुष्ठाने प्रायश्चित्तम्                  | 76          |
| प्रथमाग्निहोत्रारम्भकाले आशौचप्राप्तौ                       | 77          |
| नित्यनैमित्तिककाम्यानां केषांचित्प्रतिप्रसवतयाऽभ्यनुष्ठानम् | 78          |
| ब्रह्मचारिविषये   | 79          |
| मुमूर्षोः कर्तव्यानि  | 79          |
| अग्निनिर्णय   | 80          |
| उपनयनादूर्ध्व मरणे अग्निनिर्णय.                             | 80          |
| ब्रह्मचार्यनुपनीतकन्यानां मरणेऽग्निनिर्णय                   | 80          |
| आहिताग्नेर्मरणे   | 81          |
| उत्तापनाद्यग्नयः.   | 82          |
| आहिताग्नेर्देशान्तरमरणे                                     | 82          |
| प्रेताग्निसन्धानविधि  | 83          |
| युगपज्जायापत्योर्मरणे                                       | 84          |
| सर्वाधाने बहुभार्यस्य पूर्व ज्येष्ठामरणे                    | 84          |
| अर्धाधाने त्वेकभार्यस्य पूर्व यजमानस्य मरणे                 | 85          |
| तस्यैवानेकभार्यत्वे   | 85          |
| संस्कृतिनिरूपणम्  | 86          |
| ज्येष्ठेनैव सस्कार कर्तव्य                                  | 86          |
| अत्र विषयविचार  | 86          |
| अग्निदानाधिकारी रोगादिनाऽशक्तश्चेत्                         | 87          |
| प्रोषितभ्रातृविषये  | 87          |



| विषय .                                    | पुटसङ्ख्या      |
|---|-----------------|
| पुत्राभावे संस्कर्तृनिर्णय                | 87              |
| द्रव्यनियम                                | <sup>9</sup> 88 |
| स्वशाखाविधिना संस्काराभावे पुनस्संस्कार.  | 88              |
| स्वशाखानाम्नाने परकीयमविरोधि              | 88              |
| प्रधानस्य कर्मणोकरणे                      | 89              |
| अङ्गाकरणे                                 | 89              |
| स्त्रीणामग्निप्रवेशकर्म (सहगमनविधि )      | 89              |
| अग्निप्रवेशप्रकार                         | 90              |
| प्रेतदाहादिविषयाणि                        | 92              |
| ऊर्ध्वोच्छिष्टादिप्रायाश्चित्तम्          | 92              |
| कर्तुरधिकारसिद्धयर्थं प्रायश्चित्तम्      | 92              |
| दाहादिकं स्नानानन्तरमेव कार्यम्           | 92              |
| प्रेतालङ्करणम्                            | 92              |
| शवनिर्हरणे दिङ्नियम                       | 93              |
| शवनिर्हरणप्रकार                           | 93              |
| पथि बलिविधि                               | 93              |
| दहनदेशनिरूपणम्                            | 93              |
| दहनप्रकार.                                | 94              |
| अनाथब्राह्मणशवनिर्हरणे फलभूयस्त्वम्       | 94              |
| ब्राह्मणस्य शूद्रशवनिर्हरणे आशौचम्        | 95              |
| अर्थलोभादसवर्णशवनिर्हरणे आशौचम्           | 96              |
| सपिण्डसमानोदकादिशवनिर्हरणाशौचम्           | 96              |
| ब्रह्मचारिणः पित्राद्यन्यशवनिर्हरणानिषेध. | 96              |
| ब्राह्मणशवनिर्हरणादौ शूद्र न नियोजयेत्    | 97              |
| दहनानन्तरकृत्यम्                          | 97              |

| विषय                                       | पृष्ठसङ्ख्या. |
|--|---------------|
| सपिण्डसमानोदकादिकर्तृकप्रेततर्पणे व्यवस्था | 97            |
| उदकदानविधि                                 | 98            |
| अकृतनामधेयबालाविषये                        | 101           |
| पिण्डदानविधि.                              | 102           |
| पिण्डसंख्यानियमे विशेष                     | 103           |
| आशौचनिर्हासपक्षे निर्णय                    | 103           |
| तिलोदकपिण्डदाने विशेष                      | 103           |
| अत्रापकर्ष                                 | 104           |
| शिलादिविपर्यये                             | 104           |
| अन्तर्दशाहे दर्शादिसंभवे                   | 104           |
| आतुराश्वासनविधि                            | 106           |
| शोकनिरसनंतिहास                             | 106           |
| रोदने दोष                                  | 107           |
| शवानुगमने दोष.                             | 109           |
| अस्थिसंचयनम्                               | 109           |
| अस्थिसंचयने तिथ्यादिनिर्णय                 | 111           |
| अस्थिनिक्षेपप्रकार                         | 112           |
| वपनम्                                      | 113           |
| पित्रोर्मरणे पुत्राणा वपन नियतम्           | 113           |
| सपिण्डानामैच्छिकम्                         | 113           |
| वपनस्थानम्                                 | 114           |
| गर्भिणीपतिविषये वपनविचार                   | 114           |
| दशमाहकृत्यम्                               | 115           |
| मरणविधिवैशिष्ट्यम्                         | 116           |
| द्वित्रिपुष्करयोग                          | 117           |

| विषयः                                | पुटसङ्ख्या |
|--------------------------------------|------------|
| दिनाद्याशौच प्रति कालनिर्णय          | 118        |
| उदकदानाद्यनर्हा.                     | 119        |
| चण्डालादिहतानामग्निस्कारनिषेध        | 121✓       |
| चण्डालादिहताहिताग्निविषये            | 121✓       |
| आत्मघातकादिविषये                     | 122        |
| पुनस्सस्कारकालनिर्णय                 | 123        |
| पालाशविधि                            | 124        |
| आहिताग्निदुर्मरणादिविषयाणि           | 127        |
| आहिताग्नेस्संस्कारमारभ्याशौचग्रहणम्  | 128        |
| अनाहिताग्नेर्मरणप्रभृत्याशौचग्रहणम्  | 128        |
| मृताह्वाद्यपरिज्ञानविषयाणि           | 131        |
| देशान्तरमृतस्य द्वैविध्यम्           | 131        |
| प्रत्यक्षशवसंस्कारे दिनं न विशोधयेत् | 132        |
| पर्युषितादिप्रायश्चित्तम्            | 132        |
| आशौचान्ते पुण्याहवाचनम्              | 133        |
| एकोद्दिष्टविधि                       | 134        |
| एकोद्दिष्टश्राद्धकालविचारः.          | 135        |
| निर्दिष्टकालातिपत्तौ दोष             | 136        |
| विप्राभावेऽग्नौ कार्यम्              | 137        |
| वृषोत्सर्गविधि                       | 137        |
| नीलवृषलक्षणम्                        | 140        |
| षोडशश्राद्धनिरूपणम्                  | 140        |
| षोडशश्राद्धकालविचार                  | 141        |
| सपिण्डीकरणादूर्ध्वभाविमासिकानियमः.   | 143        |
| मासिकापकर्षाविचार                    | 143        |

| विषय  | पुटसङ्ख्या |
|---|------------|
| षोडशैकोद्दिष्टेषु कालविचार.                               | 146        |
| सपिण्डीकरणश्राद्धकाल                                      | 148        |
| सापिण्डयाकरणे मुख्यकर्तुंशुभेऽनधिकार.                     | 148        |
| सपिण्डीकरणस्याष्टौ काला                                   | 149        |
| सापिण्डयानन्तरमेवाग्निमता पिण्डपितृयज्ञः कर्तव्य          | 150        |
| कर्तृ प्रेतस्य च साम्रिकत्वानिरग्निकत्वपक्षे सापिण्ड्यकाल | 151        |
| सपिण्डीकरणे प्रशस्तनक्षत्राणि                             | 151        |
| वर्णभेदेन सापिण्ड्यकालविचार                               | 152        |
| पुनस्सापिण्डीकरणकाल                                       | 153        |
| पुनस्सापिण्डीकरणानिमित्तानि                               | 153        |
| सापिण्ड्याधिकारिनिरूपणम्                                  | 154        |
| पित्रोर्देशान्तरमृतौ सापिण्ड्यविचार.                      | 155        |
| ज्येष्ठकानिष्ठयोरसन्निधाने सापिण्ड्यविचार                 | 156        |
| सपिण्डीकरणप्रयोग  | 158        |
| सपिण्डीकरणशब्दार्थ.                                       | 158        |
| अनुगमने सपिण्डीकरणकाल.                                    | 161        |
| अनुगमने पत्या सह सपिण्डीकरण कार्यम्                       | 161        |
| अत्र पक्षान्तरम्  | 161        |
| पित्रोस्सघातमरणे पिण्डदानादिकं पृथगेव                     | 162        |
| अत्र केषांचित्पक्ष  | 164        |
| सपिण्डीकरणश्राद्धे विष्णोर्चर्चनम्                        | 166        |
| तन्त्रेण मातापित्रोस्सापिण्डीकरणवचनमशक्तविषयम् .          | 167        |
| विवाहभेदेन पुत्रभेदेन च सापिण्ड्यविचार                    | 168        |
| सपिण्डीकरणनिषेधे कानिचिद्वचनानि                           | 169        |
| पतितैस्सह सापिण्ड्यनिषेध                                  | 169        |

| विषय                                | पुटसङ्ख्या |
|-------------------------------------|------------|
| ग्रन्थचारीविषये सापिण्ड्याविचार     | 170        |
| यतिविषये                            | 170        |
| नवमिथैकोद्विष्टभाङ्गम्              | 174        |
| सापिण्ड्यकरणार्थकोद्विष्टे विशेष    | 174        |
| नवभाङ्गानि                          | 175        |
| नक्षत्रप्रच्छादनभाङ्गम्             | 176        |
| नारायणबलि                           | 178        |
| सर्पहस्ते विशेष                     | 182        |
| नारायणवलयपवादः                      | 182        |
| भृगुपातादिना मृतौ                   | 182        |
| दुर्मृतौ प्रायश्चित्तम्             | 183        |
| रजस्बलामरणे संस्कार                 | 183        |
| गर्भिणीमृतौ                         | 183        |
| सूतिकाकरणे                          | 184        |
| पर्युपितादिदोषे प्रायश्चित्तम्      | 185        |
| अनुष्ठानाद्यशक्तस्य भृगुपतनादौ विधि | 186        |
| यतिसंस्कारविधिः                     | 187        |
| यतिभेदे संस्कारभेदः                 | 187        |
| गङ्गाभस्यास्त्रिनिक्षेपप्रकारः      | 190        |
| गयाश्राद्धाविधि                     | 191        |
| गयाश्राद्धाधिकारिनिरूपणम्           | 202        |

## अशुद्धशोधनम्.

| पुटे | पङ्क्तौ | अशुद्धम्          | शुद्धम्             |
|------|---------|-------------------|---------------------|
| 4    | 12      | ज्ञापितु          | ज्ञापयितु           |
| 11   | 21      | समानोदकाना        | समानोदकाना          |
| 12   | 11      | छातृविषय          | छातृविषय            |
| 13   | 4       | स्वाध्यायेत       | स्वाध्यायेपेत       |
| 22   | 13, 17  | काष्ठवत्          | काष्ठवत्            |
| 25   | 11      | क्रियमाणाऽऽसस्कार | क्रियमाणाऽऽभिसस्कार |
| 26   | 19      | ऊर्द्विवर्षे      | ऊर्द्विवर्षे        |
| 28   | 8       | निखनेन            | निखनेन              |
| 30   | 16      | प्रात्ताप्रत्तासु | प्रत्ताप्रत्तासु    |
| 30   | 17      | स्तिरात्र         | स्तिरात्रं          |
| 32   | 3       | स्मान्मृतके       | स्यान्मृतके         |
| 32   | 12      | त्यसस्कृता        | त्यसस्कृता          |
| 33   | 10      | व्यवस्थाया        | व्यवस्थया           |
| 35   | 8       | यौवेन             | यौवने               |
| 38   | 11      | ग्रमिणा           | ग्रामिणा            |
| 40   | 16      | यस्यास्सा         | यस्यास्सा           |
| 49   | 1       | शब्दस्स           | शब्दस्य             |
| 49   | 7       | वोक्त             | पूर्वोक्त           |
| 50   | 7       | दर्वाग            | दर्वाग              |
| 50   | 9       | श्रुध्यति         | शुध्यति             |

| पुटे | पङ्क्तौ | अशुद्धम्.          | शुद्धम्            |
|------|---------|--------------------|--------------------|
| 50   | 15      | सूत्रागता          | सूत्रगता           |
| 51   | 20      | त्वाशौचे           | त्वाशौचे           |
| 55   | 3       | आद्र               | आर्द्र             |
| 56   | 10      | दूर्ध्वमति         | दूर्ध्वमपि         |
| 59   | 7       | मास्थ              | मारभ्य             |
| 64   | 2       | मरणोशौच            | मरणाशौच            |
| 81   | 1       | यज्ञपाश्व          | यज्ञपार्श्व        |
| 87   | 5       | ज्येष्ठे सन्निहिते | ज्येष्ठेऽसन्निहिते |
| 88   | 1       | तदेवा              | तदेव               |
| 114  | 8       | स्नान              | स्थान              |
| 136  | 10      | स्ववन्त्र          | स्वतन्त्र          |
| 137  | 11      | समिद्धेऽगौ         | समिद्धेऽग्रे       |
| 137  | 15      | प्रीतिकर           | प्रीतिकर           |
| 163  | 12      | सवस्तर             | सवत्सर             |
| 166  | 5       | यज्ञवत्            | यज्ञवत्            |
| 169  | 15      | क्लौबैश्च          | क्लौबैर्न          |
| 170  | 13      | हति                | इति                |
| 199  | 11      | मान्मयु            | माप्रयुः           |

---

श्रीः.

## स्मृतिचन्द्रिकायां आशौचकाण्डः.

अथाशौचकालादौ कर्तव्यैकोद्दिष्टादिश्राद्धस्य निरूपणार्थ-  
माशौचप्रकरणमारभ्यते ।

तत्र शङ्कः—

दानं प्रतिग्रहो होमः स्वाध्यायः पितृकर्म च ।

प्रेतपिण्डक्रियावर्जमाशौचे विनिवर्तयेत् ॥

सपिण्डादिजनने मरणे वा यदप्रायस्य दानादिधर्मेष्वयोग्यन्व-  
लक्षणं पापविशेषात्मकं वा भवति तदाशौचशब्देन बोद्धव्यम् ।  
अयमेवाशौचशब्दार्थ इत्युपदिष्टः । अदूरे भट्टाचार्यग्रन्थसंवादे  
दृढीकरिष्यामः । एवंविधाशौचे वर्तमाने प्रेतोपकारकपिण्ड-  
क्रियाव्यतिरिक्तपितृकर्मदानप्रतिग्रहादिक च न कुर्यादित्यर्थः ।  
प्रेतपिण्डक्रियावर्जमिति पर्युदासेन प्रेतोपकारकं श्राद्धमाशौचे  
वर्तमानेऽपि कर्तव्यमिति दर्शितम् । आशौचस्य वर्तमानता न  
चिरं काल एवेत्याह दक्षः—

सद्यशौचं तथैकाहस्त्रयहश्चतुरहस्तथा ।

षड्दशद्वादशाहश्च पक्षो मासस्तथैव च ॥

मरणान्त तथा चान्यद्दश पक्षास्तु सूतके ।



इति । दश पक्षा इति नावधारणार्थं, इतोऽधिकानामपि पक्षाणां स्मृतिषु दर्शनात् ।

अचिरे तूत्तमे त्रयः ।

राजन्ये तु चतूरात्र वैश्ये पञ्चाहमेव च ॥

अष्टाहेन तु शूद्रस्य शुद्धिरेषा प्रकीर्तिता ।

इति पञ्चाहादिकमपि स्मृतम् । अयमर्थः —

अचिरे गर्भकालस्य निष्पादकचतुर्थमासादर्वाचीने काले गर्भस्त्रुसां यथामास नाशौचं, किंतु उत्तमे ब्राह्मणवर्णे त्रयो दिवसाः मातुश्शुद्धिहेतवः, राजन्ये क्षत्रियवर्णे चतूरात्रं मातुश्शुद्धिहेतुः, वैश्यवर्णे पञ्चाहं मातुश्शुद्धिकारणं, शूद्रवर्णस्य अष्टाहेन स्नावे मातुश्शुद्धिः । (ब्राह्मण्यास्त्रिरात्रं क्षत्रियायाश्चतूरात्रं वैश्याया पञ्चरात्रं शूद्राया अष्टरात्रं शुद्धिकारणम्) । शुद्धिशब्दार्थस्तु—‘पापक्षयश्शुद्धिः धर्मयोग्यत्वमेव वा’ इति भट्टाचार्योक्तो द्रष्टव्यः । पापक्षयः सपिण्डादौ जनने मरणे वा तत्सम्बन्धादावुत्पन्नस्य पापविशेषस्य क्षयः । धर्मयोग्यत्वं दानादिधर्मानुष्ठानार्हत्वम् । एव शुद्धिशब्दार्थो मतभेदेन द्विधा विवृतो भट्टाचार्यैः । तद्विपरीतस्य जननमरणानिमित्तकस्य पापविशेषस्य दानादिधर्मानुष्ठानायोग्यत्वस्य च मतभेदेनाशौचशब्दाभिधेयत्वं ज्ञापितमिति मन्तव्यम् । अचिरगर्भस्नावे मातुरेवाशौचं, न पित्रादिसपिण्डानाम् । तथाचानन्तरमुक्तं तेनैव—  
स्नावे मातुस्त्रिरात्रं स्यात्सपिण्डाशौचवर्जनम् ।

इति । त्रिरात्रमिति ब्राह्मणवर्णाभिप्रायं, राजन्यादेश्चतूरात्रादे-  
रुक्तत्वात् । यत्तु सुमन्तुनोक्तं—‘गर्भमासतुल्या दिवसा गर्भ-  
संसने सद्यश्शौचं च’ इति, तच्चतुर्थमासविषयम् । व्यव-  
स्थितविकल्पश्चायम् । एवंचायमर्थ—गर्भसंसने चतुर्थे मासि  
गर्भस्त्रावे मातुश्चतूरात्रमाशौच, सपिण्डपुरुषस्य स्नानात्सद्य-  
श्शौचमिति । तथाच वृद्धवसिष्ठः—‘गर्भस्त्रावे मासतुल्या दि-  
वसाः स्त्रीणां स्नानमात्रमेव पुरुषस्य ईषत्कठिनगर्भस्त्रावे तु  
त्रिरात्रम्’ इति, एतत् चतुर्थमासजातगर्भस्त्रावविषयमिति व्य-  
क्तं, मासान्तरे ईषत्कठिनस्त्रावासंभवात् । अस्य वचनस्याय-  
तात्पर्यार्थः—चतुर्थे मासे मृदुतया ईषत्कठिनतया वा गर्भस्त्रावे  
मातुस्त्रिरात्रमाशौच, सपिण्डपुरुषस्य मृदुतया स्त्रावे सद्यश्शौचं,  
कठिनतया स्त्रावे त्रिरात्रमाशौचमिति । पुरुषग्रहणादत्र सपि-  
ण्डस्त्रीणां नाशौचं, किन्तु पुरुषस्येत्येकवचनात्पितृस्त्रिरात्रमा-  
शौचम् । यत्तु मरीचिना सपिण्डस्त्रीपुंससाधारण्येन त्रिरा-  
त्रमुक्तं—

पाते मातुर्यथामासं पित्रादीनां दिनत्रयम् ।

इति, यच्च वसिष्ठेन—‘गर्भस्य पतने सपिण्डानां त्रिरात्रम्’  
इति, तत् पञ्चमषष्ठमासपातविषयं, मासान्तरे गर्भपातासंभ-  
वात् । तात्पर्यार्थस्तु—पञ्चमे मासि गर्भपाते मातुः पञ्चरात्र-  
माशौच, षष्ठे षड्रात्रं, पित्रादीनां सपिण्डानां तु मासद्वयेऽपि  
त्रिरात्रमिति । यत्तूक्तं यमेन—

अजातदन्ते तनये शिशौ गर्भच्युते तथा ।

सपिण्डानां तु सर्वेषामहोरात्रमशौचकम् ॥

इति, तत् गुणवत्सपिण्डविषयं असन्निहितविषयं वा । यत्तूक्तं  
ब्रह्मपुराणे—

सद्यश्शौचं सपिण्डानां गर्भस्य पतने सति ।

इति, तत् चतुर्थमासान्तर्गतमृदुरूपगर्भस्त्रावविषयं, तत्रैव च  
मुमन्तुना वृद्धवासिष्ठेन च सपिण्डपुरुषस्य सद्यश्शौचविधानात् ।  
एव स्त्रावे पातशब्दो मातुर्जठरान्निर्गमनगुणेन स्त्रावेण गौण्या  
वर्तत इति बोध्य, मुख्यार्थपरत्वे पूर्वोक्तवचनविरोधापत्तेः । च-  
तुर्थमासादिषु त्रिषु यच्चतूरात्रादिकमाशौचमुक्तं तत् ब्राह्म-  
णादिवर्णचतुष्कसाधारणं, विशेषास्मरणात् । विशेषस्मरणं च  
वर्णचतुष्टयेऽप्याशौचविषयमेव ज्ञापितुं मनुनाऽत्र साधारण-  
रजस्वलाशुद्धेस्साहचर्यं कृतम्—

रात्रिभिर्मासतुल्याभिर्गर्भस्त्रावे विशुध्यति ।

रजस्युपरते सर्वा स्नानेन स्त्री रजस्वला ॥

इति । सर्वा सर्ववर्णेत्यर्थः ।

सप्तममासादिषु स्मृत्यन्तरोक्तं द्रष्टव्यम्—

आ चतुर्थाद्भवेत्स्त्राव पातः पञ्चमषष्ठयोः ।

अत ऊर्ध्वं प्रसूतौ तु दशाहं स्मृतक भवेत् ॥

इति । आङ्गभिविधौ । दशाहमिति ब्राह्मणीविषयमेव, न जा-  
त्यन्तरस्त्रीविषयम् । तथाचादिपुराणे—

षण्मासाभ्यन्तर यावद्गर्भस्त्रावो भवेद्यदा ।

तदा मामसमैस्तासां दिवसैश्शुद्धिरिष्यते ॥

अत ऊर्ध्वं स्वजात्युक्तमाशौचं तामु विद्यते ।

इति । षण्मासाभ्यन्तर यावत् चतुर्थमासमारभ्येत्यर्थः । स्वजा-  
त्युक्तमित्यनेनैतदुक्तं—ब्राह्मण्या दशाहाशौचं, क्षत्रियाया द्वाद-  
शाहाशौचं, वैश्यायाः पञ्चदशाहाशौचं, शूद्राया मासमिति ।  
यस्तु प्रचेतसोक्तं—

सूतिका सर्ववर्णानां दशाहेन विशुध्यति ।

ऋतौ तु न पृथक्स्त्रीणां सर्ववर्णेष्वयं विधिः ॥

स्त्रीणां रजोदर्शने यस्त्रिरात्राशौचविधिः स सर्ववर्णेष्वविशिष्ट-  
इत्यर्थः । अत्र सर्ववर्णानां सूतिका दशाहेन शुध्यतीत्येतत्  
प्रसवसमयासृङ्गिस्सरणनिबन्धनाप्रायत्यलक्षणाशौचाभिप्रायः, ऋ-  
तुमत्याशौचसाहचर्यात् ।

अत ऊर्ध्वं स्वजात्युक्तमाशौचं तामु विद्यते ।

इति पूर्वोक्तवचनं, मातापित्रादिसर्वसपिण्डसाधारणासरूपाभि-  
प्रायः, स्वजात्युक्तमित्युक्तत्वात् । यस्तु पैठीनसिनोक्त—  
'सूतिकां पुत्रजननीं विंशतिरात्रेण कर्माणि कारयेन्मासेन  
स्त्रीजननीम्' इति, तद्वचनं दानादिधर्मेष्वयोग्यत्वलक्षणाशौ-  
चाभिप्रायमिति न पूर्वोक्तविरोधः । कर्माण्यत्रादृष्टार्थानि याग  
दानादीनि विवक्षितानि । विंशतिरात्रेण गतेनेत्यर्थः । प्रसव

दिनमारभ्य विंशतिदिनेष्वतीतेषु दानादिकर्मणि योग्या भव-  
तीत्यर्थः ।

स्मृतिका सर्ववर्णानां दशाहेन विशुध्यति ।

इत्यत्र सर्वशब्दश्शूद्रेतरवर्णेषु संकोचनीयः । तथाच पारस्करः—

द्विजातेस्मृतिका या स्यात्सा दशाहेन शुध्यति ।

त्रयोदशेऽह्नि संप्राप्ते शूद्रा शुध्यस्यसंशयः ॥

इति । एव स्मृतिकायामसृङ्निस्सरणनिबन्धनमप्रायत्य युगत्र-  
यमात्रपरिहरणादिहेतुभूत द्विजादिषु दशरात्रपर्यन्त, अघरूपा-  
शौचं त्वस्पृश्यत्वादिहेतुभूतं स्वजात्युक्तदशद्रादशपञ्चदशाहपर्य-  
न्तं दानादिधर्मानधिकारलक्षणं तु द्विजादिषु पुत्रजनन्यां विं-  
शतिरात्रपर्यन्तं स्त्रीजनन्यां मासपर्यन्तमित्यवगन्तव्यम् । यत्तु  
चतुर्विंशतिपर्यन्तं उक्तं—

अघस्तान्नवमान्मासाच्छुद्धिस्त्यात्प्रसवे सदा ।

नृते जीवेऽपि वा तस्मिन्नहोभिर्माससंख्येया ॥

इति, अघस्तान्नवमान्मासात् सप्तममासादारभ्येति शेषः । तदे-  
तत् स्मृतिकाव्यतिरिक्तसपिण्डविषयं, स्मृतिकादिसर्वसपिण्डवि-  
षयत्वे पूर्वोक्तवचनविरोधापत्तेः । एवंच यदुक्तं विष्णुना—  
'ब्राह्मणस्य सपिण्डानां जननमरणयोर्दशाहमाशौचं द्वादशाहं  
राजन्यस्य पञ्चदशाहं वैश्यस्य मासं शूद्रस्य' इति, तदे-  
तद्विष्णुवचनं

नवमे दशमे वाऽपि प्रबलैस्मृतिमारुतैः ।

निस्सार्यते बाण इव यन्त्रच्छिद्रेण सज्वरः ॥

इति याज्ञवल्क्योक्तनवमदक्षममासप्रसवविषय वेदितव्यम् । यस्तु पैठनीसिनोक्तं—

जनौ सपिण्डाश्शुचयो मातापित्रोस्तु सूतकम् ।

सूतक मातुरेव स्यादुपस्पृश्य पिता शुचिः ॥

इति, तस्यायमर्थः—सपिण्डस्य जनने पितृमातृव्यतिरिक्ताः सपिण्डाश्शुचयः सपिण्डजनननिबन्धनाशौचे धर्मानाधिकारलक्षणे विद्यमानेऽप्यघरूपाभावात्स्पर्शनयोग्याः । तत्सम्भवान्मातापित्रोरस्पृश्यत्वलक्षणं सूतकं भवति । तत्सम्भवश्च मातापित्रोर्जायमानप्राणिपीडाहेतुत्वात् । तद्धेतुत्व तज्जनकतया पितु कथंचित्परम्परया, मातुः गर्भान्निर्गमनानुकूलप्रेरणतया साक्षात् । ततश्च गुरुतया स्नानमात्रानपनोद्य सूतकं मातुरेव स्यात्, न पितुः । तेन शुद्ध्यर्थं कालप्रतीक्षाऽभावेऽपि स्नानमात्रेण पिता शुचिः अघनाशात्स्पर्शयोग्यो भवतीति । तथाच स्मृत्यन्तर—‘जननेऽप्येतन्मातापित्रोर्मातुरेवास्पर्शनान्मकं नान्येषां ज्ञातीनाम्’ इति । यथा मरणे तदनन्तरमधर्मयोग्यत्वलक्षणमाशौचं नाभिच्छेदात्प्राङ्मातापित्रोरेव भवति नान्येषां सपिण्डानां जायमानप्राणिपीडनकर्तृत्वरहितानाम् । मातापित्रोर्मध्येऽपि स्नानमात्रानपनोद्यमस्पर्शनहेतुभूतमाशौचं मातुरेवेत्यर्थः । एतेन यदुक्तं जनने पापोत्पत्तौ निमित्ताभावाद्धर्मानर्हत्वलक्षणमेवाशौचं न पुनरघरूपाशौचमिति तन्निरस्तम् । तर्ह्य-

स्पृश्यत्वधर्मानर्हत्वलक्षणमाशौचं संभवति, अग्निहोत्रादिकर्मानर्हाणां विवाहरहितानामस्पृश्यत्वाभावात् । तेन जनननिमित्तं च द्विविधमेव । यदङ्गिरोवचन—

प्राक् स्नानाज्जननेऽस्पृश्यं कर्महानिरशौचकम् ।

इति, तत् पितृविषयं वेदितव्यम् । स्नानादूर्ध्वं पिता सूतिकां स्पृशति चेत्तत्स्पृष्टौ स्नानादप्यस्पृश्य एव । तथाच पराशरः—

यदि पद्मथां प्रसूतायां द्विजस्संसर्गमिच्छति ।

सूतकं तु भवेत्तस्य यदि विप्रण्डङ्गवित् ॥

इति । संसर्गमिच्छति पद्मथा सह संस्पर्शलक्षणं संसर्गं करोति तस्य द्विजस्य सूतिकास्पर्शननिमित्तमस्पृश्यत्वं भवेदित्यर्थः । पतिरिति वक्तव्ये द्विज इत्युक्तिः पतिव्यतिरिक्तस्यापि सूतिकां स्पृशतो द्विजस्य समानमेतदिति ज्ञापनार्थम् । अत एव सुमन्तु — ‘मातुरेव सूतकं तां स्पृशतां च, नेतरेषाम्’ इति । प्रसवसमयासृग्निस्सरणनिबन्धनाप्रायखलक्षणसूतकाभिप्रायमेतत् । ता सूतिकां स्पृशतो जनस्य सूतकमस्पृश्यत्वलक्षणं भवति, नेतरेषां तामस्पृशतां जनानामित्यर्थः । वसिष्ठोऽपि—

नाशौचं सूतके पुंसां संसर्गं चेन्न गच्छति ।

रजस्तत्राशुचि ज्ञेयं तच्च पुंसि न विद्यते ॥

इति । पराशरस्तु सरूपाशौचमाह—

प्रसवे गृहमेधी तु न कुर्यात्सङ्करं यदि ।

दशाहाच्छुध्यते माता त्ववगाह्य पिता शुचि ॥

इति । अत्रिरपि—

संपर्काज्जायते दोषः पारक्ये मृतिजन्मनि ।

तद्वर्जनात्पितुरपि सद्यश्शौचं विधीयते ॥

इति । पारक्ये मृतिजन्मनि परसंबन्धिनि मरणे जनने चेत्यर्थः । आदिपुराणेऽपि—

सूतके तु मुखं दृष्ट्वा जातस्य जनकस्ततः ।

कृत्वा सचेलस्नानं तु शुद्धो भवति तत्क्षणात् ॥

इति । संवर्तोपि—

सचेलं तु पितुस्नानं जाते पुत्रे विधीयते ।

माता शुद्ध्येदशाहेन स्नानात्तु स्पर्शनं पितुः ॥

न दोषावहमित्यर्थः । माता शुद्ध्येत् स्पर्शनयोग्या भवतीत्यर्थः । यत्तु बोधायनेनोक्त—‘जनने तावन्मातापित्रोर्दशाहमाशौचं मातुरित्येके’ इति, आशौचं असमवायलक्षणम् । तत्र मातापित्रोर्दशाहमित्येतत्पूर्वपक्षत्वेनोक्तमिति तावद्ग्रहणादवगम्यते । तेन ‘मातुरित्येके’ इत्ययमेव सम्यक्पक्ष इति न पूर्वोक्तविरोधः । यदुक्तमङ्गिरसा—

सूतके सूतिकावर्जं संस्पर्शो न ह्यशुद्धिदः ।

इति, तत् अस्नातपितृव्यतिरिक्तविषयम् । यत्तु तेनैवोक्तं—



नाशौचं सूतके प्रोक्तं सप्रिण्डानां क्रियावताम् ।  
 इति, अस्यार्थ — क्रियावतां जन्मदाख्यदेवताप्रीत्यर्थं यागा-  
 दिक्रियावतां पित्रादिसप्रिण्डानां जन्मदाख्यदेवतायागाद्यनुष्ठान-  
 दिवसेषु नाशौचं कर्मायोग्यत्वलक्षणं तदनुष्ठानकाल इति ।  
 तथाच व्यास —

सूतिकावासनिलया जन्मदा नाम देवता ।  
 तासां यागानिमित्तं तु शुद्धिर्जन्मनि कीर्तिता ॥  
 इति । यागग्रहण पूजाकर्मादेरुपलक्षणार्थम् । अत एवानन्त-  
 रमुक्तं तेनैव—

प्रथमे दिवसे षष्ठे दशमे चैव सर्वदा ।  
 त्रिष्वेतेषु न कुर्वीत पुत्रजन्मनि सूतकम् ॥  
 इति । सूतकं तु धर्मायोग्यत्वलक्षणमित्यभिप्रेतं, यागनिमित्तमि-  
 त्यभिधानात् । प्रथमे दशमे वा यागानिमित्ताशौचाभावः ।  
 यागकालस्तु—

षष्ठेऽह्नि यागं दानं च जन्मदानां तु कारयेत् ।  
 इति । यागार्थं ततस्तत्र शुद्धिं प्रकीर्तितेत्यर्थः । दशमेऽह्न्यपि  
 रात्रावेव यागविधानम् । तथाच मार्कण्डेयः—

रक्षणीया तथा षष्ठी निशा तत्र विशेषतः ।  
 रात्रौ जागरणं कार्यं जन्मदानां तथा बलिम् ॥  
 पुरुप्राशस्त्रहस्ताश्च नृत्तगीतैश्च योषितः ।  
 रात्रौ जागरणं कुर्युर्दशम्यां चैव सूतके ॥

इति । प्रथमे दिवसे कर्मादिनिमित्ते जातकर्माद्यनुष्ठानकाले कृत्स्ने न प्रथमेऽहि । तथा शङ्खलिखितौ—‘कुमारप्रसवे नाभ्यामच्छिन्नायां गुडतिलहिरण्यवस्त्रप्रावरणगोधान्यानां प्रतिग्रहेऽप्यदोष तदहरित्येके’ इति । कुमारप्रसवदिने अच्छिन्नायां नाभ्यां दानप्रतिग्रहादिष्वदोष इति । तदहरित्येके मन्यन्ते । अत एव याज्ञवल्क्यः—

तदहर्न प्रदुष्येत पूर्वेषां जन्मकारणात् ।

इति । यस्मिन् दिने कुमारजननं तदहर्न प्रदुष्येत कुमारजन्मनिमित्तदानार्चनानर्हत्वापादकं न भवति यस्मात्तस्मिन्नहनि पूर्वेषां पित्रादीनां पुत्ररूपेण जन्मोपपत्तेरित्यर्थः । यत्तु जैमिनिनोक्तं—

यावन्न छिद्यते नाळं तावन्नाप्नोति सूतकम् ।

छिन्ने नाळे ततः पश्चात्सूतकं तु विधीयते ॥

इति, तस्यायमर्थः—नाभिच्छेदनिमित्तकं सर्वसापिण्डानामघरूपमाशौचं आशौचनिमित्तसभावनादूर्ध्वमेव भवति न पुनः पूर्वमेव चेति ।

नन्वघरूपाशौचं सापिण्डपितृव्यतिरिक्तानां न भवति, कारणाभावादित्याशङ्क्य कारणमाह हारीतः—‘प्रेताभिभूतत्वाच्छावाशौचं जाते वृद्धियोगेन केनाति मीमांसन्ते नाभ्यच्छिन्नकालानामुच्छेदभूयस्त्वाच्च कुलस्याशौचं भवति’ इति । समानोदकानां तु जनननिमित्ताशौचं त्रिरात्रं वेदितव्यं,

जन्मन्येकोदकानां तु त्रिरात्राच्छुद्धिरिष्यते ।  
इति स्मरणात् । जन्मनि पित्रादिसपिण्डानामपि त्रिरात्रमा-  
शौचमाह बृहन्मनु—

जीवन् जातो यदि शिशुर्मृतस्मृतक एव वा ।

सूतक सकलं मातुः पित्रादीनां त्रिरात्रकम् ॥

इति । अयमर्थः—जातशिशुर्यदि नाभिच्छेदात्पूर्वं मृतः तदा  
मातुर्दशाहमाशौच, पित्रादिसर्वसपिण्डानां त्रिरात्रमिति । य-  
द्बृहत्पचेतसो वचनम्—

मुहूर्तं जीवितो बालः पञ्चत्वं यदि गच्छति ।

मातुश्शुद्धिर्दशाहेन सद्यश्शौचास्तु गोत्रिणः ॥

इति, तत् प्रस्तुताग्निहोत्रानुष्ठातृवियं, ‘अग्निहोत्रार्थं स्नानोप-  
स्पर्शनात्तत्कालाशौचम्’ इति शङ्खस्मरणात् । यत्तु हारीतेनो-  
क्तं—‘जातमृते मृतजाते वा सपिण्डानां दशाहम्’ इति,  
सूतकमिति शेषः । अत्र जातमृते यद्दशाहमुक्तं तत् जातस्य  
शिशोर्नाभिच्छेदादूर्ध्वं मरणे वेदितव्यं, बृहन्मनुवचनसमान-  
विषयत्वेऽन्योन्यविरोधापत्तेः । मृतजातविषये पारस्करेणापि द-  
शाहं सूतकमुक्तं—

गर्भे यदि विपत्तिस्स्याद्दशाहं सूतकं भवेत् ।

इति । सपिण्डानामिति शेषः । उभयत्र दशाहग्रहणं स्वजा-  
त्युक्तकालोपलक्षणार्थम् । यत्तु—

पुत्रो जातो यत्र मृतो मृतो वा सूयते यदि ।

सूतकं मातुरेव स्यात्पित्रादीनां त्रिरात्रकम् ॥

इति, तदेतत् वृत्तस्वाध्यायोपेतपित्रादिविषयम् । एतच्च मृत

जातत्रिरात्रसूतक वृत्तस्वाध्यायोपेतपित्रादेरपि कलौ न कार्यम् ॥

इति स्मृतिचन्द्रिकायां प्रसवाशौचनिर्णयः.

## अथ शावाशौचनिर्णयः.

तत्रमनुः—

प्रेतशुद्धिं प्रवक्ष्यामि द्रव्यशुद्धिं तथैव च ।

चतुर्णामपि वर्णानां यथावदनुपूर्वशः ॥

इति । ननु वर्णानामिह नैव विप्रक्षत्रियविद्वल्लूढाणामित्ये-  
षोऽर्थस्सिद्धः, चतुर्णामित्यनर्थकम् । इति चेदुच्यते—

सब्रह्मचारिण्येकाहमतीते क्षपणं स्मृतम् ।

मातुले पक्षिणी रात्रिः शिष्यार्त्विग्वान्धवेषु च ॥

इत्येवमादिवचनेषु येऽनुपात्तवर्णविशेषा आशौचविधयः ते  
सर्वे न प्रथमवर्णमात्रविषया किंतु सर्ववर्णविषया इति ज्ञाप-  
नार्थं चतुर्णामित्युक्तम् । उक्तं चैवमेवैतद्वाक्यार्थसंग्रहकारेण—

असपिण्डेषु वर्णेषु अतीते श्रोत्रिये गुरो ।

अतीते नृपतौ तद्वद्वतुकांलेषु योषिताम् ॥

अप्रजासु तथा स्त्रीषु मातुले बान्धवेषु च ।

एवमादावशौचस्य चतुर्णामपि तुल्यता ॥

वर्णानामिषेव सिद्धे चतुर्णामपि कीर्तनात् ॥

इति । प्रतिज्ञातक्रमेणादौ प्रेतशुद्धिर्निरूप्यते । तत्र पैङ्ग्य —  
 ‘गर्भस्थे प्रेते मातुर्दशाहम्’ इति । प्रेताशौचमिति शेषः ।  
 मातृव्यातिरिक्तानां सपिण्डानामस्मिन् विषये बृहद्विष्णुनोक्तं—  
 ‘मृतजाते कुलस्य सद्यश्शुद्धिः’ इति । जातमृते त्वाह  
 व्याघ्र —

जाते मृते सपिण्डानां सद्यश्शौचं विधीयते ।

दशाहेनैव दम्पत्योस्सोदराणां तथैव च ॥

इति । दशाहेनेति जन्मदिनमृतबालविषयम् । जन्मदिनादूर्ध्व  
 मृतबालविषयेऽप्याह स एव—

अन्तर्दशाहे जातस्य शिशोर्निष्क्रमणं यदि ।

सूतकेनैव शुद्धिस्स्यात्पित्रोश्शातातपोऽब्रवीत् ॥

इति । पित्रोरिति सोदरभ्रातृणामुपलक्षणार्थम् । शिशोरन्त  
 र्दशाहे द्वितीयादिदिने । निष्क्रमणं मरणम् । सूतकेनैव  
 जन्माशौचशेषाहोभिरेव पित्रो सोदरभ्रातृणां च शिशुमर-  
 णाशौचादपि शुद्धिर्भवतीत्यर्थः । तथाच अन्तर्दशाहोपरतस्य  
 यत्पित्रादीनां मरणाशौचं, तत्सूतकाहोभिरेव शुध्यतीत्यर्थः ।  
 यत्तुपैङ्ग्यवचनम्—‘जात उभयो कृते नामानि सोदरभ्रातृणां च’ इति,  
 तत् कृते नामनीति नामकरणदिनस्य दशप्रभ्योपलक्षणार्थम् । एवचा-

यमर्थ — जातशिशौ जन्मदिने प्रेते मातापित्रोस्सोदरभ्रातृणां च दशाहमाशौचं, कृते नामनि नामकरणदिने दशमे गते सति पूर्वोक्तानामेवाहोरात्रमाशौचमिति । तथाच शङ्खः—

दशाहान्तर्गते बाले शुद्धिस्स्याज्जन्मना सह ।

ऊर्ध्वं दशाहादेकाह

॥

इति । दशाहान्त दशाहमध्ये बाले गते प्रेते जन्माशौचशुद्ध्या सह मातापित्रो सोदरभ्रातृणां च शिशुमरणादपि शुद्धि-  
स्स्यात् । ऊर्ध्वं चैतेषामेकाहमिति । यत्तु यमेनोक्तं—

दशाहाभ्यन्तरे बालः कदाचिन्म्रियते यदि ।

शावाशौचं न कर्तव्यं सूत्याशौचेन शुच्यति ॥

इति, तस्यायमर्थः—प्रथमप्रवृत्तसूतकमध्ये शिशुमरणाशौचं च सूतकापगमादूर्ध्वं मात्रादिभिर्न कर्तव्यं, यतस्सूत्याशौचेन सू-  
त्याशौचकालविषयेणैव मातापिनरावपि शावाशौचादपि शुध्यतः  
सोदरभ्रातरश्च शुध्यन्तीति । यदप्यापस्तम्बेनोक्तं—‘सूतके  
चोत्थानादाशौचं सूतकवन्मृते तस्मिन्नेव बाले सद्यश्शौचं  
नात्रोदकम्’ इति, तस्याप्ययमर्थः—यस्मिन् जाते सूतकं प्र-  
वृत्तं तत्सूतकमध्ये तस्मिन्नेव बाले मृते सूतकवदोत्थानादा-  
शौचं यथा सूतकमादगम्या विहितं सूतिकोत्थानर्पयन्तं तथा  
शिशुमरणाशौचमपि मात्रादीनां नत्पर्यन्तमेव, सूत्याशौचशुद्धे ।  
तस्मिन् विषये सपिण्डान्तरवत्सद्यश्शौचं मात्रादीनाम् नोत्र प्रेता-  
योदकमिति । ओत्थानादाशौचमिति यदन्तस्सूतके दशमदिनेऽ-

पि शिशुमरणे तद्दिन एवाशौचं न पुनः 'अहश्शेषे द्वाभ्यां प्रभाते त्रिभिः' इत्यादिवचनोक्तो विशेषोऽत्रापीति दर्शयति । यदुक्तं षट्त्रिंशन्मते 'न सूतिश्शावशोधिनी' इति, तत् द्वये-  
कत्रयन्तरसूत्याशौचविषयं, अन्यथा पूर्वोक्ताशौचविषयादेकव-  
चनविरोधापत्ते । यत्तु बृहन्मनुनोक्तं—

दशाहाभ्यन्तरे बाले प्रमीते तस्य बान्धवैः ।

शावाशौचं न कर्तव्यं सूत्याशौच विधीयते ॥

इति तस्यायमर्थः—दशाहाभ्यन्तरे बाले मृते बान्धवैः पि-  
तृव्यादिभिरपि शावाशौचं मात्रादिवदीर्घकालं न कर्तव्यं, किंतु  
सद्य एव, सूत्याशौचं पितृव्यादिबान्धवानामपि मात्रादिब-  
त्स्वजात्युक्तं दशाहादिदीर्घकालतया विधीयत इति । यत्तु  
शाट्यायनेनोक्तं—

बालस्त्वन्तर्दशाहे तु प्रेतत्वं यदि गच्छति ।

मद्य एव विशुद्धिस्स्यान्नाशौचं नैव सूतकम् ॥

इति, तत् मातुलादिविषयम् । ततश्चायमर्थः—मातुलादिब-  
न्धूनामिह न कालापनोद्यं शावाशौचं सूतकं वा किंतु तदन्न-  
निमित्तमप्रायत्य सूतकादि वा स्पर्शननिमित्ताप्रायत्यवत् स्नान-  
मात्रेण नश्यतीति ॥

इति स्मृतिचन्द्रिकायां सूतकमध्यभवशिशुमरणाशौचविषयाणि

## अथ सूतकोपरिभवशिशुमरणाशौचविषयाणि.

तत्र शङ्कः—

दशाहान्तर्गते वाले शुद्धिस्स्याज्जन्मना सह ।

ऊर्ध्वं दशाहादेकाहमधस्ताच्चौलकर्मणः ॥

तत ऊर्ध्वं त्रिरात्रं स्यादधस्तान्मौजिबन्धनात् ॥

इति । अधस्ताच्चौलकर्मणः प्रथमान्दविहिताच्चौलादधस्तात् दन्तोद्गमादिति यावत् । एवंचायमर्थः—दशाहान्तर्गतसूतकानुवृत्तिदशायां वाले मृते जननाशौचेन सह मरणाशौचस्यापि शुद्धिर्भवति, ऊर्ध्वं दशाहात्सूतकापगमादूर्ध्वं दन्तजननादधस्ताद्वाले मृते एकमहोरात्रमाशौचं, दन्तजननादूर्ध्वं मौजिबन्धनादधस्तात् त्रिरात्रमिति । अत्र ‘शुद्धिस्स्याज्जन्मना सह’ इत्येतन्मातापितृविषयं,

‘सूतकेनैव शुद्धिस्स्यात्त्रिंशतातातपोऽब्रवीत् ।’

इति पूर्वोक्तस्यापि वचनस्य सामर्थ्यात् । एवंचैतत्साहचर्यात् ‘ऊर्ध्वं दशाहादेकाहं’ इत्येतद्दशम्यां नामकरणे सति द्रष्टव्यम्; ‘जननादशरात्रे व्युष्टाया\* शतरात्रे संवत्सरे वा नामकरणम्’ इति गृह्यपरिशिष्टोक्तेः दशरात्रादिकाले नामकरणं यथा तस्य ।

\*वृष्टाया, पा



‘प्राङ्नामकरणात्सद्य एकाहं दन्तजन्मनः ।

चूडायास्त्रिदिनंप्रोक्त तथा वृद्धिकमाव्रतात् ॥’

इति स्मृत्यन्तरोक्तं सद्यश्शौचं दशाहादूर्ध्वं नामकरणपर्यन्तं वेदितव्यम् । स्मृत्यन्तरस्यायमर्थः—स्मृतकापगमादूर्ध्वं नामकरणात्पूर्वं सद्यः, दन्तजननात्प्रागहोरात्रेण, दन्तजननादूर्ध्वं तृतीयवर्षविहितचूडाकरणात्प्राक् त्रिरात्रेण, अत ऊर्ध्वं मौजिवन्धनात्प्राक्तेनैव त्रिरात्रेणाग्निसंस्कारोदकदानसहितेन शुद्धिरिति ।

अत एव संग्रहकारः—

नाम्नो दन्तोद्गमाच्चौलादुपनीतेरधः क्रमात् ।

सद्यश्शौचमहस्यहो नियताग्न्युदकः परः ॥

यत्तु शङ्केनोक्तं—

अजातदन्ते बाले तु सद्यश्शौचं विधीयते ।

अहोरात्रात्तथा शुद्धिर्बाले त्वकृतचौलके ॥

इति । अकृतचौलके चूडाकालादर्वागित्यर्थः ।

यदपि याज्ञवल्क्येनोक्तं—

आदन्तजन्मनस्सद्य आचौलान्नैशिकी स्मृता ।

त्रिरात्रमाव्रतादेशादशरात्रमतः परम् ॥

इति, जननानन्तरं नामकरणमारभ्य दन्तोद्गमात्प्रागतीतस्य संबन्धिनां सद्यश्शौचम्, दन्तजननादारभ्य चूडाकरणात्पूर्वमहोरात्रम्, चूडाकरणादारभ्य उपनयनपर्यन्तं त्रिरात्रमाशौचमित्यर्थः । तदेतद्वचनद्वयं मातापितृसोदरभ्रातृव्यतिरिक्तविषयम् ।

‘अजातदन्ते बाले तु सद्यश्शौचं विधीयते ।’

इत्यत्र विषयमाहाङ्गिराः—

अनुजातस्य तावत्स्यादाशौचं सस्थितस्य तु ।

यावत्स्नानं न कुर्वन्ति सचेल बान्धवा बहिः ॥

इति । अनुजातो जातदन्ताद्बालतरः अनुत्पन्नदन्त इत्यर्थः ।

अपराण्यपि वचनान्यस्मिन् प्रकरणे प्रदर्शितवचनविरुद्धवचनवदवभासमानानि बहूनि विद्यन्ते, तेषां विरोधपरिहारो वक्ष्यमाणप्रकरणे वक्ष्यते ॥

इति स्मृतिचन्द्रिकायां सूतकोपरिभव-

शिशुमरणाशौचविषयाणि



अथ शिशुमरणे शरीरसंस्काराशौचविषयाणि.

तत्र आदिपुराणे—

स्त्रीणां तु पतितो गर्भः सद्यो जातो मृतोऽथवा ।

अजातदन्तो मासैर्वा मृतष्पट्भिर्गतैस्तथा ॥

वस्त्राद्यैर्भूषणं कृत्वा न्युप्तव्यस्स तु काष्ठवत् ।

खनित्वा तु शनैर्भूमिं सद्यश्शौचं विधीयते ॥

इति । स्त्रीणां तु यो गर्भः पतितः, यः सद्यः जातस्सन् तत्क्षण एव मृतः, यश्चाजातदन्तस्सन् षणमासाद्धर्मजातदन्तो मृतः, स बहुभिर्बस्त्रमाल्यैरलंकृत्य भूमिं खात्वा गते काष्ठवन्निक्षिप्तव्य इत्यर्थः । सद्यश्शौचं मातापितृसोदरभ्रातृव्यति-

रिक्तानामित्यर्थः । मात्रादीनां तु पूर्वप्रकरणोक्तमाशौचमनुसंधेयम् । जातदन्तविषये त्वादिपुराण एवोक्तं—

जातदन्त मृत त्यक्त्वा चरेदेकाहमेव तु ।

इति, दन्तजननादूर्ध्व परित्यक्तविषयम् । पूर्वोक्तविधिनाऽरण्ये निक्षिप्य एकाहमाशौचमाचरेदित्यर्थः । इदं चैकाहमाशौचं मात्रादिव्यतिरिक्तविषयं, मात्रादिविषये पूर्वप्रकरणोक्तं त्रिरात्राशौचं वेदितव्यम् । यथाऽऽदिपुराण उक्तं—

अनतीतद्विवर्षं तु मृतं भूमौ निधाय च ।

त्रिरात्र बान्धवानां तु स्यादाशौचं तु सर्वशः ॥

इति । दन्तजननादूर्ध्वमपूर्णद्विवर्षं मृतं पूर्वोक्तविधिना भूमौ गर्तवत्यां निधाय पूरयेदिति प्रथमवाक्यार्थः । उक्तविषये मात्रादीनां बान्धवानां त्रिरात्रमाशौचं भवेदिति द्वितीयवाक्यार्थः । अनतीतद्विवर्षस्य खनने विशेषमाह यमः—

ऊनद्विवर्षकं प्रेतं घृताक्तं निखनेद्भुवि ।

यमगाधा गायमानो यमसूक्तमनुस्मरन् ॥

इति । गाधा. 'योऽस्य कौष्ठ्यजगतः' इत्याद्यास्तिस्रः ऋचः ।

यमसूक्तं 'परेयुवांसं' इति षडृचम् । मनुरपि—

ऊनद्विवर्षिकं प्रेतं निदध्युर्वान्धवा बहिः ।

अलकृत्य शुचौ भूमावस्थिसंचयनाहते ॥

नास्य कार्योऽग्निसंस्कारो नापि कार्योदकक्रिया ।

अरण्ये काष्ठवत्त्यक्त्वा क्षपेयुस्त्रयहमेव तु ॥

इति । यत्र भूमौ पुराऽस्थिसंचयनं कृतं तां विहायान्यत्र  
शुचौ भूमाववट् स्वात्वा तत्र प्रेतशरीरं बान्धवा निधाय इ  
ष्टकालोष्टपाषाणादिभिः प्रच्छादयेयुरित्यर्थः । बान्धवा इति  
बहुवचनं बन्धूनामत्रानुगमनं कृताकृतमिति ज्ञापयितुम् । नि-  
यमपरं चेद्बहुवचनम्—

‘ऊनद्विवार्षिकं प्रेतं निखनेन्नोदकं तत ।’

इति याज्ञवल्क्यवचनविरोधः प्रमज्येत । तस्मादेकेन द्वाभ्यां  
त्रिभिर्वा निखननं कार्यमिति तात्पर्यार्थः । ‘न कुर्यादुदकं’  
इति याज्ञवल्क्यवचनेन खननानन्तरं यच्छुद्ध्यर्थं स्नानं न  
तन्निषिध्यते, किंतु यत्प्रेतायोदकदानं तन्निषिध्यत इत्युक्तं  
तद्वाच्ये । द्विवर्षमरणेऽप्युक्तं याज्ञवल्क्येन—

आ स्मशानादनुव्रज्य इतरो ज्ञातिभिर्वृत ।

यमसूक्तं तथा गाथां जपद्भिर्लौकिकाग्निना ॥

स दग्धव्यः

॥

इति । इतरः पूर्णद्विवर्षो यो मृतः स ज्ञातिभिः आस्मशा-  
नादनुव्रज्यः अनुगन्तव्यः, लौकिकाग्निना तैरेव यमसूक्तं य-  
मगाथां च जपद्भिर्दग्धव्यश्चेत्यर्थः । अत्रानुव्रज्य इति निय-  
मविधिवलान्नियमेन ज्ञातिभिरनुगमनं कर्तव्यम् । इतर इत्य-  
भिधानादूनद्विवर्षे नियमाभावोऽवगम्यते । निखननं च द्विव-  
र्षात्प्रागेवेत्यवगम्यते । लौकिकाग्निरभ्यर्च्य कृताग्निश्चण्डालाग्न्यति-  
रिक्तोऽग्निर्ग्राह्यः ;

चण्डालाग्निरेध्याग्निसमूतकाग्निश्च कर्हिचित् ।

पतिताग्निश्चिताग्निश्च न शिष्टग्रहणोचितः ॥

इति देवलस्मरणात् । अस्मिन्वचने लौकिकाग्निनेति वदन्  
जाताराणिनिर्मथिताग्निव्यतिरिक्तः जातकर्मादिसंस्कारेषु होमार्थ  
इति दर्शयति । अत एवोक्त देवस्वामिना—‘चूडा-  
करणादिहोमार्थं त्वग्नेर्जातारणेरुत्पत्तिं न तत्सद्भावेऽपि वि-  
द्यमानाग्निपक्षवाधनमयुक्तम्’ इति । ननु संपूर्णद्विवर्षस्य या-  
ज्ञवल्क्येन विहितोऽग्निसंस्कारो न नित्यः, ‘ऊनद्विवार्षिकं  
प्रेतं निदध्युर्वान्यथा बहि’ इति प्रस्तुत्य ‘नास्य कार्योऽग्नि-  
संस्कारः’ इति मनुनाऽभिधानाद्दर्शयति सर्वनाम्ना ऊनद्वि-  
वर्षप्रत्यवमर्शनं तथा व्याख्यानमयुक्तमिति । उच्यते—ऊनद्वि-  
वर्षविषये नित्यवन्निखननं विधाय वाशब्दादिकं विना तत्रै-  
व काष्ठावत्प्रागरूपपक्षान्तरविधानम्यानुचितत्वात्, अस्येति  
सर्वनाम्न ऊनद्विवर्षप्रत्यासन्नतया सन्निहितसंपूर्णद्विवर्षप्रत्यवमर्श-  
कत्वमेव युक्तमिति नास्यावकाशः । किंच संपूर्णद्विव-  
र्षस्याग्निसंस्कारप्रतिषेधे क्रियमाणे कथं तत्र मृतशरीरस्य  
संस्कार इत्यपेक्षायामरण्ये काष्ठावत्प्रागविधिरपेक्षितो भवति ।  
नैवमूनद्विवर्षे, तत्राग्निसंस्कारप्रतिषेधेऽपि निखननरूपसंस्का-  
रस्य प्रागुक्तेरपि विद्यमानत्वात् । तस्मादेवमेव व्याख्येयम् ।  
‘क्षपेयुस्त्रयहमेव तु’ इति त्रिरात्राशौचविधिर्यद्यपि न विशेषे-  
णाभिहितः, तथाऽपि ‘बालानां कृतचूडानामथुद्दिर्नैशिकी

स्मृता' इति तेनैव त्रिवर्षपर्यन्तं सापिण्डानामहोरात्राशौच-  
स्योक्तत्वात् तदविरोधेन मातापितृसोदरभ्रातृष्वेव त्रिरा-  
त्रमाशौचमुपतिष्ठते, दन्तजननादूर्ध्वं त्रिवर्षपर्यन्तं त्रिरात्रा-  
शौचस्य मातापितृसोदरभ्रातृविषयत्वेन प्रतिपादितत्वात् ।  
'नास्य कार्योऽग्निसंस्कारो नापि कार्योदकक्रिया' इति वद-  
न्नुदकदानक्रियाया अग्निसंस्कारानुविधायित्व दर्शयति । तेना-  
ग्निसंस्कारोदकदानाक्रिययो सह वा प्रवृत्तिस्सह वा निवृत्ति-  
रिति बोद्धव्यम् । ततश्च—

‘नात्रिवर्षस्य कर्तव्या बान्धवैरुदकक्रिया’

इति मनुवचनान्तरे उदकक्रियानिषेधादग्निसंस्कारस्य प्रतिषेधोऽ-  
वगन्तव्यः । अयं चाग्निसंस्कारोदकदानानिषेधो नामकरणात्प्रा-  
गेव, निखेनोर्ध्वं,

‘जातदन्तस्य वा कुर्यान्नाग्निं वाऽपि कृते सति ।’

इति तेनैवानन्तरमभिधानात् । नामकरणादन्तजननादूर्ध्वं त्रिव-  
र्षपर्यन्तं नाग्निसंस्कारमुदकदानं च बान्धवाः कुर्युरित्यर्थः ।  
एवंच जन्मप्रभृति नामकरणपर्यन्तं नाग्निसंस्कारो नोद-  
कदानं च, नामकरणप्रभृति ऊनद्विवर्षपर्यन्तमुदकदानक्रिया-  
रहितं निखननं तत्सहिताग्निसंस्कारो वा, संपूर्णवर्षप्रभृत्यून-  
द्विवर्षपर्यन्तमुदकदानरहितोऽरण्ये काष्ठवत्त्यागोऽग्निसंस्कारो वा  
तत्सहितोऽत्रेति संकलितोऽर्थः प्रत्येतव्यः । नात्रिवर्षस्येति  
वदन्नसंपूर्णत्रिवर्षप्रभृत्यामौल्लिबन्धनादग्निसंस्कारोदकदानप्रतिषे-

धो न विद्यत इति दर्शयति । तेन संपूर्णत्रिवर्षस्याकृतचौल-  
स्यापि मरणे नियत एवाग्निसंस्कारो नित्या चोदकक्रियोति  
मन्तव्यम् । अत एवाङ्गिराः—

यद्यप्यकृतचूडो वै जातदन्तस्तु सस्थितः ।

दाहयित्वा तथा तत्र कन्याशौचं त्र्यह चरेत् ॥

इति । जातदन्तो जाताखिलदन्तः संपूर्णत्रिवर्ष इत्यर्थः । कृ-  
तचूड सस्थित दाहयित्वादकक्रियां तस्यैव कृत्वा त्र्यहमा-  
शौचं मातापितृव्यतिरिक्तोपि सपिण्डः समाचरेदित्यर्थः ।  
यद्यपीति वदन्नूनत्रिवर्षस्य कृतचूडस्यैव सस्थाने दहनोदक-  
दानत्रिरात्राशौचं नियतं न पुनरकृतचूडस्यापीति दर्शयति ।  
दर्शितं च लोकाक्षिणा—

तूष्णीमेवोदकं कुर्यात्तूष्णीं संस्कारमेव च ।

सर्वेषां कृतचूडानामन्यत्रापीच्छया द्वयम् ॥

इति । संस्कारं अग्निसंस्कारम् । अन्यत्रापि अकृतचूडेऽपि  
नामकरणादूर्ध्वं द्विवर्षपर्यन्तं इच्छया प्रेताभ्युदयकामनया  
अग्निसंस्कारोदकदानात्मकं द्वयं कुर्यादित्यर्थः । अग्निसंस्कारे  
कृते उदकदाननियमात्रिरात्राशौचनियमनं मात्रादिसपिण्डा-  
नाम् । तथा च पराशरः—

दन्तजातेऽनुजाते च कृतचूडे च संस्थिते ।

अग्निसंस्करणं तेषां त्रिरात्रमशुचिर्भवेत् ॥

इति । येषामजातदन्तानामग्निसंस्करणं कृतं तेषां सपिण्डमात्रमात्रादिव्यतिरिक्तमपि त्रिरात्रप्रशुचि भवेदित्यर्थः । आदिपुराणे अकृतचूडस्याप्यग्निसंस्कारे कृते पित्रादिव्यतिरिक्तानामपि त्रिरात्रमाशौचमन्युक्तम्—

अनतीतद्विवर्षरतु प्रेतो यत्रोदह्यते ।

अतिमोहाभिभूतेस्तु देशमाधर्म्यमाचरन् ॥

आशौचं बान्धवानां तु त्रिरात्रं तत्र विद्यते ॥

इति । देशसाधर्म्यमाचरन् स्वदेशाचारमाचरान्द्भिरित्यर्थः । मोहः स्नेहः । यत्तु वसिष्ठेनोक्तम्—‘उदकक्रियाऽऽशौचं द्विवर्षात्प्रभृति दन्तजननादित्येके’ इति । तस्यायमर्थः—प्रेताभ्युदयकामनया क्रियमाणाग्निसंस्कारपूर्वोदकदानक्रिया सर्वमपिण्डानां त्रिरात्रमाशौचं च द्विवर्षप्रभृति त्रिवर्षपर्यन्तं दन्तजननप्रभृति त्रिवर्षपर्यन्तं वा वेदितव्यमिति । ‘दन्तजननादित्येके’ इत्येतन्मतान्तरोपलक्षणार्थं, ‘नास्ति वाऽपि कृते भाति’ इति मनुना नामकरणप्रभृत्युदकदानादेरभिधानात् । दन्तजननादि मातापितृभ्यामेवाशौचं प्राक्चूडाकरणादिति मातापितृभ्यामेवाशौचं त्रिरात्रं कर्तव्यमिति शेषः ।

प्राङ्नामकरणात्सद्य एकाहं दन्तजन्मनः ।

चूडायास्त्रिदिनं प्रोक्तं . . . ॥

इति स्मृत्यन्तरे दन्तजननादूर्ध्वं प्राक्चूडाकरणान्मातापितृविषये त्रिरात्राशौचस्याभिधानात् । मातापितृभ्यामेवेत्येवकार



सपिण्डान्तराणा त्रिरात्राशौचस्य निवृत्त्यर्थो नाशौचमात्रस्य ।  
तथात्वे—

‘आदन्तजन्मनस्सद्य आचौलान्नैशिकी स्मृता’ ।

इत्यादिभिश्च सपिण्डाशाचप्रतिपादकवचनेस्सह विरोधोऽपरिहार्यस्थ्यात् । एतेनैव ‘आद्विवर्षे प्रेते मातापित्रोराशौचम्’ इति पारस्करवचनं व्याख्यातम् । अत एवानन्तरमुक्तं तेनैव—‘एकरात्रं त्रिरात्रं वा शरीरमदग्ध्वा निखनन्ति’ इति । तत्र त्रिरात्रमिति पक्षो मातापितृविषयः । एकरात्रपक्षस्तु तदितरसपिण्डविषय इति मन्तव्यम् । ‘शरीरमदग्ध्वा निखनन्ति’ इत्यम्बिन्विषये दाहस्थाने निखननमिति दर्शितम् । यत्तु शङ्खालिखिताभ्यामुक्त—‘वालेऽतीते सद्यश्शौचं य ऊनद्वि वर्षस्स्यादनुत्पन्नदन्तकः’ इति, यो बाल ऊनद्विवर्ष तस्मिन् व्यतीते सद्यश्शौचमित्यन्वयः । तदेतत् प्रस्तुताग्निहोत्राद्यनुष्ठानविषय, ‘अग्निहोत्रार्थं स्नानोपस्पर्शनात्तत्कालं शौचम्’ इति शङ्खस्मरणात् । तेन शङ्खस्यापि ‘आचौलान्नैशिकी स्मृता’ इत्यादिपूर्वोक्तवचनैस्सह नास्ति विरोधः । यत्तु काश्यपेनोक्तं—‘बालानामजातदन्ताना त्रिरात्रेण शुद्धिः’ इति, यत्तु वैवस्वतेनोक्तं—‘बाले वा जातदन्ते वा त्रिरात्रमाशौचं सद्यश्शौचमिति गौतम’ इति, यदपि वसिष्ठेन—‘ऊनद्विवर्षे प्रेते गर्भप्रपतने वा सपिण्डाना त्रिरात्रमाशौचं सद्यश्शौचमिति गौतम’ इति, तत्र त्रिरात्रमित्याग्निसंस्कारविषयम् ।

सद्यश्शौचमित्यनग्निसंस्कार एव प्रस्तुताग्निहोत्रानुष्ठातविषयम् ।  
यत्तु पैठीनसिनोक्तं—‘ अकृतचूडानां त्रिरात्रम् ’ इति, तद-  
प्यग्निसंस्कारविषयम् । अनग्निसंस्कारे वा मातापितृविषयम् ।  
यत्तु यमेनोक्तं—

ऊनद्विवर्षके बाले प्रेतत्वमुपगच्छति ।

अजातदन्ते तनये शिशौ गर्भच्युते तथा ॥

निकृत्तचूडके वाऽपि देशान्तरमथो गते ।

सपिण्डानां तु सर्वेषामहोरात्रमशौचकम् ॥

इति, चत्वार्येतानि वाक्यानि । ‘ अहोरात्रमशौचकम् ’ इति  
त्रिष्वपि वाक्येषु संबध्यते । तत्राद्यवाक्यस्यायमर्थः—दन्त-  
जाते ऊनद्विवर्षके बाले त्रेते निखननमेव । तत्र पित्रादिव्य-  
तिरिक्तसपिण्डानामहोरात्रम् । द्वितीयवाक्यस्यायमर्थः—अ-  
जातदन्ते तनये नामकरणादूर्ध्वं खनने च कृते मातापि  
त्रोरहोरात्रमाशौचमिति । तनयग्रहणादत्र मातापित्रोरिति  
गम्यते । तृतीयवाक्योक्तगर्भच्युतावेकरात्रम् ।

पाते मातुर्यथामास पित्रादीनां दिनत्रयम् ।

इति मरीचिवचनाविरोधपरिहाराय गुणवत्पित्रादिसपिण्ड-  
विषयमिति मन्तव्यम् । चतुर्थं वाक्यं देशान्तरमृतकृतचूड-  
बालविषयमिति तस्मिन्नेव वाक्ये स्पष्टम् । अतो नास्यापि  
वचनान्तरविरोधः । यत्तु याज्ञवल्क्येनोक्तं—

त्रिरात्रं दशरात्रं वा शावमाशौचमिष्यते ।

ऊनद्विवर्ष उभयोऽस्मृतक मानुरेव हि ॥

इति । उभयोर्मानापत्रोरेच्यर्थः । ततश्चोनद्विवर्षे प्रेते माता-  
पित्रोर्द्विगत्रं शावाःशौचमित्युच्यते । पूर्वोक्तत्रिरात्राशौचवि-  
धायकानेकाचन्विरोधप्रसङ्गात्तत्परिहारात् त्रिरात्रं शावा  
शौचमिदमेवैव भवन्त्यः, न पुनर्द्विगत्रं शावाशौचमिष्यत  
इत्यनेनापीति नास्य वचनस्य पूर्वोक्तवचनेन सह विरोधः ।  
यत्तु स्मृत्यन्तरवचन—‘ऊनद्विवर्षे प्रेते मातापित्रोरेव नेतरे-  
षाम्’ इति, तद्व्याप्यमर्थ—ऊनद्विवर्षे प्रेते निखनेन कृते  
मातापित्रोरेव त्रिरात्रमाजौत्र नेतरेषा सपिण्डानां, तेषां त्वे-  
करात्राभिधानादिति सर्वमनवद्यम् ॥

एवं निरूपितवयोऽवस्थाप्रयुक्ताशौचविधिः ब्राह्मणा-  
दिचतुर्वर्णसाधारणः, वर्णविशेषानुपादानेन मानापित्रोर्वि-  
हितत्वात् । ‘तुल्यं वयसि सर्वेषाम्’ इति व्याघ्रपादवच-  
नाच्च । वयसि षण्मासादिरूपे यत्सद्यश्शौचादि विहितं तन्स-  
र्वेषां ब्राह्मणानामविशिष्टमित्यर्थः । यद्यप्यन्यानि ऋश्यगृङ्ग  
वचनानि वयोऽवस्थाप्रयुक्ताशौचविषयाणि क्षत्रियादिषु दी-  
र्घकालाशौचप्रतिपादकानि सन्ति, तथाऽपि ‘कर्मभूयस्त्वान्फ-  
लभूयस्त्वम्’ इति न्यायेनात्र शुद्धिभूयस्त्वाभावादनृष्टातृणां  
चानादरत्वे सति तानि न लिखितानि ॥

इति स्मृतिचन्द्रिकायां मृतशिशुशरीरसंस्काराशौचविषयाणि

उक्तमविशेषेण गर्भस्त्रावादिस्त्रीपुंसप्रजामरणे गावाशौचम् ।  
इदानीं स्त्रीप्रजामरणाशौचविषयाणि कानिचिद्वचनानि लि-  
ख्यन्ते । तत्रापस्तम्बः—

अप्रौढायां तु कन्यायां सद्यश्शौचं विधीयते ।

इति । दन्तजननादूर्ध्वमपीति शेषः । एवंच—

अजातदन्ते वाले तु सद्यश्शौचं विधीयते ।

अहोरात्रात्तदा शुद्धिर्वाले त्वकृतचूडके ।

इत्यत्र दन्तजननादूर्ध्वं बालमरणे सत्यहोरात्राशौचविधानं  
कन्येतरबालविषयमिति भन्नव्यम् । अनुना त्वकन्याविषय  
एव विहितं—

नृणामकृतचूडानामशुद्धिर्नैशिकी स्मृता ।

इति । नृणां पुंसामित्यर्थः ।

निवृत्तचूडकानां तु त्रिरात्राच्छुद्धिरिष्यते ।

इति । एतदपि मनुक्तमकन्याविषयमेव, नृणामित्यस्यानुषङ्गात् ।  
कथं तर्ज्यशौचं कृतचूडकन्यामरण इत्यपेक्षिते आपस्तम्बः—  
'एकाहाच्छुद्धिमायान्ति कृतचूडिकायाम्' इति । कृतचूडि-  
कायां कन्यायां विवाहादूर्वाङ्मृतायामहोरात्रमित्यर्थः ।

अप्रप्ताया मृताया तु कन्यायामेकरात्रकम् ।

आशौचं बान्धवानां तु पित्रादीनां प्रकीर्तितम् ॥

इति मार्कण्डेयस्मरणात् । तत्र पित्रादीनां बान्धवानामिति  
नैवमन्वयः, पित्रादिसर्वबन्धूनामहोरात्राशौच उच्यमाने स्मृत्य-

न्तरविरोधापत्ते । अतस्तन्परिहाराय पित्रादीनामस्मिन्निषये स्मृत्यन्तरे प्रकीर्तित त्रिरात्रमाशौचं भवतीत्यध्याहृतेनान्वयो द्रष्टव्यः । पितृवत्सोदराणामपि प्रत्यासत्त्यतिशयान्न बन्धुवदाशौचं, किंतु पितृवदेवेति ज्ञापयितुं बह्वचनानिर्देशः पित्रादीनामिति कृतः । यमेनोक्तं—

पित्रोरुपरमे स्त्रीणामाशौचं तु कथं भवेत् ।

त्रिरात्रेण विशुद्धिस्स्यादित्याह भगवान् यमः ॥

अत्र स्त्रीणामुपरमे पित्रोः कथमाशौचमित्यन्वयः । अकृतचूड स्त्रीणामुपरमे मातापित्रोराशौचं कथं भवेत्? बन्धूनामिवैकरात्रमाशौचं? उत प्रत्यासत्त्यतिशयात्ततोऽधिकं? इति संशये पित्रोस्त्रिरात्रेणैव शुद्धिरिति नियमेन निर्णय इत्यर्थः । पित्रोरिति पित्रादीनामित्यन्वयोऽवगमनव्ययः । एव पित्रोरिति यत्रयत्रोच्यते तत्रतत्र पितृशब्दस्य सोदरभ्रातृणामुपलक्षणत्वं वेदितव्यम् । कार्णार्जिनिरपि पितृव्यादिवन्धूना पित्रादीनामाशौचे विशेषमाह—

प्राप्ताप्रप्तासु योषित्सु संस्कृतामंस्कृतासु च ।

मातापित्रोस्तिरात्र स्यादितरेषां यथाविधि ॥

अप्रप्तासु जातदन्तास्त्विति शेषः । अजातदन्तासु पित्रादीनामेकरात्राशौचस्य शङ्केनोक्तत्वात् । जातदन्तासु स्त्रीषु पित्रादीनां पुमपत्यवदेवाशौचं वेदितव्यम् । 'इतरेषां यथाविधि' इत्यस्यायमर्थः—इतरेषां पितृव्यादीनां कन्यानां प्राक्चूडाक-

रणात्सद्यशौचं, प्राग्दानादेकाहं, वाग्दत्तानां प्राक्परिणय-  
नात्तच्छ्रीमत्यादिविव्यन्तरानुसारेण शुद्धिरिति । प्रत्ता प्रका-  
न्तदाना वाग्दत्तेति यावत् । संस्कृता विवाहसंस्कारेण सं-  
स्कृता ।

वारिपूर्वं प्रदत्तामु या नैव प्रतिपादिता ।

अमस्कृता तु सा प्रोक्ता त्रिरात्रमुभयोः स्मृतम् ॥

इति मरीचिस्मरणात् । उभयोः भर्तृपितृपक्षयोः । अत एव

● मनु —

स्त्रीणामसंस्कृतानां तु ग्रहाच्छुच्यन्ति बान्धवा ।

यथोक्तेनैव कालेन शुद्धचन्त्येव सनाभयः ॥

इति । अयमर्थः—वाग्दत्तानां विवाहसंस्कृतानां स्त्रीणां मरणे  
वाग्दानसमये कुमारीस्वीकर्तृपितृकेन बन्धुभावमुपागता भ-  
र्तृपक्षीयात्त्रिरात्रेण शुद्धयन्ति । सनाभय कन्याप्रत्यासन्नास्त्रि-  
पुरुषपर्यन्तास्सपिण्डाः यथाऽत्रैवोक्तेन त्रिरात्रकल्पेन शुच्यन्ति ।  
'अप्रत्तानां तु स्त्रीणां त्रिपुरुषसापिण्ड्यम्' इति वचनब-  
लादेव व्याख्यातम् । पञ्चपुराणे तु कन्यामरणाशौचं प्रपञ्चे-  
नाभिहितम्—

आजन्मनस्तु चौलान्ता कन्या यत्र विपद्यते ।

सद्यशौचं भवेत्तत्र सर्ववर्णेषु निराश ॥

ततो वाग्दानपर्यन्तं यावदेकाहमेव हि ।

तत पर प्रवृत्तायां त्रिरात्रमिति निश्चयः ॥

वाग्दाने च कृते यत्र तत्रोभयतस्त्रयद्वयम् ।

पितृवैश्यं च ततो दत्ताना अर्तुरेव ि ।

स्वजात्युक्तमर्गौचं स्यान्मृतके जननेऽपि च ॥

इति । ततो वाग्दानपर्यन्ताभ्यादेवमर्थ — तत तस्याच्चौला  
द्वाग्दानपर्यन्तं कन्याविपत्तौ यावदेकोहं अहोरात्र यावत्ता  
वदाशौच, तत पर वाग्दानादूर्ध्वं विवाहोत्कर्षविषये वाग्दा-  
नावस्थायामेव प्रवृत्तायामधिकवयस्यपि त्रिरात्रमेवेति निश्चयः ।  
वाग्दाने कृते तत्रोभयतः पक्षे त्रिरात्र, ततो विवाहादूर्ध्वं  
दत्ताना सम्भक्तानिषादिनाना मरणे अपत्यजनने केवलं भर्तु  
पक्षस्य वजात्युक्त दशाहमार्गौचं स्यादिति । प्रवृत्ताया त्रि-  
रात्रमित्यस्य दृष्टरजस्यपवादमाह गङ्गाः —

पितृवैश्यमि या नारीः ज. पश्यत्यसम्भृता ।

तस्या मृताया नाशौचं कदाचिदपि शाम्यति ॥

इति । स्वजात्युक्तविवाहादिकालादवच्छिन्नाचिदपि न शाम्यती-  
त्येव कैश्चिद्व्याख्यातम् । विवाहोत्कर्षवच्छूडाकरणवाग्दानयो  
रुत्कर्षे आचौडात्सद्य आवाग्दानादेकाहमेवेति निश्चयो न्या-  
यसाम्यात्कार्यः । अचूडितायामवाग्दत्ताया वा रजोदर्शने  
'पितृवैश्यमि या नारी' इत्यादिवचनोक्तं द्रष्टव्यम् । परतो  
मृतायामार्गौचं पितृपक्षे निवर्तत इत्याह भार्कण्डेयः—

कन्यायाभ्यु व्रतस्थाने विवाहः परिकीर्तितः ।

उद्वाहितानामाशौचं पितृपक्षे विधीयते ॥

इति । अस्य क्वचिदपवादमाह विष्णुः—‘विवाहसंस्कारसंस्कृ-  
तासु स्त्रीषु नाशौचं पितृपक्षे तत्प्रसवमरणे चेत्पितृगेहे भवेतां  
तदैकरात्र त्रिरात्रं वा’ इति । तत्प्रसवमरणे इत्यादेरयमर्थः—  
विवाहसंस्कृतानां स्त्रीणां पितृगेहे प्रसवे गर्भस्थशिशुजनने  
तस्या मरणे वा यथाक्रम प्रसवे एकरात्रं मरणे त्रिरात्रं पितृव्या-  
दिवन्धूनामाशौचं भवतीति । तथाच बान्धवा इत्यनुवृत्तौ शङ्कः—

‘गेहे मृतासु दत्तासु कन्यासु त्र्यहं तथा ।’

इति । परिणीतासु स्त्रीषु पितृगेहे मृतासु पितृव्यादिवान्धवा-  
स्त्र्यहमाशौचं कुर्युरित्यर्थः । अथवा प्रसवे मरणे बान्धवा-  
नामेकरात्र त्रिरात्रेस्त्र्यहमिति व्यवस्थाया विष्णुवचन व्याख्येयं,

दत्ता नारी पितृगेहे सूयेताथ म्रियेत वा ।

तद्वन्धुवर्गस्त्वेकेन शुद्धस्तज्जनकस्त्रिभिः ॥

इति ब्रह्मपुराणे व्यवस्थयैवाभिधानात् । जनकग्रहण जनन्या-  
स्सोदरभ्रातृणामपि प्रदर्शनार्थम् । एव पितृगेहे प्रसवे पितृ-  
पक्षीयस्यैकरात्रमाशौचं मरणे त्रिरात्रमेकरात्र वेति । पितृ-  
गृहादन्यत्र प्रसवे मरणे वा पितृपक्षस्य नास्त्याशौचं, माता-  
पित्रोस्त्वगेहे जनने मरणे वा त्रिरात्रं, गृहान्तरेऽपि मरणे  
त्रिरात्रं प्रसवे तूभयोरपि नास्त्याशौचं कारणाभावादित्यव-  
गन्तव्यम् । यत्तु शङ्कलिखिताभ्यामुक्तं—‘वाक्प्रदाने कृते विवाहे  
चाकृते यत्र कन्या विपद्यते तत्रोभयत उभयस्मिन् भर्तृपितृ-  
पक्षे त्रिरात्रमाशौचं ऊढाय<sup>1</sup> गोत्रात्पिण्डाशौचाभ्या निवृत्तिः’



इति, आशौचगव्देनात्र आशौचद्वयाया कर्तव्यगुदकदान निर्दिश्यते । ततश्चायमर्थः—ऊढाया कन्यायां पितृगेहे मृतायां पितृव्यादिवन्धूनामेकाहमाशौचं पितृगोत्रात्पिण्डोदकदानादेर्निवृत्तिरिति । अतो न पूर्वोक्तविरोधः । पितृगोत्रतः पिण्डागौच-निवृत्तौ हेतुमाह पैठीनसिः—‘दत्ता कन्या परैव भवति’ इति । ऊढा कन्या भर्तृगोत्रेणैव भवतीत्यर्थः ।

‘एकत्वं सा गता भर्तुः पिण्डे गोत्रे च स्मृतके’ ।

इति स्मरणात् । अतश्च पिण्डोदकदानसूढायै भर्तृगोत्रेण कर्तव्यमित्यर्थः । अत एव मार्कण्डेय —


ब्राह्मादिषु विवाहेषु या ऊढा कन्यका भवेत् ।

भर्तृगोत्रेण कर्तव्यास्तस्याः पिण्डोदकक्रियाः ॥

आसुरादिविवाहेषु पितृगोत्रेण धर्मतः ॥

इति । पितृगोत्रेण कन्यापितृगोत्रेणेत्यर्थः । ऊढाया पिण्डोदक-क्रियाश्च भर्तृकुल्यैः कर्तव्याः । तथाच वसिष्ठः—‘दत्ताना-मितरे कुर्वीरस्ताश्च स्त्रियस्तेषाम्’ इति । उद्वाहिताना स्त्रीणा-मौर्ध्वदैहिक भर्तृकुल्याः कुर्युः, तेषां भर्तृकुल्यानां मरणे ता उद्वाहिताः स्त्रियः कुर्युरित्यर्थः । पुत्रादिप्रत्यासन्नाधिकार्यभाव-विषयमेतदिति श्राद्धकाण्डे निरूपितम् ॥

इति स्मृतिचन्द्रिकायां स्त्रीप्रजाशौचविषयाणि.



अथान्यान्यपि गावागौचविषयाणि वचनानि लिख्यन्ते.

तत्राङ्गिराः—

अतःपरं तु वर्णानां पतिपतिर्यथाक्रमम् ।

वक्ष्यामि दशावमाशौचं यथादृष्टं मनीषिभिः ॥

इति । अतः परं उपनीतगवनिमित्तमाशौचं वक्ष्यामि इत्यर्थः । अनुपनीतगवनिमित्तमाशौचस्य प्रागुक्तत्वात् । अत एव—

त्रिरात्रमात्रतादेशादशरात्रमतः परम् ।

इत्युक्तम् । त्रयादेश उपनयनम् । ततः परं बाल्ये यौवेन वार्षिके वा मरणे दशरात्रमाशौचं भवतीत्यर्थः । अस्मिन् विषये मनुरपि—

दशाहं शावमाशौचं सपिण्डेषु विधीयते ।

इति । सपिण्डेषु ब्राह्मणसपिण्डेष्वित्यर्थः ।

शुभ्योद्विप्रो दशाहेन द्वादशाहेन भूमिपः ।

वैश्यः पञ्चदशाहेन शूद्रो मासेन शुच्यति ॥

इति तेनैवोक्तत्वात् । ब्रह्मणक्षत्रियवैश्यशूद्रसपिण्डेषु दशाहं द्वादशाहं पञ्चदशाहं मासं शावागौचं विधीयत इत्यर्थः ।

यत्तु याज्ञवल्क्येनोक्तम्—

त्रिरात्रं दशरात्रं वा शावमाशौचमिष्यते ।

इति । तत्र त्रिरात्रपक्षः समानोदकाविषय इत्यविरोधः । एवमेव बृहस्पतिः—

दशाहेन सपिण्डारतुं शुद्धयन्ति प्रेतसूतके ।

त्रिरात्रेण सकुल्याश्च स्नात्वा शुद्धान्ति गोत्रजाः ॥

इति । कः पुनस्सपिण्डादीनां भेदः ? उच्यते—यतः प्रवृत्त-  
स्मंतानविशेषः स कूटस्थ इति व्यवह्रियते । तत्सन्तानेषु  
तमार्दि कृत्वा गणिताः पुत्रपौत्रादयः सप्तपुरुषपर्यन्ता न  
गोत्रान्तरानुप्रविष्टा परस्परं सपिण्डा विज्ञेयाः । तथाच  
शङ्खलिखितौ—

सपिण्डता तु सर्वेषां गोत्रतस्सप्तपौरुषी ।

इति । कूटस्थमारभ्य सप्तपुरुषपर्यन्तास्सपिण्डाः । सर्वेषां कू-  
टस्थमतनिजातानां गोत्रतः एकगोत्रत्वलक्षणोपाधिसद्भावे स-  
तीत्यर्थः । एवं कूटस्थस्त्रीपुंससन्ततिजातानां दौहित्रपौत्रा-  
णां गोत्रभेदादन्योन्यसपिण्डता नावगन्तव्या । सप्तपौरुषी  
चेयं सपिण्डता ब्राह्मणादिसर्ववर्णेषु समानैव,

सपिण्डता तु पुरुषे सप्तमे विनिवर्तते ।

सजातीयेषु वर्णेषु चतुर्थे भिन्नजातिषु ॥

इति पराशरस्मरणात् । कूटस्थसजातीयेषु सपिण्डता स-  
प्तमादूर्ध्वं निवर्तते इति असजातीयेषु त्रिपुरुषादूर्ध्वं निवर्त-  
ते इत्यर्थः । तथाऽऽह शातातपः—

पुत्राणां च सपिण्डानामप्रत्तानां च योषिताम् ।

सपिण्डता तु निर्दिष्टा पितृपक्षे त्रिपूरुषात् ॥

इति । साप्तपौरुषात् सापिण्ड्यं विनिवर्तते । अत ऊर्ध्वं समा-

नोदकाः । समानोदका एव बृहस्पतिना सकुल्या इत्युक्ता ।  
निवृत्तसमानोदकभावा गोत्रजाः ।

समानोदकभावस्त्वनुवर्तेताचतुर्दशात् ।

जन्मनाम्नोः स्मृतेरेके तत्परं गोत्रमुच्यते ॥

इति व्याघ्रस्मरणात् । जन्म च नाम च जन्मनामनी, तयोः  
स्मरणं यावत्तावत्समानोदकभाव इत्येके मन्यन्ते । अतःपरं समा-  
नोदकभावस्त्वेकेषां मते निवर्तत इत्युक्तम् । उक्तं च सा-  
क्षान्मनुना—

सपिण्डता तु पुरुषे सप्तमे विनिवर्तते ।

समानोदकभावस्तु जन्मनाम्नोरवेदने ॥

इति । जन्मावेदनं अस्मत्कुलोद्भूतोऽयमिति स्मरणोत्सादन, ना-  
मावेदनं देवदत्तवश्या इति स्मरणोत्सादनम् । एवं जन्मना-  
म्नोरन्यतरस्मरणोत्सादनेऽपि समानोदकभावो निवर्तत इत्यर्थः ।  
तथाच स्मृत्यन्तरेऽपि—

समानोदकभावस्य निवृत्तिस्स्यादवेदने ।

जन्मनाम्नोरन्यतराविज्ञानेऽपि निवर्तते ॥

इति । एवमस्मरणेऽपि न समनोदकभावो निवृत्तो येषां ते  
गोत्रजा स्नानाच्छुध्यन्ति । येषां जन्मनाम्नोरस्मरणे सत्यपि  
चतुर्दशपुरुषातिक्रमात्सगोत्रत्वं तेषां स्नानमात्राच्छुद्धिः ,

‘समानोदकानां त्र्यहं गोत्रजानामह. स्मृतम्’

इति जावालिवचनस्यैवविधंगोत्रजविषयत्वात् । समानोदकानां

व्यहमिस्मिन्नेन समानोदकेष्वेव व्यहमिनि न नियम्यते, असमानो-  
दकेष्वपि स्मरणदर्शनात् । तथाच स्मृति —

‘व्यहं मातामहाचार्यश्रोत्रियेष्वशुचिर्भवेत्’ ।

इति । मातामहो मातु पिता । आचार्य —

उपनीय तु याज्ञिष्य वेदमव्यापयेद्विजः ।

सकल्पं सरहस्यं च तमाचार्यं प्रचक्षते ॥

इत्युक्तलक्षणवान् । श्रोत्रियः एकशाखाध्यायी । ‘एकां शाखा-  
मधीत्य श्रोत्रियो भवति’ इति बोधायनस्मरणात् । वाक्यार्थस्तु—  
मातामहाचार्यश्रोत्रियेषु मृतेषु क्रमेण दौहित्र अश्रोत्रियोऽपि  
तच्छिष्यः प्रतिवेश्यद्विजश्च व्यहमशुचिर्भवेदिति । श्रोत्रिये व्यहम-  
शुद्धिः प्रतिवेश्य एव द्विजे, अप्रतिवेश्यानामेकग्रमिणामेकरात्रस्य  
वक्ष्यमाणत्वात् । अत एव मनुना श्रोत्रिये विशेष उक्तः—

श्रोत्रिये तूपसंपन्ने त्रिरात्रमशुचिर्भवेत् ।

इति । उपसपन्नः प्रत्यासन्नः प्रतिवेश्य इति यावत् । आश्वलाय-  
नोप्याचार्यलक्षणसंपन्ने गुरौ त्रिरात्रमाह—‘गुरो चासपिण्डे  
त्रिरात्रम्’ इति । सपिण्डो गुरु पिता । तदितर उक्तलक्षण-  
वानाचार्यः । इतरेष्वप्याचार्येष्विस्मनन्तरं तेनैवाभिधानात् ।  
अतोत्राप्यन्योपनीतशिष्यस्यैवासपिण्डगुरुमरणे त्रिरात्रं वेदि-  
तव्यम् । एतच्च त्रिरात्रं परेण दहनादिके क्रियमाणे द्रष्टव्यम् ।  
यदाह मनुः—

गुरो प्रेतस्य शिष्यस्तु पितृभयं समाचरेत् ।

प्रेताहोमम तत्र दशरात्रेण शुध्यति ॥

इति । प्रेताहारा प्रेतद्रव्योपजीविन, प्रेतकुटुम्बान्तर्गतास्सपिण्डा इति यावत् । नैस्सह दशरात्रेण पितृमेधकर्ता शिष्यश्शुध्यतीत्यर्थः । एवंच दशरात्रागोचस्य पितृमेधकर्तृत्वप्रयुक्तत्वादौहित्रादावपि पितृमेधकर्तृत्वे दशरात्र वेदितव्यम् । प्रचेता अपि—

मातृष्वसामातुलयोश्श्वश्रूश्चशुरयोर्गुरौ ।

मृते चर्त्विजा याज्ये च त्रिरात्रेण विशुध्यति ॥

इति । मातृष्वस्त्रादिषु वक्ष्यमाणपक्षिण्याशौचविधिविरोधपरिहाराय किञ्चिद्विशेषणं कल्प्यम् । तत्र पित्रोरसन्निधानामामर्थादौ मातृष्वसामातुलयोः भगिनीभुतसन्निधात्रोः श्वश्रूश्चशुरयोः जामातृपोषकयो गुरौ उपनयनादिकर्तरि ऋत्विजि यजमानकुलक्रमायाने याज्ये च क्षत्रियकुलक्रमायाते मृते भागिनेयादिः प्रतिसंबन्धी त्रिरात्रेण शुध्यतीति । वृद्धमनुरपि—

पित्रोरुपरमे स्त्रीणामूढाना तु कथं भवेत् ।

त्रिरात्रेण विशुद्धिस्स्यादित्याह भगवान् यम ॥

पित्रोरुपरमे पितुर्वा मातुर्वा मरणे विवाहसंस्कारमस्कृतानां दुहितृणां त्रिरात्रेण शुद्धिरित्यर्थः । दौहित्राणां मरणेऽप्याह स एव—

सस्थिते पक्षिणी कार्या दौहित्रे भगिनीसुते ।

संस्कृते तु त्रिरात्रं स्यादिति धर्मो व्यवस्थितः ॥

इति । दौहित्रे भगिनीसुते उपनयनसंस्कारसंस्कृते माता-  
महमातामह्योः मातृष्वसामातुल्योस्त्रिरात्रमाशौचं भवति । उप-  
नयनासंस्कृते पक्षिणी, आगामिवर्तमानाहुर्युक्तां रात्रिं माता-  
महादिः क्षपयेदित्यर्थः । अत्रोपनीतमरणाशौचकथनेऽतिप्रसङ्गा-  
दनुपनीतस्यापि कथितमिति मन्तव्यम् । बोधायनोऽपि—  
'शिष्यसतीर्थ्यसब्रह्मचारिषु त्रिरात्रमहोरात्रमेकाहमेति कुर्वीत'  
इति । त्रीण्येतानि वाक्यानि । तत्र प्रथमवाक्यस्यायमर्थः—  
अन्येनोपनीते शिष्ये मृते त्रिरात्रमाशौचमाचार्यं कुर्यादिति ।  
कृतविद्या एकगुरवाशिष्याश्च सतीर्थ्याः ; तेषु कस्यचिन्मरणे  
तदितरस्सतीर्थ्यं अहोरात्रं कुर्यादिति द्वितीयवाक्यार्थः । एक  
गुरवस्सहाध्ययिन शिष्यास्सब्रह्मचारिण ; तेष्वेकस्मिन्मृते तादि-  
तरस्सब्रह्मचारी एकाहमाशौचं कुर्यादिति तृतीयवाक्यार्थः ।  
हारीतोपि—

परपूर्वासु भार्यासु पुत्रेषु कृतकेषु च ।

मातामहे त्रिरात्र स्यादेकाह तु सपिण्डतः ॥

इति । परं वर्तमानभर्तुरन्य स्वभर्ता यस्सात्सा परपूर्वा  
पुनर्भूरित्यर्थः । कृतक पुत्रं जन्मव्यतिरिक्तैः कारणैर्जातो द-  
त्तादि पुत्रः । वाक्यार्थस्तु—मातामहादौ मृते परपूर्वाया भार्याया  
मरणे पूर्वापरयोर्भर्त्रोस्त्रिरात्रं, कृतकपुत्रमरणे जन्मव्यतिरिक्तका-  
रणेन यस्य पुत्रो जातस्तस्य त्रिरात्र, पूर्वापरभर्तुः कृतकपुत्रिण-  
श्च ये सपिण्डास्तेषामहोरात्रमाशौचमित्यर्थः । अत्र सपिण्डदौ

द्वित्राशौचकथनप्रमङ्गात्पुनर्भूतसपिण्डानामाशौच कथितामिति म  
न्तव्यम् । शङ्कस्तु स्वैरिणीपुनर्भूतमपि त्रिरात्राशौचमाह—

अनौरसेषु पुत्रेषु भार्यास्वन्यगतासु च ।

परपूर्वासु च स्वामु त्रिरात्राच्छुद्धिरिष्यते ॥

इति । अनौरसेषु पुत्रेषु क्षेत्रजदत्तकादिषु अन्यगतासु पुन-  
र्विवाहमन्तरेण भवन्तरं समाश्रितासु स्वैरिणीषु परपूर्वासु स्वामु  
वर्णानतिक्रमेण पुनर्भूषु । विष्णुश्शङ्कोक्तविषये जन्मन्यपि  
त्रिरात्रमाह—

अनौरसेषु पुत्रेषु जातेषु च मृतेषु च ।

परपूर्वासु भार्यासु प्रमृतासु मृतासु च ॥

इति । ‘मातामहेऽनीते त्रिरात्रेण’ इति पूर्ववाक्यश्रुतत्रिरात्रेण-  
निपदमिहानुषज्यते । अङ्गिरा अपि—

गृहे यस्य मृत कश्चिदसपिण्डः कथंचन ।

तस्याप्यशौचं विज्ञेयं त्रिरात्रं नात्र संशयः ॥

इति । प्रधानगृहमरणविषयमेतत् ! अप्रधानगृहमरणे त्वाह  
विष्णुः—‘असपिण्डे स्ववेश्मनि मृतेऽप्येकरात्रमाशौचम्’ इति ।  
असपिण्डयोनिमबन्धमरणे त्वाह गौतमः—‘पक्षिणीमसपिण्ड  
योनिमबन्धे सहाध्यायिनि च’ इति । पितृव्यादिः योनि-  
सबन्धः, तद्व्यावृत्त्यर्थमसपिण्डग्रहणम् । ततश्चायमर्थः—अस-  
पिण्डयोनिमबन्धाः मातुलमातृष्वसृभगिनीभागिनेयपितृष्वसृ  
तन्मुतादयः, तेषां मरणे तत्सबन्धप्रतियोगी भागिनेयादि



पक्षिणीं क्षपयेदित्यर्थः । योनिसबन्धेषु त्रिपूरुषपर्यन्तं पक्षिणीं शिष्टैराचरेति धर्मवेदिभिरभिहितम् । महाध्यायिनीत्यस्यायमर्थः—येन शास्त्रेण सहैकस्मिन् गुरुकुले द्वादशाब्दादिबहुकालमध्ययनं च कृतं तन्मरणे तदितरस्तत्सहाध्यायी पक्षिणी क्षपयेदिति । मनुरपि—

मातुले पक्षिणी रात्रिं शिष्यत्विग्वान्धवेषु च ।  
इति । अल्पोपकारकमातुले, अन्योपनीतसाङ्गवेदाध्यायिनि शिष्ये, आधानप्रभृति यावज्जीवमात्विज्यकारिणि ऋत्विजि, आत्मपितृमातृबान्धवे मृते भागिनेयादि पक्षिणीं रात्रिमथुचिर्भवतीत्यर्थः । बान्धवा स्मृत्यन्तरे दर्शिताः—

आत्मपितृष्वसुः पुत्रा आत्ममातृष्वसुसुताः ।

आत्ममातुलपुत्राश्च विज्ञेया आत्मबान्धवाः ॥

पितुः पितृष्वसुः पुत्रा पितुर्मातृष्वसुसुता ।

पितुर्मातुलपुत्राश्च विज्ञेयाः पितृबान्धवाः ॥

मातुः पितृष्वसुः पुत्रा मातुर्मातृष्वसुसुता ।

मातुर्मातुलपुत्राश्च विज्ञेया मातृबान्धवाः ॥

वृद्धमनुरपि—

श्वशुरयोर्भगिन्यां च मातुलान्यां च मातुले ।

पितुस्स्वसरि मातुश्च पक्षिणीं क्षपयेन्निशाम् ॥

मातुले श्वशुरे मित्रे गुरौ गुर्वङ्गनासु च ।

आशौचं पक्षिणी रात्रिं मृता मातामही यदि ॥

इति । श्वशुरयो स्वल्पोपकारिणो भगिन्या मातृहितकारिण्या  
मातुलान्या मातुलपन्नया अल्पोपकारिणि मातुले च पितृष्व  
सरि मातृष्वसरि चाल्पोपकारिण्यां पक्षिणी निगां क्षपये-  
दिति पूर्वश्लोकार्थः । द्वितीयश्लोके पुनर्मातुलग्रहणं श्वशुर-  
विशेषणार्थम् । यो मातुलो भागिनेयाय दुहितरं दत्त्वा श्वशुर-  
स्मंजातस्तस्मिन् श्वशुर इत्यर्थः । मित्रे मित्रविधानेन स्वीकृते ।  
गुरौ शास्त्रोपदेशके.

अल्प वा बहु वा यस्य श्रुतस्योपकरोति यः ।

तमपीह गुरु विद्याच्छ्रुतोपक्रियया तया ॥

इति शास्त्रोपदेशकेऽपि गुरुशब्दस्मरणात् । यत्तु जाबालिना  
'गोत्रजानामहः स्मृतम्' इत्युक्तवोक्त—

मातृबन्धो गुरौ मित्रे मण्डलाधिपतौ तथा ।

इति, मातृबन्धुः मातुल । यत्तु याज्ञवल्क्येन—

अहस्त्वदत्तकन्यासु बाले त्वकृतचूडके ।

इत्युक्तवोक्त—

गुर्वन्तेवाभ्यनूचानमातुलश्रोत्रियेषु च ।

अनौरसेषु पुत्रेषु भार्यास्वन्यगतासु च ॥

इति, यच्च विष्णुनोक्त—'आचार्यपत्नीगुरुपाध्यायमातुलश्वशुरश्व-  
श्रसहाध्यायिशिष्येष्वेकरात्रेण शुद्धि' इति, तत्र जाबाल्युक्तगुरु  
शब्दस्य याज्ञवल्क्योक्तगुरुशब्दस्य च विष्णुक्तोपाध्यायशब्देन  
समानार्थन्वयमवगन्तव्यम् । अत एवाश्वलायनेन 'गुरौ चामपिण्डे  
त्रिरात्रम्' इत्युक्तवोक्त— इतरेष्वचाचायेष्वेकाहम्' इति । 'उपनीय

तु यद्विशिष्यं वेदमध्यापयेत्' इत्यादिना निरूपितादाचार्यादित  
रेष्वाचार्येष्वित्यर्थः । मातुल एकरात्रमनुपकारकमातुलविषयम् ।  
पुत्र एकरात्रं यथाकथञ्चित्स्वीकृतपुत्रविषयम् । शिष्य एक  
रात्रमितराचार्यविषयम् । श्रोत्रिय एकरात्र समानग्रामश्रोत्रि  
यविषयं, 'एकाह सत्रह्यचारिणि समानग्रामिणि च श्रोत्रिये'  
इत्याश्वलायनस्मरणात् । अनौरसेषु पुत्रेष्वन्यगतासु भार्यास्वे  
करात्रमनौरसादीनाममनिधानविषयम् । श्वशुरचोरेकरात्रविधा  
नं जामात्रनुपकारकश्वशुरविषयम् । सहाध्यायिन्येकरात्र द्वाद-  
शाब्दकालादन्यतरकालसहाध्यायिविषयम् । अन्यथा जाबालि-  
वचनात्पूर्वोक्तत्रिरात्रविधायकवचनैस्सह विरोधस्स्यात् । यत्तु  
मनुनोक्त—

प्रेते राजनि सज्योतिर्यस्य स्याद्विषये स्थित ।

इति । ज्योतिषा सह वर्तेत इति सज्योति । अद्वि चेन्मरणं  
यावत्सूर्यदर्शनं तावदाशौच, रात्रौचेत् यावन्नक्षत्रदर्शनं ताव-  
दाशौचमित्यर्थः । तदेतत् स्वल्पदेशाधिपतिविषयं, महामण्ड-  
लाधिपतिविषये त्वेकरात्रविधानात् । अत एव स्वल्पदेशा-  
धिपतौ सज्योतिरनध्यायमाह वृद्धमनु —

ग्रामेश्वरे कुलपतौ श्रोत्रिये च तपस्विनि ।

शिष्ये पञ्चत्वमापन्ने शुचिर्नक्षत्रदर्शनात् ॥

इति । कुलपति समूहपतिः । असन्निहितश्रोत्रियादिविषय-  
मेतत् । यत्तु मनुनोक्त—

भगिन्या सस्थिताया तु भ्रातर्यपिच मस्थिते ।

मित्रे जामातरि प्रेते दौहित्रे भगिनीसुते ॥

स्यालके तत्सुते चैव सद्यस्त्नानेन शुध्यति ॥

इति, भगिन्या विवाहसस्कृताया मृतायां सोदरभ्राता सद्य-  
स्नानेन शुध्यति न मातापितृवत्त्रिरात्रेणेत्यर्थः । भ्रातारि  
सोदरे च उपनयनसस्कृते मृते भगिनी सद्यस्नानेन शुध्य-  
तीति । मित्रे चिरकालानुबन्धशून्ये जामातरि प्रेते श्वशुरो-  
सद्यस्नानेन शुध्यतः । स्यालक पत्नीभ्राता तमिस्तत्सुते  
वा मृते सद्यस्नानेन शुध्यतीति । दौहित्रे भगिनीसुते च  
सद्यश्शौचमसनिहितदौहित्रादिविषयम् । अतो न दौहित्रादावु-  
क्तत्रिरात्रविरोधः । उक्तं ममानोदकाद्याशौचमत्र त्रिष्वपि  
वर्णेषु ममान, सपिण्डाशौचमत्र विशेषोल्लेखनाविशेषस्मरणात्  
अविशेषज्ञापकस्य वान्यत्वाच्च । तथा हि आशौचप्रकरणादौ—

आशौचमपिण्डेषु प्रोषिते श्रोत्रिये गुरौ ।

अतीते नृपतौ तद्ब्रह्मकाले च योषिताम् ॥

अप्रजामु तथा स्त्रीषु मातुले बान्धवेषु च ।

एवमादावशौचस्य चतुर्णामपि तुल्यता ॥

वर्णानामित्येव सिद्धे चतुर्णामपि कीर्तनात् ॥

इति । अप्रजामु गर्भस्रावादिना नष्टप्रजामु ॥

इति स्मृतिचन्द्रिकायामन्यानि शावाशौचविषयाणि

अथामन्निहितदेशभवकालभवसपिण्डादिजननमरणाशौ-  
चविषयाणि वचनानि लिख्यन्ते । अत्र मनुः—

मन्निधावेव यः कल्पशशावाशौचस्य कीर्तित ।

असन्निधाने स ज्ञेयो विविहसंवन्धिवान्धवैः ॥

सबन्धिनो व्यवहितसबन्धिन समानोदका इति यावत् ।  
बान्धवाः प्रसासन्नसबन्धिन सपिण्डा इति यावत् । कल्पो  
विधि । वाक्यार्थस्तु—शावाशौचस्य यो विधि 'दशाहं  
शावमाशौच सपिण्डेषु विधीयते, त्र्यहातूदकदायिन ' इत्या-  
दिबचनैस्सपिण्डसमानोदकानां कीर्तित, स एव विधिः सन्निहित  
देशभवमपिण्डादिमरणे ज्ञेय । अयं च वक्ष्यमाणशावाशौ-  
चस्य विधिरसन्निहितदेशभवमरणविषये सबन्धिवान्धवैः ज्ञेय  
इति । शावाशौचस्येति जन्माशौचस्यापि प्रदर्शनार्थम् ।

जननेऽप्येवमेव स्यान्निपुणा शुद्धिमिच्छताम् ।

जन्मन्येकोदकाना तु त्रिरात्राच्छुद्धिरिष्यते ॥

इति वचनेन सपिण्डसमानोदकानां कीर्तितो यस्म एष  
जन्माशौचविधिः सन्निहितदेशभवजननविषयो ज्ञेय । अस-  
न्निहितदेशभवजननविषये वक्ष्यमाणो विधिर्ज्ञेय । ततस्ताव-  
दसन्निहितदेशभवसपिण्डमरणे विशेष दर्शयति स एव—

विगतं तु विदेशस्थं शृणुयाद्यो ह्यनिर्देशम् ।

यच्छेषं दशरात्रस्य तावदेवाशुचिर्भवेत् ॥

इति । विगतं मृतम् । विदेशस्थं अमन्निहितदेशस्थम् ।

अनिर्दश अनिर्गतदशाहम् । एतदनिर्गतद्वादशाहादेरुपलक्षणार्थं, वाक्यार्थस्तु—असन्निहितदेशमृतं सपिण्डं यः स्वजात्युक्तकालाशौचमध्ये शृणुयात् स स्वाशौचकालस्य यच्छेषं यावच्छेषं तावदेव तावत्कालमेव अशुचिर्भवेदिति । असन्निहितदेशप्रमवेऽपि समानमेतत् । तथाच बृहस्पति —

अन्यदेशमृतं ज्ञातिं श्रुत्वा पुत्रस्य जन्म वा ।

अनिर्गतदशाह तु शेषाहोभिर्विशुध्यति ॥

इति । अन्यदेशमृतं असन्निहितदेशमृतं ज्ञातिं, पुत्रस्य जन्म ज्ञानेरपत्यस्य वा जन्म । शङ्खोपि—

देशान्तरगतं श्रुत्वा कल्याण मरणं तथा ।

यच्छेष दशरात्रस्य तावदेवाशुचिर्भवेत् ॥

इति । देशान्तरगतं असन्निहितदेशभवं कल्याणं अपत्यजन्मेति यावत् । असन्निहितदेशभवमरणे तु विशेषमाह पारस्करः—  
'प्रोषितसंस्थे यावच्छ्रवणप्रभृति कृतोदका कालशेषमासीरन्'  
इति । कृतोदका प्रेताय दत्तोदकाः । मरणाशौचदशायामनुष्ठेयस्याधश्चयनादेरुपलक्षणार्थमेतत् । असन्निहितदेशभवसमानोदकमरणे त्वाह मनुः—

बाले देशान्तरस्थे तु पृथक्पिण्डे च संस्थिते ।

सवासा जलमाप्लुत्य सद्य एव विशुध्यति ॥

इति । पृथक्पिण्डे असापिण्डे समानोदक इति यावत् । देशान्तरस्थे असन्निहितदेशस्थे । देशान्तरस्थितत्वेन बालः अ-

मपिण्डो विशेष्यते । वाक्यार्थस्तु—असन्निहितदेशस्थे बाले समानोदके वा मृते मरणवार्ताश्रवणानन्तरमेव तत्क्षणे सचे लल्लानेन विशुध्यतीति । एवं समानोदक जन्मन्यपि विशुद्धि । तथाच बृहस्पतिः—

सन्निधानेऽशौचमिति शाव संपरिकीर्तितम् ।

दूरदेशे मृते जाते सद्यशौचमुदाहृतम् ॥

अत्रापि शावाशौचग्रहणं सूतकस्य प्रदर्शनार्थम् । अत एवा सन्निधाने वक्ष्यमाणाशौचविधिरत्र प्रदर्शित । एवं मरणे जन्मनि च विहितं समानोदकानां सद्यशौच सन्निधाने विहितत्रिरात्रादिकालविशेषाभावे द्रष्टव्यम् । तत्सद्भावे तच्छेषथुद्धिरप्यवगन्तव्या, 'यच्छेषं दशरात्रस्य' इति शङ्केनोक्तस्य सन्निहितसमानोदकजन्ममरणाशौचकालविशेषोपलक्षणार्थत्वात्, 'प्रोषिते कालशेषस्स्यात्' इति याज्ञवल्क्यरमरणाच्च । यदा दशाहादूर्ध्वमसन्निहितदेशभवजन्मश्रवणं तदाऽऽह देवल —

नाशुच्यं स्वल्पमप्यस्ति व्यतीनेषु दिनेष्वपि ।

इति । व्यतीनेषु दिनेषु प्रसवस्याशुच्यं स्वल्पमपि नास्तीत्यर्थः । यत्पुनर्मनुनोक्तं—

निर्देशं ज्ञानिमरणं श्रुत्वा पुत्रस्य जन्म च ।

सवासा जलमाहुः शुद्धो भवति मानव ॥

इति । पुत्रस्य जन्म चेत्यनेन ज्ञातिपुत्रस्येति न्यायेनावगम्यते,

पुत्रशब्दस्म संवन्निविशेषपरत्वात् । एवंचायं वाक्यार्थः—  
निर्गतदशाहं ज्ञातिमरणं ज्ञातेरपत्यस्य जन्म वा श्रुत्वा श्रव-  
णानन्तरक्षणे सचेलस्तानेनामापिण्डस्य शुद्धिरिति । सन्नि-  
हितदेशगुणवर्ता तु यदाशौचं—

एकाहाच्छुध्यते विप्रो योऽग्निवेदसमन्वितः ।

हीने हीनतरे चैव त्रयहश्चतुरहस्तथा ॥

इत्यादिवचनैरुक्तं तस्मिन्नाशौचेऽतिक्रान्ते पुर्वोक्तं—‘निर्दशं ज्ञाति-  
मरणं’ इत्यादिवचनोक्तं द्रष्टव्यम् । निर्दशं ज्ञातिमरणमित्यत्र  
दशाहशब्दात् यथैकाहत्रयहचतुरहादौ जन्ममरणवार्ताश्रवणे शुद्धि  
तथाऽत्रापि कालविशेषेण शुद्धिः । ‘यच्छेष दशरात्रस्य’ इति  
वचनस्थदशरात्रग्रहणं दशरात्रस्थानापन्नकालान्तरस्याप्युपलक्ष-  
णार्थम् । अत एव संग्रहकारेणोक्तं—

यस्य वर्णस्य यः कालो विहितो गुणवत्तया ।

श्रुत्वा तदन्तरे चादौ तच्छेषेण विशुध्यति ॥

इति । निर्गुणब्राह्मणादीनामुक्तस्य दशरात्रादिशावाशौचस्याति-  
क्रमादूर्ध्वं सन्निहितदेशे मपिण्डस्य मरणवार्ताश्रवणे त्वाह  
जावालि —

अतीते भूतके स्वेस्वे त्रिरात्रं स्यादशौचकम् ।

मवत्सरे व्यतीते तु सद्यशौचं विधीयते ॥

इति । यद्यपि भूतकशब्द प्रसवाशौचे मुख्यः ; तथाऽप्यप्राय-



त्यसाम्यादत्र मृतके वर्तते, मृतकेष्वतीतागौचाना सपिण्डानां  
त्रिरात्रविध्यमंभवात् । मनुनाऽप्युक्त—

अतिक्रान्ते दशाहे तु त्रिरात्रमशुचिर्भवेत् ।

संवत्सरे व्यतीते तु मद्य एव विशुध्यति ॥

इति । तस्माद्वचनात्प्राचीनवचनोक्तं—‘विगनं तु विदेशस्थ  
शृणुयात्’ इत्येतावदिहानुवर्तते । ततश्चायमर्थः—स्वजात्युक्त-  
कालाशौचादूर्ध्वं प्रथमसंवत्सराद्वार्गमन्निहितदेशस्थ मृत  
सपिण्डं यः शृणुयात् असौ त्रिरात्रमशुचिर्भवेत् । अतीते  
त्वाशौचे प्रथमसंवत्सरेऽतीते यश्शृणुयात्तदा स्नानेन शुध्य-  
तीति । तथाच शङ्क —

अतीते दशरात्रे तु त्रिरात्रमशुचिर्भवेत् ।

तथा संवत्सरेऽतीते स्नानेनैव विशुध्यति ॥

इति । अस्मिन्निषये गौतमोप्याह—‘श्रुत्वा चोर्ध्वं दशम्याः’  
इति । प्रकृत त्रिरात्रमत्र श्रुत्वा चेति चशब्देनानुकुष्यते ।  
पक्षिणीमुपरितनमूत्रागतामत्र कोचित् योजयन्ति तदयुक्तं, च-  
शब्दानर्थक्यप्रसङ्गात् पूर्वोक्तानेकवचनविरोधप्रसङ्गाच्च ।

आशौचे समतीते तु वन्युश्च श्रूयते मृतः ।

तत्र त्रिरात्रमाशौचं भवैत्सवत्सरादय ॥

इति देवलवचनविरोधापत्तेश्च । स्वेष्वाशौचाहस्वन्तीनेषु प्रथ-  
मसंवत्सरमध्ये यद्यसन्निहितदेशमृतः सपिण्डः श्रूयते तत्र त्रिरा-

त्रमाशौचं भवेदित्यर्थः । प्रथमसवत्सरादूर्ध्वं मरणश्रवणेऽप्याह  
स एव—

ऊर्ध्वं सवत्सरादाद्यान्मृतश्चेच्छ्रूयते स्वकै ।

भवेदेकादमेव . ॥

इति । अमन्निहितदेशमृतो यदि प्रथमसवत्सरादूर्ध्वं सपिण्डैः  
श्रुत तदा तेषामेकादमाशौचं पञ्चमात्प्राचीनसपिण्डाविषयम् ।

संवत्सरे व्यतीते तु मद्यशौचं विधीयते ।

इति जावालिनोक्तं मद्यशौचं पञ्चमादिसापिण्डाविषयम् । एवमे  
वात्र विषयव्यवस्था न्याय्या । तथा हि—पञ्चमात्प्राचीनेषु पिण्ड-  
दाने देवतान्वेन त्रयाणां कर्तृत्वेन चेतस्य साक्षात्पिण्डदान-  
क्रियायोगात्मापिण्डयं, पञ्चमादिषु पिण्डदातृहस्तलब्धले  
पदाने देवतान्वेन च पिण्डदानक्रियायोगाच्च । एव च यत्र-  
यत्र साक्षात्सापिण्डयं तत्रैकरात्र, यत्र परपरया तत्र सद्य-  
शौचमिति पूर्वोक्तमद्यशौचविधायकवचनानां न विरोधः ।  
तस्मान्संवत्सरात्प्रागभिहित त्रिरात्रं अत ऊर्ध्वमभिहित मद्यशौ-  
चमेकरात्र च देशान्तरलक्षणरहितसन्निहितदेशविषये द्रष्टव्यम् ।  
देशान्तरलक्षणयुक्तदेशान्तरे मृतविषये आह वसिष्ठ —‘देश-  
न्तरस्थे मृते ऊर्ध्वं दशाहाच्छ्रुत्वैकरात्रमाशौचम्’ इति । प्रथम-  
संवत्सरानन्तरमेतत् । अत एव विष्णुवसिष्ठौ—‘व्यतीते  
त्वाशौचे संवत्सरान्तस्त्वेकरात्रेण तत पर स्नानेन’ इति ।  
एव च यत्पेटीनसिनोक्तं—

देशान्तरमृति श्रुत्वा क्लीबे वैखानसे यतौ ।

सद्यश्शौचं .. ॥

इति तत् देशान्तरमृतं प्रथममंवत्सरात्परत श्रुत्वेत्यन्याहृतेन  
संगमयितव्यम् । अतो न पूर्वोक्तवासिष्ठादिर्वचनविरोधः ।  
किं पुनर्देशान्तरलक्षणमित्यपेक्षिते वृद्धमनुः—

महानद्यन्तरं यत्र गिरिर्वा व्यवधायकः ।

वाचो यत्र विभिद्यन्ते तद्देशान्तरमुच्यते ॥

इति । अयमर्थः—महानद्योर्यदन्तरं मध्ये गिरिर्वा देशयोर्व्य-  
वधायको यत्रासीत् अपभ्रंशादिभाषाभेदो वा यत्र विद्यते तद्दे-  
शान्तरमिति व्यपदिश्यत इति । का पुनर्महानद्य इत्यपेक्षिते  
नरसिंहपुराणे—‘गङ्गा यमुना गोदावरी कृष्णवेणी तुङ्गभद्रा  
कावरीसिता महानद्यः’ इति । वामनपुराणे—

गोदावरी भीमरथी कृष्णवेणी सरस्वती ।

<sup>१</sup> तुङ्गभद्रा सुप्रयोगा सिंहा कावेरिरेवती ॥

दुग्धोदा नळिनी रेवा निशिता कलभस्वना ।

महा अपि महानद्यस्सहस्रमूलाद्विनिर्गता ॥

‘महा अपि महानद्यः’ इत्ययमर्थः—परिगणिताभ्योऽन्यायाः  
काश्चिद्विस्तारवत्यः ता अपि महानद्यः इति । एवं च गङ्गा

<sup>१</sup> तुङ्गभद्रा प्रयागश्च सिंहा कावेरिरेविका ।

दोग्धा वनतिला रेवा वागिशिता बलस्वना ॥

एता अपि इति पाठान्तरम् ।

यमुनयोर्यदन्तर गङ्गाया उत्तरदेशापेक्षया यमुनाया दक्षिण-  
देशश्च देशान्तर भवतीत्यवगन्तव्यम् । एवं गोदावर्यादि-  
महानदीनामन्तराण्यपि बाहिष्ठदेशानपेक्ष्य देशान्तराणीति ज्ञा-  
तव्यम् । न च वाच्यं महानद्या दक्षिणकूलमुत्तरकूलं च  
परस्परापेक्षया देशान्तरं भवतीति तयोस्सामीप्यादेवेति ।  
यथोक्तं बृहन्मनुता—

देशनामनदीभेदो निकटे यत्र वै भवेत् ।

नेन देशान्तर प्रोक्त स्वयमेव स्वयम्भुवा ॥

देशनामानि अङ्गवङ्गकलिङ्गादीनि । नदीभेदो नदीविशेष म-  
हानदीति यावत् । नदीभेदग्रहण पूर्वोक्तपर्वतादीनामप्यु-  
पलक्षणम् । वाक्यार्थस्तु—अङ्गवङ्गादिनामान्तर महानद्यादिक  
च निकटे यत्र भवतः तत्रापि देशान्तरलक्षणेऽपि सामान्य-  
त्वादिना स्वयम्भुवा देशान्तर प्रोक्तमिति । एवमत्यन्तसंनि-  
हितस्यापि देशान्तरत्वे 'देशान्तरस्थे प्रेते' इत्यादिवसिष्ठ  
वचनेन नात्रैकरात्र भवितुमर्हति, असन्निहितेऽपि त्रिरात्रं सन्नि-  
हिते त्वेकरात्रमिति विपरीतम् । अतो मरणव्यवधानतारत-  
म्यापेक्षया यद्देवलेनोक्त—

आ त्रिपक्षाञ्चिरात्रं स्यात् षण्णामात्पाक्षिणी तथा ।

अहस्तु नवमादवर्गिर्ध्व स्नानेन शुध्यति ॥

इति, तत् निकटदेशान्तरे द्रष्टव्यम् । अत्र पूर्वपक्षानुसारेण

व्यवस्थाऽवगन्तव्या । आ त्रिपक्षान् दशरात्रादिस्वजात्युक्ता-  
शौचकालाद्धर्ममिति शेषः । बृहस्पतिस्तु योजनसंख्याविशेषेण  
देशान्तरमाह—

देशान्तरं वदन्त्येके पष्ठियोजनमायतम् ।

चत्वारिंशद्वदन्त्यन्ये त्रिंशदन्ये तथैव च ॥

इति । अस्मिस्तु पक्षे जाबाल्याद्युक्तं सन्निहितदेशविषयत्रिरात्रा  
शौचं त्रिंशद्योजनादूर्ध्वमिति शेषः । यत्र त्रिंशद्योजना  
दूर्ध्वमपि महानद्यादिव्यवधायकसद्भावे तत्र निकटदेशान्त-  
रविषये 'आ त्रिपक्षान्निरात्र स्यात्' इति वचनोक्तं द्रष्ट-  
व्यम् । त्रिंशद्योजनात्परतोऽमृतविषये महानद्यादिव्यवधायका-  
लाभेऽपि 'देशान्तरस्थे प्रेते' इत्यादिवसिष्ठोक्तमेवात्र 'आ  
सप्तसरात्तत ऊर्ध्वं ततः परं स्नानेन' इति विष्णुनाऽप्युक्तं मध्य-  
शौचमेवेत्यवगन्तव्यम् । एवमुक्तमतिक्रान्ताशौचं मातापितृव्य-  
निरिक्तसपिण्डविषयम् । मातापितृविषये तु सन्निहितदेशे  
निकटदेशान्तरे च दशरात्रमेव । तथाच पैठीनसि —

पितरौ चेन्मृतौ स्याता दूरस्थोऽपि हि पुत्रकः ।

श्रुत्वा तद्दिनमारभ्य दशाहं सूतकी भवेत् ॥

इति । दूरस्थशब्देनात्र सन्निहितस्वदेशस्थो दूरदेशान्तरस्थ  
श्रौतः । अपिगण्डेन निकटदेशान्तरस्थ उक्तः इति मन्त-  
व्यम् । सूतकी भवेत् मरणाशौची भवेदित्यर्थः । अत्र कि-  
ञ्चिद्भाष्यकारेणोक्तं—श्रुत्वेत्यत्र तत ऊर्ध्वमिति शेषो द्रष्टव्यः ।

तत्रश्च दशरात्रमध्ये तु वार्ताश्रवणे पुत्रस्यापि तच्छेषेणैव स-  
पिण्डान्तरवच्छुद्धिरिति । यत्तु दक्षेणोक्त—

महागुरुनिपाते तु आर्द्रवस्त्रोपवासिना ।

अतीतेऽब्देऽपि कर्तव्यं प्रेतकार्यं यथाविधि ॥

इति । आर्द्रवस्त्रोपवासिना आर्द्रवस्त्रोपेतेन । अतीतेऽब्देऽपि  
अत्यन्तचिरकालादूर्ध्वम् । प्रेतकार्यं आशौचदिनेषुक्तोदकपि  
ण्डलक्षणं विवक्षितम् । तदेव तत्पुनस्संस्कारकर्तुः पुत्रस्य त-  
दानीं संस्करणासामर्थ्येऽप्याशौचनियमेषु समर्थतया गृहीता-  
शौचस्य द्रष्टव्यम् । यत्तु याज्ञवल्क्येन संवत्सरेऽतीते प्रेत  
कार्यरहितमुदकदानसहितं मघशौचमुक्त—‘वत्सरे पूर्णे प्रेतं  
दत्त्वोदकं शुचि ’ इति, तत् पुत्रव्यतिरिक्तसपिण्डाविषयम् ।  
महागुरुनिपात इत्यत्र महागुरुशब्देन पिता माता चोच्यते,  
न पुनः पितैव,

द्रौ गुरु पुरुषस्येह पिता माता च धर्मतः ।

तयोर्गुरुः पिता तावन्माता गुरुतरा स्मृता ॥

इति मातुरपि गौरवातिशयस्मरणात् । अत एव त्रिरात्रावि-  
धायकवचनान्तरेण मातृपर्युदासो दक्षेणैव कृतः—

पितृपत्न्यामतीताया मातृवर्जं द्विजोत्तमः ।

संवत्सरेऽप्यतीतेऽपि त्रिरात्रमशुचिर्भवेत् ॥

इति । स्मृत्यन्तर—

अतिक्रान्ते दशाहे तु पश्चाज्जानाति चेद्गृही ।

त्रिरात्रं सूतक तस्य न तद्रव्यस्य कस्यचित् ॥

इति । अत्र व्याघ्र—

तुल्य वयासि सर्वेषामतिक्रान्ते तथैव च ।

उपनीते तु कर्तव्य तस्मिन्नेवातिकालजम् ॥

वयासि षण्मासादिरूपे यत्सद्यश्शौचादि विहितं तत्सर्वेषां  
ब्राह्मणादिवर्णानां तुल्यमविशिष्टम् । उपनीते तु सन्निहितदेशे  
मृते दश द्वादश पञ्चदश त्रिंशद्दिनाशौचं ब्राह्मणादिवर्णानां,  
तस्मिन्नेव उपनीतोपरम एव अतिक्रान्ताशौचं नानुपनीतोपरम  
इति । यत्तु स्मृत्यर्थसारे काचिद्ब्राह्मणादिवर्णानामतुल्यतयोक्तं  
मातापितृमरणे दशाहादूर्ध्वं दूरदेशेऽपि सवत्सरादूर्ध्वमति  
पुत्र श्रुत्वा श्रवणदिनमारभ्य दशाहादिकं यथावर्णमाशौचं  
कुर्यादिति; तच्चिन्त्य, 'तुल्य वयासि सर्वेषाम्' इति व्याघ्र-  
वचनाविरोधाच्च । यदापि तेनैव मातापितृविषय उक्तः, विशेष-  
पस्य विषयान्तरेऽपि समत्वमुक्तं 'स्त्रीपुंसयोः परस्परं चैवं  
सर्ववर्णोक्तमवर्णसपत्नीषु चैवम्' इति, तदापि चिन्त्यं, स्त्रीपुरु-  
षादिविषये विशेषोपदेशकस्य प्रख्यातपुरुषग्रन्थप्रदीपवर्णादिष्व-  
दर्शनात् ॥

इति स्मृतिचन्द्रिकायामसन्निहितदेशकालभव-  
सपिण्डादिजननमरणाशौचविषयाणि ॥

## अथानेकाशौचसन्निपातविषयाणि.

तत्र देवलः—

अघाना यौगपद्ये तु शुद्धिर्ज्ञेया गरीयसा ।

इति । अघानामिति सामान्यग्रहणे गर्भस्त्रावपातप्रसवेष्टूक्तानामा-  
शौचाना वयोऽवस्थाप्रयुक्तमरणाशौचानामुपनयनोर्ध्व मरणा-  
शौचाना च ग्रहणम् । अघानामाशौचाना मध्ये कयोश्चिद्यौगप-  
द्येन सन्निपाते गरीयसेतरस्य शुद्धिर्ज्ञेयेत्यर्थः । दीर्घकालापनोद्या-  
शौचं गरीय, अल्पकालापनोद्याशौचमगरीय इति । अनेन  
हेतुना प्रथमद्वितीयापेक्षया तृतीयं गरीय चतुर्थादिष्वप्युत्तरो-  
त्तर पूर्वपूर्वापेक्षया गरीय इत्यवगन्तव्यम् । समानकुलजन-  
नमरणाशौचयोर्मध्ये कालाधिक्येनाप्युत्तरस्य गरीयस्त्वायोगात्किं  
तयोर्गरीय इत्यपेक्षिते तेनैवोक्तं—

मरणोन्पत्तियोगे तु गरीयो मरण भवेत् ।

इति । अनेन कालतस्मान्नयोजननमरणयोश्च मिथो गुरुलघु  
भावो नास्तीतिरुक्तम् । कथं पुनर्जननाशौचान्मरणाशौचस्य  
गरीयस्त्वम्? अत्रोच्यते—पापविशेषात्मकमाशौचं प्रथमप्रकरणे  
प्रतिपादितम् । पापविशेषाणां च महत्त्वालपत्त्ववशाद्गौरवं  
लाघव च भवतीति दण्डवर्मशास्त्रे प्रतिपादितम् । एवमत्रापि  
कारणमहत्त्वान्मरणाशौचस्य स्वरूपतो गुरुत्वं, कारणाल्पत्वा-  
त्सूत्याशौचस्य स्वरूपतोऽल्पत्वमवगन्तव्यम् । कथं पुनर्मरणा



शौचस्य कारणमहत्त्वं, कथं वा जननाशौचस्य कारणाल्पत्व-  
मित्यपेक्षिते दृष्टीत — 'प्रेताभिभूतत्वाच्छावाशौचं जाते वृद्धि  
योगाद्भाक्त्वात्केनेति मीमांसन्ते बालाः' कुलानुगतिच्छेदात्क्ले-  
शभूयस्त्वाच्च कुलस्याशौचं भवति' इति । अस्यायमर्थः—  
मरणाशौचकारणप्रेतसंपर्कबाहुल्याच्छावाशौचं बाधं कुलस्य  
बहु भवति, शिशोः क्लेशबाहुल्योपपादकनाभिच्छेदे शिशुसहि-  
तार्थमप्रतिषिद्धमनुमतं भवतीति न्यायेन कथंचिदनुमतिद्वारक-  
तृत्वमस्तीति जनने कुलस्याशौचं कुलस्यायं भवतीति । य-  
तोऽयस्वरूपाशौचं नाभिच्छेदानुमतिनिमित्तं स्वत एव कर्मा-  
नधिकारलक्षणाशौचवज्जननानन्तरमेव न भवति, किंतु नाभि-  
च्छेदाद्धर्ममेव । तथा च जैमिनिः—

यावन्न च्छिद्यते नाळं तावन्नाप्नोति मृतकम् ।

छिन्ने नाळे ततः पश्चात्सूतकं तु विधीयते ॥

इति । गरीयस्त्वात्समकालयोः शावसूत्राशौचयोः सन्निपाते  
सूत्रा कदाचिच्छावस्य शुद्धिः, तस्याः शावापेक्षया दीर्घ-  
कालत्वात् । अत एवाङ्गिराः—

मृतके मृतकं वै स्यान्मृतके त्वथ मृतकम् ।

तदाऽधिकृत्य मृतकं शौचं कुर्यान्न सूतकम् ॥

एतदेव षट्त्रिंशन्मतेऽप्युक्तं—

शावाशौचे समुत्पन्ने मृतकं तु यदा भवेत् ।

शौचं न शुध्यते मृतिर्न मृतिश्शावशोधिनी ॥

इति । सूत्राशौचमध्ये गावाशौचे समुत्पन्नेऽपि न मूर्तिः  
शावशोधनीत्यर्थः । तेन स्वकालेनैवास्मिन्विषये गावाशौचशुद्धिः ।  
तदाहाङ्गिराः—

अनिर्देशाहे जनने पश्चात्स्थान्मरणं यादे ।

प्रेतमुद्दिश्य कर्तव्यं तत्राशौचं स्वबन्धुभिः ॥

जननाशौचमध्ये तत्समानकाल यदा मरणाशौचं भवति  
तदा मरणदिनमास्थ्य प्रेतसपर्कनिमित्तमाशौचं स्वकालापगम-  
पर्यन्तं बन्धुभिः कर्तव्यमित्यर्थः । यदा तु समानकालयोस्स-  
न्निपातः तदा द्वयोस्तुल्यत्वेऽपि गुरुत्वेन प्राथम्यं ग्राह्यमित्याह  
शङ्खः—

समानाशौचमपाते प्रथमेन समापयेत् ।

इति । जाल्या कालतस्ममानाशौचयोस्सन्निपाते प्रथमाशौचसमा-  
प्तिकाल एव द्वितीयाशौचमपि समापयेदित्यर्थः । विष्णुरपि—  
'जननाशौचमध्ये यद्यपर जनन स्यात्तत्र पूर्वाशौचव्यपगमे शुद्धिः ।  
मरणाशौचमध्ये ज्ञातिमरणेऽप्येवम्' इति पूर्वाशौचकालशेष-  
स्योपरमे परशावादपि शुद्धिर्भवतीत्यर्थः । यदाह मनु —

अन्तर्देशाहे स्याता चेत्पुनर्मरणजन्मनी ।

तावत्स्यादशुचिर्विप्रो यावत्तत्स्यादनिर्देशम् ॥

इति । अनया वचोभङ्ग्या पूर्वाशौचकालशेषेणैव परा-  
शौचादपि शुद्धिर्भवतीत्युक्तं भवति । याज्ञवल्क्येन सुस्पष्ट-  
मुक्तं—

अन्तरा जन्ममरणे शेषाद्दोषविशुध्यति ।

इति । पूर्वाशौचस्य पराशौचापेक्षया दीर्घकालस्य सप्तकालस्य वा शेषैरहोभिरन्तरापतितमाशौचं विशुध्यतीत्यर्थः । यत्पुनर्मध्यपतितमाशौचं पूर्वापेक्षया दीर्घकालं न तत्र पूर्वाशौचशेषाद्दोषविशुद्धिः, पूर्वाशौचस्य स्वल्पकालतया लघुत्वात् । किं त्वल्पकालेनैव शुद्धिः । तथाच शङ्क —

अममान द्वितीयेन धर्मराजवचो यथा ।

इति । द्वितीयमाशौचं प्रथमाशौचकालापेक्षया दीर्घकालत्वेनासमानं द्वितीयेन द्वितीयाशौचकालेन गच्छतीति यावत् । यमोऽपि—

अघवृद्धिमदाशौचं पश्चिमेन समापयेत् ।

यथा त्रिरात्रे प्रक्रान्ते दशाहं प्रविशेद्यदि ॥

आशौचं पुनरागच्छेत्तन्समाप्य विशुध्यति ॥

इति । द्वितीयमाशौचं प्रथमाशौचानुवृत्तिकालापेक्षया दीर्घकालानुवर्तनेन वृद्धिमत् पश्चिमेन समापयेदित्यर्थः । अमुमेवार्थमुदाहरणपूर्वकं स्पष्टयति—यथेत्यादिना । अस्यायमर्थः—त्रिरात्रजननाशौचे मरणाशौचे वा प्रक्रान्ते दशाहं जननाशौचं मरणाशौचं वा यदि प्रविशेत् दशाहाशौचं त्रिरात्रापेक्षया दीर्घकालजननाशौचं मरणाशौचं वा पुनरागच्छेत् अत्र पश्चिमाशौचसमाप्त्या शुद्धिः । तथाऽन्यत्रापि प्रक्रान्तैकरात्राशौचमध्ये प्रविष्टमघवृद्धिमदाशौचं स्वकालेनैव शुध्यतीति । तथाचोशनसोक्त—

अल्पाशौचस्य मध्ये तु दीर्घाशौचं भवेद्यादि ।

न पूर्वेण शुद्धिस्स्यात्स्वकालेनैव शुध्यति ॥

इति । देवलेन तु प्रथमाशौचावृत्तिकालापेक्षया दीर्घकालानुवर्तनेन वृद्धिमदाशौचं स्वकालेन विशुध्यतीति वचनभङ्गयोक्तम् । तस्य कविदपवादोऽप्युक्तः—

परतः परतोऽशुद्धिरघवृद्धौ विधीयते ।

स्याच्चेत्पञ्चतमादह पूर्वेणापि विशिष्यते ॥

इति । परत अघवृद्धौ परभूतस्य पूर्वसजानयिस्य विजातीयस्य वा दिनाविक्रयेन वृद्धौ परतोऽशुद्धिः पराशौचस्य यावान् कालस्तस्य सर्वस्यापगमपर्यन्तमशुद्धिः; तत ऊर्ध्वं शुद्धिरिति पूर्वार्थस्यार्थः । ‘स्याच्चेत्पञ्चतमादहः’ इत्याद्यपवादादेव उत्तरार्थम्यायमर्थः—पूर्वाशौचं पराशौचापेक्षया स्वल्पकालमपि यदि पञ्चतमादहं पञ्चमदिनात्परतोपि कतिपयादिनोपेत स्यात्तदा पूर्वेण पूर्वाशौचकालशेषेण पराशौचस्यापि शुद्धिः विशिष्यते विधीयत इति । एवमुक्तं भवति—उत्तराशौचस्य दीर्घकालत्वेऽपि यदि पूर्वाशौचमुत्तराशौचकालार्थादाधिककालं स्यात्तदा पूर्वेणोत्तरस्यापि शुद्धिर्भवति । अत्रोदाहरणं—

अथस्तान्नवमान्मासाच्छुद्धिस्स्यात्प्रसवे तदा ।

मृते जीवेऽपि वा तन्मिन्नहोभिर्माससंख्यया ॥

इति वचनेन सप्तममामप्रसवे सप्तरात्र, अष्टममासप्रसवेऽष्टरात्रमुक्तम् । नवममासादिप्रसवे तज्जननमरणयोर्दशाहमाशौचमिति

नवेमेनैव दशरात्रमुक्तम् । तत्र यदा सप्तरात्राशौचमध्ये दश-  
रात्राशौचं तदाऽर्धाधिकत्वात्पूर्वाशौचशेषेणोत्तराशौचस्य शुद्धि-  
र्भवति । एवमन्यत्राप्युत्तराशौचकालार्धाधिककाले पूर्वाशौचे  
द्वितीयाशौचस्य तच्छेषेणैव शुद्धिरवगन्तव्या । एवञ्च शङ्केन  
यदुक्तं—

असमान द्वितीयेन धर्मराजवचो यथा ।

इति, यदपि प्रजापतिना—‘ गच्छतो लघुता तथा ’ इति,  
यदपि हारीतेन—‘ लघुना नैव तम् ’ इति; तत्र शङ्कवचन-  
स्यार्थः प्रागेव प्रदर्शितः । प्रजापतिहारीतिवचनयोरयमर्थः—  
दीर्घकालतया गुर्वाशौचं स्वल्पकालतया लघ्वाशौचेन पूर्वभा-  
विना न गृह्यतीति । तान्येतान्युत्तराशौचकालार्धाधिकका-  
लाशौचापनोद्येष्वशौचेषु द्रष्टव्यानि । यदा तु सपूर्णाशौचयो  
प्रथमोत्तरयोरुत्तरस्य प्रथमान्तरदिने सन्निपातस्तदा विशेषमा-  
हतुश्शङ्कालिखितौ—‘ अथ चेदुत्तरा प्रमीयेत जायेत वा  
शिष्टैरेव दिवसैश्गुध्येताहश्शेषे द्वाभ्या प्रभाते तिसृभिः ’  
इति । अहश्शेष अहोरात्रशेषः । एतदुक्तं भवति—सपूर्णा-  
शौचस्यान्त्याहोरात्रमध्ये संपूर्णाशौचान्तरस्य यदा सन्निपा-  
तस्तदा द्वितीयाशौचस्य प्रथमाशौचकालशेषेण न शुद्धिः,  
किंतु तच्छेषादूर्ध्वं द्वाभ्या रात्रिभ्या शुद्धिः । यदा तु पुनर-  
हमे यामे सपूर्णाशौचान्तरसन्निपातस्तदाऽष्टमयामादूर्ध्वं तिसृभ्यो  
रात्रिभिरिति । शातातपोऽप्याह—

रात्रिशेषे द्व्यहाच्छुद्धिर्यामशेषे शुचिस्रचहात् ।

इति । रात्रिशेषे द्व्यहाच्छुद्धिरिति अहश्शेषे द्व्यहाच्छुद्धि-  
रित्यर्थोऽवगन्तव्यः । एवमुक्तो विशेषः संपूर्णाशौचविषये द्र-  
ष्टव्य । यथाऽऽह बोधायनः—अथ यदि दशरात्रसन्निपाते  
पुनराद्यं दशरात्रमाशौचमानवमादिवसात्. इति । अस्यार्थो  
धर्मप्रदीपे वर्णितः । अत्रापि वर्ण्यते—यावन्नवमदिनसमाप्ति  
तावत्पूर्ववर्तमानाशौचदिवसकालेनोत्तराशौचममाप्तिरित्यर्थः । अत्र  
नवमग्रहणमुपान्त्यदिवसप्रदर्शनार्थम् । ततश्च द्वादशरात्रादिष्व-  
प्येतस्मूचितमिति गुरुणा व्याख्यात—‘ततश्च दशमेऽहनि  
यदा दिवाऽऽशौचोत्पत्तिस्तदाऽपि द्वाभ्यामित्येतद्वेदितव्यम्’  
इत्येतदन्तेन ग्रन्थेन । ‘दशमेऽहनि यदा दिवाऽऽशौचोत्पत्तिः’  
इत्यत्र धर्मदीपग्रन्थे—“दशमेऽहनीत्येतद्द्वादशाहादेरुपलक्षणार्थम्,  
ततश्च ब्राह्मणस्य पूर्वाशौचदशमेऽह्नि संपूर्णाद्वितीयाशौचप्रक्रमः,  
क्षत्रियस्य पूर्वाशौचद्वादशेऽह्नि, वैश्यस्य पूर्वाशौचपञ्चदशेऽह्नि,  
शूद्रस्य पूर्वाशौचमासान्त्यदिने तदाऽपि द्वाभ्यामित्ययं विशे-  
षो वेदितव्यः । अत एव गौतमेन—तच्चेदन्त पुनरापते-  
च्छेषेण शुद्धयेरन् रात्रिशेषे द्वाभ्यां प्रभाते तिसृभिश्चतुर्णामि-  
त्यविशेषेण वर्णनार्थम्” इत्युक्तम् । आशौचमन्निपाते शेषेण  
शुद्धयेरन्त्युक्त्वा रात्रिशेषे द्वाभ्यां प्रभाते तिसृभिरिति य-  
दुक्तं तच्चतुर्णामित्यविशेषेण ज्ञेयमित्यर्थः । एवमसंपूर्णाशौचस-  
न्निपाते संपूर्णाशौचान्त्यदिवसे तस्यासंपूर्णस्य द्वितीयाशौच-

स्याधिरात्रादे पूर्व पूर्वाशौचशेषेणैव शुद्धिर्बोद्धव्या । मातापितृ-  
मरणशौचयोस्त्वन्त्यादिनात्पूर्वमेव मिथस्मन्निपातेऽपि न प्रथमा-  
शौचशेषेण शुद्धिः । यदाह शङ्खः—

मानर्यग्रे प्रमीतायामशुद्धौ म्रियते पिता ।

पितृशेषेण शुद्धिस्स्यान्मातुः कुर्यात्तु पक्षिणीम् ॥

इति । यद्यप्यत्र मातुर्मरणाशौचशेषमात्रेण पश्चाद्भाविपि-  
तृमरणाशौचस्य शुद्धिः, पितृमरणाशौचशेषेण पक्षिण्यधिकेन  
पश्चाद्भाविमातृमरणाशौचस्य शुद्धिरिति प्रतिभानि । तथाऽपि  
नायं वचनार्थः, पितृमरणाशौचस्य निमित्ततो मातृमरणापे-  
क्षया गरीयसः पूर्वशेषमात्रेण शुद्धिः, मातृमरणाशौचस्य नि-  
मित्ततः पितृमरणापेक्षया लघीयसः पूर्वाशौचशेषेण पक्षि-  
ण्यधिकेन शुद्धिरिच्यनुचितार्थत्वात् । अतोऽन्यथा व्याख्ये-  
यम् । व्याख्यात चान्यथा विज्ञानेऽवरपादैः—“मातरि पूर्व  
प्रमीताया तन्निमित्ताशौचमध्ये यदि पितुरुपरमः स्यात्तदा  
न पूर्वशेषेण शुद्धिः, किंतु पितुः प्रयाणनिमित्ताशौचशुद्धिः  
कार्या । तत्रापि पितुः प्रयाणाशौचमध्ये मातरि स्वर्याता-  
यामपि न पूर्वशेषमात्राच्छुद्धिः, किंतु पूर्वाशौचः समाप्योपरि  
पक्षिणीं क्षपयेत्” इति । आदिपुराणे तु प्रथमाशौचोत्तरार्ध-  
सन्निपातेऽस्य द्वितीयाशौचस्य न पूर्वशेषेणैव शुद्धिः, किंतु  
स्वकालेनैवेति केषां चिन्मतमुपन्यस्य तत्सर्वं वर्मशास्त्रविरुद्धत्वा  
द्विचार्यमित्यभिप्रायेणोक्त—

आद्ये भार्गव यावत्स्यात्सूतकस्य तु सूतके ।  
 सूतके पतिते चास्मात्सूतकाच्छुद्धिरिष्यते ॥  
 अत ऊर्ध्वं द्वितीयात्स्यात्सूतकात्तु विशोधनम् ।  
 एवमेवं विचार्य स्यात्सूतके मृतके तथा ॥  
 इति । अस्यायमर्थः—प्रक्रान्तसूतकस्य पूर्वार्धमध्ये प्रविष्टस्य  
 द्वितीयस्य सूतकस्य प्रक्रान्तसूतकशेषेण शुद्धिः, पूर्वार्धादूर्ध्वं  
 प्रविष्टस्य तु स्वकालेनैव, प्रक्रान्तशावाशौचमध्ये प्रविष्टस्य  
 सूतकस्याप्येवमेव शुद्धिरिति यत्केपाचिन्मतं तद्विचार्य, चिन्त्यं  
 च धर्मशास्त्रविरुद्धत्वादिति ॥

इति स्मृतिचन्द्रिकायामनेकाशौचसन्निपातविषयाणि

उक्तमनेकविधमाशौचं—

सद्यश्शौचं तथैकाहस्रद्यहश्चतुरहस्तथा ।

षड्दशद्वादशाहश्च पक्षो मासस्तथैव च ॥

इत्यादिकम् । तस्य सर्वस्याप्यपवादो गृहस्थेतराश्रमस्येति प्रति-  
 पादित—

नैष्ठिकानां वनस्यानां यतीनां ब्रह्मचारिणाम् ।

नाशौचं सूतके प्रोक्तं शावे वाऽपि तथैव च ॥

इति । मणिषडादिषु यदाशौचमुक्तं तत् गृहस्थेतराश्रमाणां न  
 कदाचिद्भवतीत्यर्थः । यद्यप्यत्र नाशौचमिति सामान्यवशा-  
 त्सद्यश्शौचस्यापवादः प्रतिभाति; तथाऽपि वक्ष्यमाणवचन



विरोधात्तद्व्यातिरिक्ताशौचस्यायमपवाद इत्यवगन्तव्यम् । एवंच  
नैष्ठिकादिषु एकाहद्वयहाद्यनेकविधाशौचस्थानेषु सद्यश्शौचमि-  
त्यवगन्तव्यम् । तथा च याज्ञवल्क्य —

ऋत्विजां दीक्षितानां च यज्ञियं कर्म कुर्वताम् ।

सत्रिव्रतिब्रह्मचारिदातृब्रह्मविदां तथा ॥

दाने विवाहे यज्ञे च संग्रामे देशविप्लवे ॥

आपद्यपि च कष्टायां सद्यश्शौचं विधीयते ॥

इति । तत्रैविकपदार्थो मनुनोक्तः —

अग्न्याधेयं पाकयज्ञमग्निष्टोमादिकान् मखान् ।

यः करोति वृतो यस्य स तस्यैविविहितोच्यते ॥

इति । वृतो वरणेन संस्कृत इत्यर्थः । स च वरणसंस्का-  
रोऽग्न्याधेयादौ वरणप्रभृति प्रयोगपरिसमाप्तिपर्यन्तमनुवर्तते  
इति तदनुवृत्तिपर्यन्तमृत्विजां दीर्घकालाशौचमध्ये सद्यश्शौचं  
विधीयत इति संबन्धः । दीक्षितो दीक्षाख्यसंस्कारवान् ।  
स च संस्कारो दीक्षणीयेष्ट्यादिभिरुत्पद्यते अवभृथस्नानेना-  
पैति । तथाच पञ्चपुराणम्—

तावद्दृहीतदीक्षस्य त्रैविद्यस्य महामखे ।

स्नानं त्ववभृथे यावत्तावत्तस्य न मृतकम् ॥

एतदुक्तं भवति — दीक्षणीयादिभिरुत्पन्नो दीक्षाख्यसंस्कारो  
यावद्यजमाने पत्र्यां चानुवर्तते तावत्तयोः दीर्घकालाशौचं

मध्येऽपि तदाशौचं न विद्यते, सद्यश्शौचविधानादिति । सत्रि-  
व्रतिदातृशब्दानामर्थास्संग्रहकारेण दर्शिताः—

सत्री गृहीतनियमो यज्ञे दाने च दीक्षितः ।

चान्द्रायणाद्यनुष्ठाता व्रती तु ब्रह्मचार्यपि ॥

श्राद्धे गृहीतसकल्पो व्रती भोक्ता च कीर्तितः ।

दाता नित्यमनादाता वानप्रस्थः प्रकीर्तितः ॥

इति । यज्ञे सोमयागादौ दाने सततान्नदाने गृहीतनियमः  
कृतसंकल्पः मन्त्रीत्यनेनोक्तः । यज्ञे गृहीतनियमो दीक्षितोपि  
भवति, तथाऽपि पुरस्तादुक्तदीक्षितसंकीर्तनाद्गोबलीवर्दन्याये-  
नात्र सत्रिशब्दो दीक्षितावस्थेतरयजमाने वर्तत इति दर्श-  
यितुं 'यज्ञे दाने च दीक्षितः' इत्युक्तम् । व्रतीत्यनेन चा-  
न्द्रायणाद्यनुष्ठाता चान्द्रायणादौ कृतसंकल्पः, श्राद्धे गृहीत-  
संकल्पः पुत्रादिः, भोक्ता श्राद्धकर्माणि भोजनार्थं निम-  
न्त्रिताविप्रोऽपि कीर्तितः । योरपि व्रतयोगवच्चेन व्रतिशब्द-  
प्रवृत्तिनिमित्तसद्भावात् । यद्यप्युपनीतब्रह्मचारिण्यपि प्रवृत्ति-  
निमित्तसद्भावेन व्रतिनि व्रत्तशब्दो वर्तते, तथाऽपि ब्रह्म-  
चारीति ब्रह्मचारिस्त्रिधानाद्गोबलीवर्दन्यायेन व्रतिशब्दो ब्र-  
ह्मचारिव्यतिरिक्तेषु व्रतिषु वर्तत इति दर्शयितुं ब्रह्मचारी-  
त्युक्तम् । दातृशब्देनात्र वानप्रस्था व्यपदिशन्ते, 'असाधारण्ये-  
न व्यपदेशा भवन्ति' इति न्यायात् । तदभिसंधायोक्तं—'दाता

नित्यमनादाना वानप्रस्थ प्रकीर्तितः' इति । अनादाता न प्रतिग्रहीता । ब्रह्मवित् परिव्राजक, तस्मिन् प्रायेण ब्रह्म-ज्ञानसद्भावात् । अत्र व्रतिषु व्रतनिवृत्तिपर्यन्त प्राप्तदीर्घाशौ-चापवादेन सद्यश्शौचं विधीयते । ब्रह्मचार्यादिषु तत्तदाश्रमे यावत् स्थितः तावत्सद्यश्शौचं प्राप्तदीर्घकालाशौचवायेन विधी-यत इत्यवगन्तव्यम् । ननु सत्रिशब्देनैव दाने यज्ञे च सद्य-श्शौचं सिद्धं, तेन 'दाने विवाहे यज्ञे च' इति दानयज्ञयो-पुनरभिधानं व्यर्थम् । उच्यते—दाने तावदन्नदानादन्यत्रापि दा-नविशेषे कचित्सद्यश्शौचविधानार्थं पुनर्दानवचनं, असकल्पि-तयज्ञेऽपि कचित्सद्यश्शौचाविधानार्थं पुनर्यज्ञवचनमिति न वैय-र्थ्यम् । तथा च संग्रहकार —

दाने विशिष्ट आर्तस्य व्याधिना शुद्धतोच्यते ।

<sup>1</sup> अनित्यतोपि यो वस्तु <sup>2</sup> दातु होमादि वाञ्छति ॥

यज्ञे संभृतसंभारे

॥

इत्यादि । व्याधिना आर्तस्य विशिष्टे दाने व्याधिपरिहा-रार्थं महिष्यादिदाने, धर्मोपचयार्थदाने च शुद्धतोच्यते सद्य-श्शौचमुच्यत इत्यर्थः । 'यज्ञे संभृतसंभारे' इत्येतत्पुनरिष्टात्प्रपञ्च-ते । विवाहे सद्यश्शौचं कस्येत्पेक्षिते ब्रह्मपुराण—

कन्यादाने च नो भवेत् ।

विवाहे कन्यकायाश्च लाजहोमादिकर्मणि ॥

<sup>1</sup> अनिच्छतोऽपि.

<sup>2</sup> दातुर्होमादि

इति । कन्यादाने विवाहकर्मणि कन्याया दातुस्तत्परिग्रही-  
तुश्च कन्यावरणप्रभृति विवाहनिवृत्तिपर्यन्तं दीर्घप्राप्ताशौच  
मपि तदाशौचं नो भवेत् न विद्यते, विवाहविषयेऽपि सद्य-  
श्शौचविधानादित्यर्थः । संग्रामे युद्धे । 'संवाधे राजानं संना  
हयेत्' इत्याश्वलायनोक्तसनाहनादिविधौ प्रास्थानिकशान्ति-  
होमे वाऽऽशौचे सद्यश्शुद्धिः । देशस्य विस्फोटादिभिरुप-  
द्रवे राजभयाद्वा विल्लवे तदुपशमनार्थं शान्तिकर्मणि सद्यश्शुद्धिः ।  
तथा कष्टायामप्यापादि संकुचितवृत्तेः क्षुत्परिश्रान्तमानापित्रा  
दिवहुकुटुम्बस्य तद्रक्षोपयोगिनि प्रतिग्रहे सद्यश्शुद्धिरित्यर्थः ।  
स्मृत्यन्तरेऽपि—

नरेन्द्रसत्रिव्रतिनां विवाहोपप्लवादिषु ।

सद्यश्शौचं समाख्यातं कान्तारापदि संयति ॥

इति । नरेन्द्रस्य कस्मिन् कर्मणि सद्यश्शौचमित्यपेक्षिते ब्रह्म  
पुराणं—

राज्यनाशस्तु येन स्याद्विना राज्ञः स्वमण्डले ।

प्रयास्यतश्च संग्रामे होमे प्रास्थानिके सति ॥

मन्त्रादितर्पणे वाऽपि प्रजानां शान्तिकर्मणि ।

गोमङ्गलादौ वैश्याना कृषिकालाख्ये सति ॥

आशौचं न भवेल्लोके सर्वत्रान्यत्र विद्यते ॥

इति । अस्यार्थः—राज्ञः राष्ट्रे येन कर्मणा विना यत्कर्मा-  
करणे प्रजापालनादिराज्यनाशः तस्मिन् कर्मणि प्रक्रान्ते,

तथा मग्नमे प्रयास्यत प्रास्थानिके प्रस्थाननिमित्ते होमे प्रस्तुते मति, तथा मन्त्रादिभिः मन्त्रपूर्वकपूजोपहारैर्दुष्टग्रह तर्पणे प्रस्तुते, तथा सांमर्गिकेऽपि प्रजानां शान्तिकर्मणि प्रस्तुते, तथा वैश्यानां लोकाचारसिद्धगोमङ्गलादिकर्मणि प्रस्तुते, तथा कृष्यादिकर्मार्थं विनायकपूजादिकर्मणि प्रस्तुते, राज्ञां वैश्यानां चाशौचं दीर्घकालतया न विद्यते, मद्यश्शौचविधानात् । अन्यत्र पूर्वोक्तकर्मविषयेभ्योऽन्यत्र वैश्वदेवादि-कर्मसु सर्वत्राशौचं विद्यते, तत्र सद्यश्शौचविधानाभावादि-ति । यत्वाङ्गिरोवचन—

जनने मरणे चैव त्रिष्वशौचं न विद्यते ।

यज्ञे विवाहकाले च देवयागे तथैव च ॥

इति । यज्ञः सोमयागादिवैदिकः । देवयागः मातृकादिदेवताको लौकिको गणयागः । यदापि पैठीनसिवचन—

विवाहयज्ञदुर्गेषु यात्रायां तीर्थकर्मणि ।

न तत्र मृतकं तद्वत्कर्म यज्ञादि कारयेत् ॥

इति । यदापि ब्रह्मपुराणवचनं—

इष्टे देवप्रतिष्ठाया गणयागादिकर्मणि ।

श्राद्धादौ पितृयज्ञे च कन्यादाने च नो भवेत् ॥

इति । एतान्युपक्रान्तयज्ञादिकर्मविषयाणि वचोभङ्ग्या सद्य-श्शौचविधायकानीति मन्तव्यम् । अत एव ब्रह्मपुराणे क्वचि-दस्यापवाद उक्तः—

यज्ञार्थं बहुसम्भारसम्भृतस्यापि कुत्रचित् ।

आशौचं न भवेत् ॥

इति । ततश्चायमर्थः—यज्ञार्थं संभृतसंभारस्य कल्पितसमस्त-  
यज्ञसाधनपदार्थस्याप्यकृतमकल्पस्याशौचापगमादूर्ध्वं वमन्ता-  
न्तर्गतकर्मकालासभवेन तस्मिन्वत्सरे करिष्यमाणयज्ञातिक्रम-  
विषये यज्ञसकल्पात्पूर्वक्षणे शुद्धिर्भवतीति । यज्ञग्रहणं प्रति-  
ष्ठादेरुपलक्षणार्थम् । अत एव विष्णुः—‘न देवप्रतिष्ठाविवाहयो  
पुनस्संभृतयोः’ इति । देवप्रतिष्ठाविवाहयो संभृतबहुसंभार  
योरुपक्रमात्प्रागपि न तत्कर्तुराशौचं भवतीत्यर्थः । एतदुक्तं-  
भवति—यावति काले संभृतबहुसंभारधारणं कर्तुं शक्यते  
तावत्कालमध्ये प्रतिष्ठाद्यङ्गभूतं कालान्तरं यत्र न लभ्यते  
तद्विषय एव संकल्पात्प्रागाशौचाभाव इति । स्मृत्यन्तरेऽपि—

यज्ञे संभृतसंभारे विवाहे श्राद्धकर्मणि ।

इति । संभृतसंभार इति सर्वत्र संबध्यते । अत्रापि वैष्णववच-  
नसमानविषयत्वमेव मन्तव्यम् । श्राद्धे संभृतसंभारत्वं पक्व-  
द्रव्याभिप्रायं, आमद्रव्याभिप्राये वक्ष्यमाणस्मृत्यन्तरवचनवि-  
रोधापत्तेः । तथाहि—

श्राद्धविघ्ने समुत्पन्ने त्वन्तरा मृतसूतके ।

अमावास्यां प्रकुर्वीत शुद्धावेके मनीषिणः ॥

इति । अयमर्थः—आमद्रव्योपकल्पनसंकल्पयोर्मध्ये दैवान्मा-  
नुषाद्वा समुत्पन्ने श्राद्धविघ्ने मृतके सूतके वाऽमावास्यायामा

शौचापगमादनन्तरं वा श्राद्धं कुर्वीत। पक्वद्रव्योपकल्पनसकल्प  
योर्मध्ये मृतके मृतके वा समुत्पन्ने पूर्वोक्तमद्यशौचाविधि-  
बलात् तस्मिन्नेव काले श्राद्धं कर्तव्यमित्यवगन्तव्यम् । विप्रनि-  
मन्त्रणात्प्राग्विप्रस्याशौचे प्राप्ते विप्रान्तरमामन्त्र्य श्राद्धं  
कर्तव्यम् । निमन्त्रणादूर्ध्वं विप्रस्याशौचे प्राप्ते तस्य शुद्धि-  
ब्रह्मपुराणे दर्शिता—

निमन्त्रितस्य विप्रस्य स्वाध्यायानिरतस्य च ।

देहे पितृषु तिष्ठत्सु नाशौचं विद्यते क्वाचित् ॥

इति । यत्तु स्मृत्यन्तरेऽभिहितं—

द्रव्याणि स्वामिसंवन्धात्तदघे त्वशुचीनि च ।

स्वामिशुचैव शुध्यन्ति वारिणा प्रोक्षितान्यपि ॥

इति । तदाशौचोत्पत्तेः पूर्वं यज्ञार्थमसकल्पितद्रव्याविषय,

पूर्वसंकल्पितं द्रव्यं दीयमानं न दुष्यति ।

इति क्रतुस्मरणात् । आशौचोत्पत्तेः पूर्वं संकल्पितं द्रव्यं देव

तार्यै दीयमानं ब्राह्मणेभ्यो वा दीयमानं न दुष्यतीत्यर्थः ।

कानिचिद्वचनानि द्रव्याणि पूर्वमसंकल्पितान्यपि न दुष्यन्ती-

त्याहुः—

लवणे मधुमांसे च पुष्पमूलफलेषु च ।

शाककाष्ठतृणेष्वप्सु दधिसर्पि पयस्सु च ॥

तिलौषधाजिने चैव पक्वापक्वस्यग्रहे ।

पण्येषु चैव सर्वेषु नाशौचं मृतसूतके ॥

इति । पक्षशब्देनान्नादिव्यनिरिक्तं भक्ष्यादिकमभिप्रेत, पक्वान्ने  
दोषश्रवणात् । तथाऽऽहाङ्गिरा —

अन्नसत्रप्रवृत्तानामाममन्नमगार्हितम् ।

भुक्त्वा पक्वान्नेतेषां त्रिरात्रं तु पयः पिबेत् ॥

इति । एतेषां आशौचनिमित्तमरणादिज्ञातृणामिति शेषः ।  
तथाच षट्त्रिंशन्मते —

उभाभ्यामपरिज्ञातमाशौचं नैव दोषकृत् ।

एकेनापि परिज्ञाते भोक्तुर्दोषमुपावहेत् ॥

इति । पक्षभक्ष्यादिकमापे स्वाभ्याशौचे स्वेष्टं भोक्तुर्दोषमावहति ।  
अत एव मरीचित्रचने स्वयंग्रह इत्युक्तम् । स्वाभ्यनुज्ञया  
भोक्ता स्वयमेव गृहीयादिति तस्यार्थः । अन्नसत्रप्रवृत्तानामिति  
यज्ञविवाहप्रवृत्तानामुपलक्षणार्थः, तस्याशौचसंपर्कस्य निषि-  
द्धत्वात् ।

तथाच स्मृत्यन्तरं—

विवाहोत्सवयज्ञादावन्तरा मृतसूतके ।

शेषमन्नं परैर्देयं दातृन् भोक्तृश्च न स्पृशेत् ॥

इति । भोजनमध्ये शावाशौचनिमित्ते परिज्ञाते भोक्तृणां कथं  
शुद्धिर्भवेदित्यपेक्षिते षट्त्रिंशन्मते स्मृतं—

भुज्जानेषु च विप्रेषु त्वन्तरा मृतसूतके ।

अन्यगेहोदकाचान्तास्सर्वे ते शुचयः स्मृताः ॥ इति ॥

इति स्मृतिचन्द्रिकायामाशौचापवादः ॥



## अथाशौचिनियमाः.

तत्र जावाल्लि —

सन्ध्या पञ्च महायज्ञान् नैत्यकं स्मृतिकर्म च ।

तन्मध्ये हापयेदेव दशाहान्ते पुनःक्रिया ॥

इति । पञ्चमहायज्ञाना माहचर्यान्नेत्यकशब्देनात्र नित्यश्राद्धमुच्यते । स्मृतिकर्म स्मृत्युक्त कर्म देवतार्चनादिकम् । तन्मध्ये आशौचमध्ये । हापयेत् त्यजेत् । तेषां सन्ध्याधीनां दशाहान्ते आशौचान्ते पुनः क्रिया पुनरनुष्ठानम् । सन्ध्यां त्यजेदित्येतन्मन्त्रोच्चारणसन्ध्याभिप्रायेणोक्तं न तु सन्ध्यामात्राभिप्रायेण । यदाह पुलस्त्य —

सन्ध्यामिष्टिं चरुं होमं यावज्जीवं समाचरेत् ।

न त्यजेत्सूतके वाऽपि त्यजन् गच्छेदधो द्विजः ॥

मृतके मृतके चैव सन्ध्याकर्म समाचरेत् ।

मनसोच्चारयेन्मन्त्रान् प्राणायाममृते द्विजः ॥

इति । अस्यायमर्थः—प्राणायामव्यतिरिक्तमन्त्रान् मनसोच्चारयेत् । प्राणायाममन्त्रास्तु मनसाऽपि नोच्चारयेत् । अमन्त्रकमेव प्राणायामं कुर्यादिति यावत् । मनसोच्चारयेदित्येतदञ्जलिप्रक्षेपव्यतिरिक्तविषयम् । अत एव पैठीनसि — ‘मृतके सावित्राञ्जलिं प्राक्षिप्य प्रदक्षिणीकृत्य सूर्यं ध्यायन्नमस्कुर्यात्’

इति । सन्ध्याविधावुक्तसावित्रीमन्त्रस्यैव पुनर्वचनं मनसोच्चारणनिवृत्त्यर्थम् । तेन सावित्रीमन्त्रस्योच्चारण वाचा कर्तव्यम् । विष्णुगपि त्याज्यकर्माण्याह—‘आशौचे होमदानप्रतिग्रहस्वाध्याया निवर्तन्ते नाशौचे कस्यचिदन्नमश्नीयात्’ इति । होमोऽत्र वैश्वदेवोऽभिप्रेतः.

विप्रो दशाहमासीत् वैश्वदेवविवर्जित ।  
इति संवर्तेन विशेषतोऽभिवानात् । वैश्वदेवाभिप्रायेण शङ्कोपि—

दान प्रतिग्रहो होमः स्वाध्यायः पितृकर्म च ।

प्रेतपिण्डक्रियावर्जमाशौचे विनिवर्तयेत् ॥

पितृकर्म अमावास्याश्राद्धादिकम् । न च होम इति सामान्योक्तिबलादग्निहोत्रोपासनादिकमपि निवर्तनीयमिति शङ्कनीयम् । यत् आह याज्ञवल्क्य —

वैतानौपासना कार्याः क्रियाश्च श्रुतिचोदिताः ।

इति । वैताना गार्हपत्यादिवह्निसाध्याः ‘यावज्जीवमग्निहोत्रं जुहोति, यावज्जीव दर्शपूर्णमासाभ्या यजेत’ इत्यादिश्रुतिचोदिता । तथा गृह्यैकाग्निसाध्या औपासना औपासनहोमपार्वणस्थालीपाकाद्याश्च कार्या इत्यर्थः । स्मृत्यन्तरं च—

कुर्याद्वैतानिकं कर्म स्नात्वोपस्पर्शनात्स्वयम् ।

इति । आशौचप्राप्त्यनन्तरं स्नात्वाऽऽचम्य वैतानिकं कर्म अग्निहोत्रादिकं तत्काले स्वयं कुर्यादित्यर्थः । न चात्र वर्मा-

योग्यत्वलक्षण आशौचे स्थिते कथं वैतानिके कर्मणि विधि-  
र्घटत इति वाच्यं. यतो विधिवलादेव धर्मयोग्यत्वमवगम्यते ।  
उक्तं च गोभिलेन—

अग्निहोत्रे तु होमार्थं शुद्धिस्नात्कालिकी स्मृता ।

पञ्चयज्ञान्न कुर्वीत अशुद्ध पुनरेव स ॥

इति । अग्निहोत्रादिके कर्मणि यत्राशौचमध्ये विधिरस्ति तत्र  
तात्कालिकी शुद्धिः । कर्मसकल्पात्पूर्वक्षणमारभ्य वैतानिका  
नुष्ठानपर्यन्तं धर्मयोग्यत्वलक्षणशुद्धिर्वेदितव्या । तत्र पुनः पञ्च  
महायज्ञाः तदाशौचे कर्तव्या इति विधिर्नास्ति, तत्र शुद्धि-  
ज्ञापकविध्यभावात् कर्मायोग्यत्वमेवेत्यर्थः । एवं विधिज्ञापिते  
कर्मयोग्यत्वे सत्यपि यो नरो न जुहोति तस्य प्रायश्चित्तं  
कर्तव्यम् । अतएव मनुः—

दर्शं च पूर्णमामं च कर्म वैतानिकं च यत् ।

सूतकेऽपि त्यजेन्मोहात्प्रायश्चित्तीयते हि मः ॥

इति । वैतानिकग्रहणं स्मार्तस्याप्याशौचविहितकर्मण उपलक्ष-  
णार्थम् । अत एव जातूकर्ण्यः—

सूतके तु समुत्पन्ने स्मार्तं कर्म कथं भवेत् ।

पिण्डयज्ञं चरुं होममसगोत्रेण कारयेत् ॥

पिण्डयज्ञः पिण्डपितृयज्ञः । चरुः पार्वणस्थालीपाकः । होम-  
प्रतिदिनौपासनहोम । कारयेदिति विधिवलात् स्मार्ते कर्मणि

त्वेकत्यागात्मककर्मण्येव धर्मायोग्यत्वलक्षणाशुद्धि नान्य-  
त्रेति गम्यते । अत एव बृहस्पतिः—

मृतके मृतके चैव त्वशक्तौ श्राद्धभोजने ।  
प्रवासादिनिमित्तेषु हावयेन्न तु हापयेत् ॥

न हापयेत् न त्यजेदित्यर्थः । तथाच जावालिः—

जन्महान्योर्वितानस्य कर्मत्यागो न विद्यते ।  
शालाग्रौ केवलो होम कार्य एवान्यगोत्रजै ॥

शालाग्रौ होम औपासनाख्य, सोऽन्यगोत्रजै. कार्य इति  
नियमात् वैतानिकाग्रौ क्रियमाणाग्निहोत्रादिहोमोऽन्यगोत्रजै -  
कार्य इत्यनियमात्स्वयं कुर्यादित्यवगम्यते ।

वर्जयेत्सूतके कर्म नित्यनैमित्तिकादिकम् ।

आहिताग्नेस्तदा शुद्धिस्मद्य एव विधीयते ॥

इति । तत्र पूर्वार्धमाशौचे कर्तव्यानित्यनैमित्तिकादिविषय, उत्त-  
रार्धे त्वाहिनाग्निविषयमित्यवगन्तव्यम् । एवमेव ‘नित्यानि  
निर्धर्तेरन् वैतानवर्जम्’ इति पैठिनिसिक्वचनस्यापि विषयो बोद्ध-  
व्यः, श्रौतस्मार्तानां त्याग एवेति प्रतिप्रसवे विध्यभावात् ।  
श्रौतानामप्यग्निहोत्रादीनां प्रथमारम्भकाले आशौचे त्याग एव,  
प्रतिप्रसवविधिना प्रथमारम्भोत्तरकालानुष्ठेयाग्निहोत्रादिविषय-  
त्वात् । नित्यं नैमित्तिकमित्यनुवृत्तौ काम्ये प्रतिप्रसवार्थमाह  
पुलस्त्यः—

सन्निहत्यामुपस्पृश्य राहुग्रस्ते दिवाकरे ।

सत्रधर्मप्रविष्टस्य दानकर्मफलैषिणः ॥

अयमर्थ — दानकर्मफलकामिनोऽपि सन्निहत्यामुपस्पृश्य तीर्थ-  
विशेषं स्नात्वा दाने प्रवृत्तस्य सद्यश्शौचं, अन्नसत्रधर्मे प्रवृत्तस्य  
तद्दानफलार्थिनोऽपि सद्यश्शौचमिति । नैमित्तिकेऽपि क्वचित्प्र-  
तिप्रसवार्थमाह वृद्धवृहस्पति —

कन्याविवाहे संक्रान्ते सूतकं न कदाचन ।

इति । नित्यनैमित्तिककाम्येष्वपि प्रतिप्रसवार्थमाह जामदग्नयः—

सूतके मृतके वाऽपि जाह्नव्यास्सलिलाप्लुतः ।

नाभिमात्रे जले स्थित्वा कुर्याद्दानजपादिकम् ।

नित्यं नैमित्तिकं चापि काम्यं वाऽपि विशेषतः ॥

इति । यत्तु मार्कण्डेयपुराण—

नित्यस्य कर्मणो हानिं न कुर्वीत कदाचन ।

तस्य त्वकरणे बन्धः केवलं मृतजन्म च ॥

इति, तत् सूत्याद्याशौचेऽपि विहिताग्निहोत्ररूपकर्मद्वानिविषयम् ।  
न तत् तथाविधिरहिततर्पणादिनित्यकर्मविषयम्, पूर्वोक्तवचन-  
विरोधापत्तेः । यदपि तेनैवोक्तं —

दशाहं ब्राह्मणस्तिष्ठेद्दानहोमादिवर्जितः ।

क्षत्रियो द्वादशाहं च वैश्यो मासार्धमेव च ।

शूद्रश्च मासमासीत नित्यकर्मविवर्जितः ॥

इति । तत् वयोऽवस्थाप्रयुक्तसंपूर्णशौचकालानामप्युपलक्षणा  
र्थम् । यत्तु हारितेनोक्त—

ततस्त्वेकादशदिने यज्ञ स्वाध्याय एव च ।

प्रवर्तनेन क्रियाश्चैव इत्येतन्मनुरब्रवीत् ॥

इति । ‘ततस्त्वेकादशदिने’ इत्येतदाशौचान्त्यदिनानन्तरादिनो-  
पलक्षणार्थम् । ब्रह्मचारिणं प्रत्याह कात्यायनः—

न त्यजेत्समृतके कर्म न त्यजेत्तु काचिद्गती ।

इति । गृहस्थवदस्य मृतकाभावः प्रायश्चित्तं नित्यं इति ॥

इति स्मृतिचन्द्रिकाकायामाशौचिनियमा .

अथ मुमूर्षोः कर्तव्यानि । व्यासः—

प्रियमाणं नरं दृष्ट्वा कर्ता भूम्या शुचिस्थले ।

देवालये नदीतीरे गङ्गाम्भसि वनस्पते ॥

उत्तानं दक्षिणाग्रीवं तमुद्दिश्य च गां त्यजेत् ।

हिरण्यं भूमिदानं च तिलान् शक्त्या च दापयेत् ॥

कुटुम्बिने दरिद्राय श्रोत्रियाय तपस्विने ।

यद्दानं दयिते तस्मै तद्दानं स्वर्गसाधनम् ॥

आतुरो वाऽथ पुत्रो वा दद्युरासन्नवान्धवाः ।

कर्णे जपेदीशवाक्यं शास्त्रादिभिरुदीरितम् ॥

शातातपश्च—

आतुरस्य भिषङ्मित्रं दानं मित्रं मरिष्यत ।

अन्नपानाश्वगोवस्त्रभूशय्याद्यामनानि च ॥

प्रेतलोके प्रशस्तानि दानान्यष्टौ विशेषतः ।

तस्मादानं तु कर्तव्यं मृतिकाले कथंचन ॥ इति ॥

इति स्मृतिचन्द्रिकाया मुमूर्षोः कर्तव्यानि

### अथाग्निनिर्णयः

उपनयनादूर्ध्वं मरणेऽग्न्युदकदानविधिमाह याज्ञवल्क्यः—

स दग्धव्य उपेतश्चेदाहिताग्न्यावृताऽर्थवत् ।

इति । उपनीतश्चेन्मृतः अहिताग्न्यावृता अहिताग्निसंस्कारप्रकारेण अर्थवत् प्रयोजनवद्यथा भवति तथा दग्धव्यः । अयमभिप्रायः—येषां भूशो धनदर्भास्तरणप्रोक्षणादीनामाहिताग्निविहितसंस्काराणां द्वारकार्यरूपं प्रयोजनमस्ति तान्यनुष्ठेयानि । लुप्तार्थानि पात्रसयोजनादीनि त्वननुष्ठेयानि, यथा—कृष्णलेष्वातिदेशप्राप्तेषु अवघातप्रोक्षणादिषु द्वारलोपादवघातादीनामनुष्ठानं प्रोक्षणादीनां त्वननुष्ठानमिति । सान्ततिके चैवं, मैत्रावरुणविधानात् । सान्ततिकामिति जातकर्मप्रभृति योऽग्निर्धार्यते तस्मिन्नेव सर्वाणि कर्माणि क्रियन्ते कुमारस्य चैव प्रभृत्यरण्योस्समारोपणमा विवाहात् । ब्रह्मचार्यनुपनीतकन्यानां लौकिकेन कापालने वा दहनम् । तस्योत्पत्तिररण्योरुत्पत्तिवत् । लौकिकाग्निग्रहणं जातारण्योरभावेन । तत्सद्भावे तु तत्र मथित्वाऽग्निर्ग्राह्य इति ।

तथाच र्यज्ञपात्रः—

बालस्य दहनं कार्यं कपालेनैव वह्निना ।

लौकिकेनापरे प्राहु जातारण्योस्तथा परे ॥

इति । कात्यायनोऽपि—

दहनं ब्रह्मचारिणां मृतानां त्यक्तवह्निनाम् ।

विधुराणां यतीनां च पतितानां च योषिनाम् ॥

कपालवह्निना दाहस्वशाखोक्तविधानतः ।

गृहस्थं प्रदहेदेवं विवाहोत्पन्नवह्निना ॥

त्रेताग्निभिश्चाहिताग्निमिति याज्ञिकसंमतम् ॥

इति । वसिष्ठ — ‘ कपालमाग्नेवर्णं तप्त्वाऽन्तरे करीषादि निक्षिप्य

तत्र जातो योऽग्निस्त कपालाग्निः ’ इति । गृह्यकारिका—

विहीनभार्यय मृतस्य वह्नि

उत्तापनस्स्यादथ लौकिको वा ।

अभर्तृकायाश्च तथा स्त्रियश्च

पाणिग्रहात्पूर्वमृतौ शिशोश्च ॥

इति । वृद्धयाज्ञवल्क्यः—

आहिताग्निर्यथान्यायं दग्धव्यस्त्रिभिरग्निभिः ।

अनाहिताग्निरकेन लौकिकेनापरे जना ॥

वृद्धवसिष्ठोऽपि—

तुषाग्निना दहेत्कन्या व्रीहिभिर्वा यवेन वा ।

अथवोत्तपनीयेन कपालेनानलेन वा ॥



यतिं च ब्रह्मचारिण दहेत्कापालवह्निना ।  
 अथवात्तपनीयेन तुषेणैवापरे विदुः ॥  
 दर्भेष्वग्निं ममागोप्य पुनर्दर्भेषु मस्थितः ।  
 पुनर्दर्भतृतीयेषु वह्निरुत्तापनस्मृतः ॥  
 कपालमग्नौ निक्षिप्य तप्ते चैव तुष क्षिपेत् ।  
 कर्गष वा समुत्पन्नस्तुषे तु तुषपावकः ॥  
 यावत्तप्तकपालेन केवलेनाग्निसंभवः ।  
 तावत्कपालसम्भूतः पावकः परिकीर्तितः ॥  
 यस्मिन् देशे स्थितो वह्निस्तनोऽन्यत्र मृतो यदि ।  
 चरुः पाथिकृतः कार्यः पूर्णाहुतिरथापि वा ॥

औषामनाग्निसमीपस्थान नीत्वा तस्मिन्नग्नौ पाथिकृतेष्टि पूर्णा-  
 हुतिं वा हुत्वा प्रेतसंस्कारं कुर्यात् सर्वथाऽन्यदेशे विधिना  
 दहेत् । तद्विषये प्रेताधानं कार्यम् । तावन्तं कालमग्नेः  
 का गतिः ? उच्यते—

अन्यदीयेन व्रत्सेन या गो स्नुतपयोवरा ।  
 आ शरीराहुतेस्तस्या पयसा होम इष्यते ॥  
 अन्यस्या अपि होतव्यं पयसा तदभावतः ।  
 यस्त्वनौपासनादग्वस्तं विध्युक्ताग्निना दहेत् ॥

इति । स्वशाखाव्यतिरिक्ताविधिना दग्धमापि पुनस्स्वशाखो  
 कविधिना दहेत् । तथा—

संस्क्रुयात्तु पुनर्दग्धमनौपास्येन वद्विना ।

अनात्मीयेन शास्त्रेण यो दग्धस्तं च शास्त्रतः ॥

इति । यत्तु वचनम्—

देशान्तरस्थिते वद्वौ दूरदेशस्थितौ मृत ।

अग्निमुत्पाद्य कर्तव्यं प्रेतकृत्स्नं द्विजोत्तमैः ॥

इति, तच्छिष्टैराहतम् । प्रेतो विच्छिन्नाग्निश्चेद्विधिना संधाय द्वादशशृहीतं जुहुयात् । तदुक्तमापस्तम्बेन—“यत्राहिताग्निर्विच्छिन्नाग्निर्विधुराग्निरुत्सृष्टाग्निर्वग्नियेत न तमन्येन त्रेताग्निभ्यो दहन्तीति तस्य प्राचीनावीतग्रचायतनान्युद्धृत्यावोक्ष्य यजमानायतने प्रेतं निधायपरेण गार्हपत्यमरणी सन्निधाय मन्थन्ति ‘येऽस्याग्नयो जुह्वतो माऽसकामारमंकल्पयन्ते यजमानमाऽस । जानन्तु तेऽस्मै हविषे मादिताय स्वर्गं लोकमिमं प्रेतं नयन्तु’ इति तूष्णीं विहृत्य द्वादशशृहीतेन त्रुचं पूरयित्वा तूष्णीं हुत्वा प्रेतेऽमात्या इत्येतदादि कर्म प्रतिपद्यते” इति । आत्मादिसमारूढेष्वग्निषु यजमानमरणे तेनैवोक्तं—“यद्यात्मन्यरण्योर्वा समारूढेष्वग्निषु यजमानो म्रियेत पूर्ववदग्रचायतनान्युद्धृत्यावोक्ष्य यजमानायतने प्रेतं निधाय गार्हपत्यायतनेऽग्निमुपसमाधाय प्रेतस्य दक्षिण पाणिमभिसंगृह्य तत्पुत्रो भ्राताऽन्यो वा प्रत्यासन्नबन्धु उपावहेति जपत्यरण्योर्वोपावरोह्य मन्थेद्यद्यरण्योऽसमारूढस्त्वान्निर्वर्तमाने प्रेतमन्वारम्भयित्वेमं मन्त्रं जपेत्” इति । तथाच स्मृत्यन्तर—

यद्यात्मनि समारूढो मृतोऽयं श्रुतिरुच्यते ।  
 मृतस्य दक्षिण पाणिमन्वारभ्य जपेदिमम् ॥  
 उपावरोह जातवेदो यद्यरण्योस्तथा जपेत् ।  
 मथिन्वाऽग्निं समाधाय वद्धेदक्षिणतः परे ॥

इति । यदा युगपज्जायापत्योर्मरण तदा सहैव पितृमेधः ।  
 तदुक्तमापस्तम्बेन—‘सहैव प्रेते सहैव पितृमेधः’ इति । अत्र  
 विभज्याग्निप्रदानं केचिदिच्छन्ति तदसदिति भाष्यकारेणो-  
 क्तम् । सर्वाधाने बहुभार्यस्य पूर्वं ज्येष्ठामरणे तत्राग्नीनुत्सृज्य  
 द्वितीयया सहाधानादि । पुनस्तन्मरणे तत्राग्नीनुत्सृज्य प-  
 त्नच्यन्तरेण सहाधानम् । पत्नच्यन्तराभावे पुनः परिणीय तया  
 सहाधानादि । परिणयनासामर्थ्ये आत्मार्थमग्न्याधानम् ।  
 तथाऽऽह शौनकः—

पत्न्योरेका यदि मृता दग्ध्वा तेनैव तां पुनः ।  
 आदधीतान्यथा सार्धमाधानविधिना गृही ॥

इति । आपस्तम्बकल्पभाष्यार्थकारोऽपि—

भार्याद्वयत्वेऽपि मृते कळत्रे  
 प्रेतां दहेयुस्साहिताग्निनैव ।  
 अतः परस्तादनयोस्सहैव  
 संधानमग्नेर्विधिना पुनश्च ॥

इति । स्मृत्यन्तरेऽपि—

बहुपत्नीकपक्षे तु ज्येष्ठा चेत्पूर्वमारिणी ।

तां दहेदाग्निहोत्रेण पुनराधानमन्यया ॥

कनिष्ठा तु मृतां पूर्वं दहेन्निर्मन्थ्यवद्दिना ।

निर्मन्थ्य एव सर्वासामाहरेयुर्न केवले ॥

तत्रैव पूर्वं यजमानमरणे तस्याग्निहोत्रेतायां पितृमेध । प-  
त्नीनां तु प्रेताधानमेव पूर्ववत् । अर्धाधाने त्वेकभार्यस्य  
पूर्वं यजमानस्य मरणे तस्याग्निहोत्रेतायां पितृमेध । पत्न्या  
औपासनेन, 'तयोर्यं पूर्वं म्रियेत तस्याग्निहोत्रेतायां पितृमे-  
धस्संपद्यते यः पश्चात्तस्यौपासनेन' इत्यापस्तम्बस्मरणात् ।  
अत्रैव पूर्वं पत्नीमरणे तत्राग्निहोत्रमौपासनं वोत्सृज्य पुनः  
परणीय तया सहाधानम् । 'अथैनमुपोषति' इत्यारभ्य 'पुर-  
स्तात्सभ्यावसथ्याभ्यामौपासनेन च' इत्यौपासनस्यापि प्रति-  
पत्तिविधानात् । पुनस्तन्मरणे तत्राप्ययमेव न्यायः । पुनर्ग्र-  
हणासामर्थ्ये अत्मार्यमग्न्याधानादीनि । अर्धाधाने त्वनेकभा-  
र्यस्य पूर्वं यजमानस्य मरणे तस्याग्निहोत्रेतायां पितृमेध ।  
पत्नीनां तु स्वैस्वैरौपासनाशैः । तथाच त्रिकाण्डिः—

आहिताग्निर्यथान्याय दग्धव्यास्त्रिभिरग्निभिः ।

अनाहिताग्निरेकेन यः पूर्वं पतिभार्ययोः ॥

स्याद्भार्ययोरन्यतरा मृता वा

दग्ध्वाऽखिलौपासनवह्निनैव ।

ग्रेर्विधिवन्प्रदानं

कृत्वाऽन्यमौपासनमाददीत ॥

लौक्यानले वा यदि च द्विभार्य-  
 समृद्धवद्वेस्तु विभज्य दद्यात् ।  
 भागान्नर वद्विमथाददीत-  
 नष्टे तु पूर्वाग्निमवाप्य पश्चात् ॥ इति ॥  
 इति स्मृतिचन्द्रिकायामग्निनिर्णय

### अथ संस्कर्तृनिरूपणम्.

तत्र पुत्रवद्भुत्वेऽग्निप्रदानं सर्वेर्न कर्तव्यं, अपितु ज्येष्ठेनैव कर्तव्यम् । तथाच मरीचिः—

सर्वैरनुमार्तिं कृत्वा ज्येष्ठेनैव तु यत्कृतम् ।  
 द्रव्येण चाविभक्तेन तत्सर्वैस्तु कृतं भवेत् ॥

इति । मत्स्यपुराणेऽपि—

प्रेतस्य पुत्रो दाहादि कुर्यादेवैरसस्सुतः ।  
 बहुत्वे तु गुणी दद्यात्समत्वे ज्येष्ठ एव तु ॥

इति । ऋश्यश्रृङ्गोऽपि—

पुत्राणा मध्यमो वाऽपि कनिष्ठो ज्येष्ठ एव वा ।  
 पितुर्यश्च प्रियतमस्सर्व तेनैव कारयेत् ॥  
 पुत्रास्मर्वे पितृद्विष्टाः पत्नी भ्राता सखाऽपि वा ।  
 अग्निदाहादिकर्माणि कुर्युः पुत्राद्यादयः पितुः ॥

इति । अग्निदानाधिकारी रोगादिनाऽक्षतश्चेदाह जमदग्निः—

ज्येष्ठपुत्रेण कर्तव्या पिण्डदानोदकक्रिया ।

अशक्तोऽप्यग्निदः पुत्रश्शेषमन्येन कारयेत् ॥

वमिष्ठोऽपि—

ज्येष्ठे सन्निहिते चार्ते वर्तमाने क्रियान्तरे ।

पित्रो पुत्रेण कर्तव्य द्वितीयेनानुजेन वा ॥

पित्रोस्सपिण्डीकरण ज्येष्ठेनाकरण यदि ।

पुनर्ज्येष्ठेन कर्तव्य पिण्डनिर्वापणे कृते ॥

दम्पत्योर्मरणे प्राप्ते दशाहाभ्यन्तरे यदि ।

ज्येष्ठेनैव तु कर्तव्यं मातापित्रोस्तु तत्क्रिया ॥

तथा पुत्राभावे सपिण्डादिना कर्तव्यम् । तथाऽऽह पारस्करः—

पुत्रो भ्राताऽथ दौहित्रो ज्ञातिर्जामातृकोऽपि वा ।

प्रथमेऽहनि यो दद्यात्स दशाहं समापयेत् ॥

पुत्राभावे पितृसपिण्डाश्शिष्याश्च । तदभावे ऋत्विगाचार्यादिः ।

भृगुरपि—

असगोत्रस्सगोत्रो वा यदि स्त्री यदि वा पुमान् ।

प्रथमेऽहनि यो दद्यात्स दशाहं समापयेत् ॥

अस्थिसंचयनादवर्गागतो यदि पुत्रक ।

तदादि कर्म कुर्वीत दाहको विसृजेच्च तत् ॥

अस्थिसंचयनादूर्ध्वमागतो यदि पुत्रकः ।

प्रथमेऽहनि यो दद्यात्स दशाहं समापयेत् ॥

इति । तथा प्रथमेऽहनि यद्द्रव्य पिण्डार्थं दशाहान्तं तदेवा-  
द्रव्यम् । तदुक्तं शुनःपुच्छेन —

गालिना मृक्ताभिर्वाऽपि शाक्रेनाप्यथ निर्वपेत् ।

प्रथमेऽहनि यद्द्रव्यं दशाहान्तं च तद्भवेत् ॥

यज्ञपाश्वर्च —

अपुत्रस्य तदासन्नो दद्यात्पिण्डोदकादिकम् ।

आ समाप्ते प्रतिदिनं त्वन्यथा किल्बिषी भवेत् ॥

पित्रोस्सस्कारे ज्येष्ठ एव कर्ता, तदभावेऽसन्निधौ चानुजः ।  
पुत्राभावे प्रत्यासन्नस्सपिण्डादि । तदसन्निधानेऽनन्तरस्सं-  
स्करोति तथा, यथा दशाहमव्यं प्रत्यासन्नसन्निध्येऽपि स  
दशाहं समापयेत्, नोर्व्वम् । यदि रोगादिना पुत्रादिरसमर्थो  
भवति तदा दशाहान्तमन्येन कारयेत्, आर्ते प्रतिनिधिदर्शना  
त्पायश्चित्तादर्शनाच्च । यदा तु 'अमगोत्रस्सगोत्र' इत्यादिना  
शाखान्तरकर्ता तदा स्वशाखया पितृमेध । अन्यथा चेत्पुनस्सं-  
स्करणं कर्तव्यम् । तदाह कात्यायन —

प्रक्रिया त्रिविधा प्रोक्ता विद्वाद्भिः कार्यकारिभिः ।

अक्रिया च परोक्ता च तृतीया चायथाक्रिया ॥

स्वशाखाविविधुत्सृज्य परशाखाश्रयं तु तत् ।

कर्तुमर्हति दुर्मेधा मोघ तस्य च तत्फलम् ॥

यन्नाम्नात स्वशाखायां पारक्यमविरोधि यत् ।

विद्वाद्भिस्तदनुष्ठेयमग्निहोत्रादिकर्मवत् ॥

यत्कर्मणि द्रव्यविविधयोक्तस्तथैव कर्ता यदि चान्यथा स्यात् ।  
तत्कर्म कुर्वीत पुनर्यथोक्तं तन्त्रम्य लोपे न पुनः क्रिया स्यात् ॥

प्रधानस्याक्रियाया तु साङ्गं तत्क्रियते पुनः ।

तदङ्गाकर्णे कुर्यात्प्रायश्चित्तं न कर्म तत् ॥

इति । अत्र प्रधानस्य कर्षणोऽकर्णे तत्साङ्गमेव पुन कर्तव्यम् ।  
तदङ्गाकर्णे तस्याङ्गस्य नावृत्तिः । नापि तावन्प्रायश्चित्तस्य  
करणं, किंतु प्रायश्चित्तमेव कार्यम् ॥

अथ स्त्रीणामग्निप्रवेशकर्षोच्यते

\* प्रवेशश्चानुगमनं स्त्रीणामेव विधीयते ।

अमन्त्रकं तु शूद्राणां प्रवेशविधिमुच्यते ॥

यस्यकस्यचिद्ब्राह्मणस्य मरणकाले पश्चात् तत्पत्नी मङ्गलस्नानं  
कृत्वा धौतवस्त्रं परिग्रायाचम्य गन्धपुष्पादीनि धृत्वा भर्तु-  
स्समीपं गत्वा ब्राह्मणानाहूय 'पूर्वोक्तैवगुविशेषणविशिष्टायां  
पुण्यतीथौ विष्णुरूपेण भर्ता सः ब्रह्मलोके निवाससिद्धयर्थं  
भर्ता सहानुगमनं करिष्ये' इति संकल्प्य दर्भाक्षतमहितं जलं  
धृत्वा पतिव्रता पूर्वाभिमुखी समामीना—

सर्वकामप्रदायस्मै पतिरूपाय विष्णवे ।

मम देहं प्रदास्यामि स्थातु वै स्वर्गमन्दिरे ॥

भूमिर्विज्जलं तेजो वायुश्च जगदीश्वराः ।

सप्तर्षयश्च कालश्च साक्षिणस्सर्वदेवताः ॥

ऋग्वेदमय्ये एकस्मिन्नेव कोशे सहगमनप्रयोगोऽयमुपलभ्यते



मत्कृत पातक यच्च मनोवाक्यमभयम् ।

तत्पुण्यं नान्यथाप्राप्तं तद्वा देहं निसर्जये ॥

अस्मै भर्तुः श्रीमहाविष्णुस्वरूपाय मदीयब्रह्मलोकनिवाससि-  
द्धिं कामयमानाऽहुकगोत्राय तुभ्यम्ह संप्रददे न ममेति  
प्राणदानं कुर्यात् । कर्ता आसन्धा दक्षिणाग्रान् दर्भाना-  
स्तीर्य तत्र शव निधाय शवस्य वामभागे तत्पत्नी निधाय  
'संगच्छध्वम्' इति दर्भरज्जुना प्रेतपत्नी चाबध्य वाहकैर्नी-  
यमानं प्रेतमनुगत्वा चित्तेर्दक्षिणभागे अग्निं प्रतिष्ठाप्य आ-  
ज्यभागान्ते चिन्मिधे दक्षिणगिरसं शव निधाय पत्नी तस्य  
वामभागे निजिष्ण तयोर्भुजयोर्बिन्द्वे 'मैनमग्ने' इत्यग्निं दत्त्वा  
ततः कर्ता प्राचीनावीती दर्भपाणिरञ्जलि बध्वा 'सूर्य ते  
चक्षुःशरीरैरग्ने' इत्यनुमन्त्र्य क्षुवेणाज्यं गृहीत्वा  
'य एतयोः पथो गोप्तारस्स्वहा' इति हुत्वा दहेन् ॥  
इत्यनुगमनविधिः ॥

अथाग्निप्रवेशप्रकाऽ उच्यते

यदा भर्तुरि मृते सति पत्नी अनुगमनं कर्तुमसमर्था सती  
अग्निप्रवेशेन देहत्यागं कर्तुं वाञ्छति तदा पुत्रादिः कर्ता  
ता पतिव्रतामग्निं प्रवेशयेत् । मृते भर्तुरि सति तत्पूर्वं पति  
व्रता स्नात्वाऽऽचम्य भर्तुः प्राणदानं कृत्वा वाहकैर्नीयमानं  
प्रेतमनुमन्त्र्य स्वशानदेशं गत्वा भर्तुस्संस्कारान्ते तटाके वा

नद्यां वा स्नान्वा हरिद्र नुलेपनं गन्धपुष्पभूषणानि धृत्वा हरिद्रा-  
तस्य च परिधाना स्य भर्तृव्यमीदं गच्छेत् । ततः पुत्रादि-  
कर्ता चित्तेरुत्तरभागे दक्षिणाग्रान् दर्शनास्तीर्थं तत्र तामु-  
पवेश्य दक्षिणाभिमुखं कृत्वा 'आग्नायस्व इति तां पञ्च-  
गव्या मार्जयित्वा 'आपोहिष्ठा मयो भुवः' इति 'हिर-  
ण्यवर्णाः' इति च मार्जयित्वा ततः प्रेतपत्नी प्रेतसमीपे  
निधाय प्रेतभुजाग्रौ 'य एतस्य' इत्यादिनाऽऽज्याहुतीः पू-  
र्णाहुतिं च कृत्वा आज्यस्थालीं स्तुवमग्निं प्रेतपत्नी चित्तेः  
पश्चान् प्राङ्मुखमुपवेश्य पुनराज्यमानीय तस्याश्शिरसि दर्भा-  
ग्रेण वाराकारेण भूस्स्वाहा भुवस्स्वाहा स्वस्स्वाहा भूर्भुवस्स्तुव  
स्स्वाहा' इत्याज्यहोमं कुर्यात् । ततः प्रेतपत्नी चित्तेरुत्तरभागे  
दक्षिणाभिमुखी स्थित्वा साक्षनोदकमञ्जलिं गृहीत्वा—

त्रयीमय त्रिमूर्त्यात्मन् त्रैलोक्यैकपदीपक ।

ग्रहनायक मक्षाव गृहाणार्घ्यं नमोस्तु ते ॥

इति सूर्यायार्घ्यं दत्त्वा—

ननोवाक्कायज भर्तुवाग्विलङ्घनज च यत् ।

तत्पार्पं नाशयातु तत् सृष्टिजिह नमोऽस्तु ते ॥

इत्यग्नौ फलमेकं दत्त्वा इजिगणपदपूजकं तन्ववंशं कुर्यात् ।

एव प्रेतं दग्ध्वाऽनन्तरा ज्ञानयस्मर्वान् केशान् वापयेयुः ।

अन्यकर्तृविषये यथाकृतकर्तृविशेषवचनानि श्राद्धप्रकरणगतानि ॥

इति स्मृतिचन्द्रिकायां सस्कर्तृनिरूपणम्

## अथ द्रेनदाहादिविषयाणि.

तत्र त्रिकाण्डीमण्डनः—

प्रसवे चाप्रतिष्ठौ संस्कारेण च गोवनम् ।  
 कुर्यात्तत्राग्नौच्छिष्टे प्राजापत्यत्रयं चरेत् ॥  
 ऊर्ध्वोच्छिष्टेऽपि च तथा प्राजापत्यान् षडाचरेत् ।  
 पराशरस्तु त्रीन् प्राह भृगुः पञ्च षडङ्गिराः ॥  
 अस्पृश्यस्पृष्टमरणे कृच्छ्रान् षडङ्गौतमोऽब्रवीत् ।  
 प्रायश्चित्तं तु सर्वस्य शक्तो द्वादशवार्षिकम् ॥  
 विप्रवाक्यानुसारेण प्रत्याचार्यविविधं तथा ।  
 कृत्वा तु दहनं कुर्यादन्यथा किल्विषी भवेत् ॥  
 कर्ताऽधिकारमिदं च त्रीन् कृच्छ्रान् पञ्च सप्त वा ।  
 चरेद्यद्वा तु दानाद्यैः पैतृभ्योऽपि कुर्याच्चरेत् ॥

इति । दाहादिकं स्नपनानन्तरमेव कार्यम् । तदाह कात्यायनः—

दुर्बलं स्नापयित्वा तु शुद्धचेलाभिसंवृतम् ।  
 दक्षिणागिरिं भूमौ बार्हिष्मत्या निवेशयेत् ॥  
 घृतेनाभ्यक्तमाप्लाव्य सवस्त्रमुपवीतिनम् ।  
 चन्दनोक्षितसर्वाङ्गं सुमनोभिर्विभूषितम् ॥  
 तथा नळमयीं मालामावृत्य च विभूषितम् ।  
 हिरण्यशकलान्यस्य क्षिप्त्वा छिद्रेषु सप्तसु ॥

मृग्वे वस्त्रं पिधायैनं निर्हरेयुस्तुतादय ।

प्राचीनावीतिनो भून्वा गच्छेर्मुनमाश्रिताः ॥

इति । अत्र ब्राह्मणादिशवनिर्हरेण दिङ्मनियमो मनुना दर्शित —

दक्षिणेन मृत शूद्र पूर्वद्वारेण निर्हरेत् ।

पश्चिमोत्तरपूर्वेषु यथायोग द्विजन्मनः ॥

इति । वसिष्ठ —

औदुम्बर्यामथामन्द्यां वहेदूर्ध्वमुख शवम् ।

न ग्रामाभिमुखं नायो नयेयुर्याम्यशीर्षकम् ॥

वृद्धा प्रेतस्य पुग्तः स्त्रियो वालाश्च पृष्ठत ।

अथ कृतोन्नरीयास्म्युः प्रविमुक्तशिरोरुहाः ॥

गच्छेयुर्वान्धवाः पश्चान्नाग्ने प्रेतस्य चान्तरे ॥

इति । काल्यायन —

आमपात्रेऽन्नमादाय प्रेतमाग्निपुरस्सरम् ।

एकोऽनुगच्छेत्तस्यार्धमर्धं पथ्युत्सृजेद्भुवि ॥

अर्धमादहनं प्राप्त आसीनो दाः णामुख ।

सव्यं जान्वाच्य शनकैस्सतिल पिण्डदानवत् ॥

इति । पिण्डदानविधिना आदहनात् स्मशानपर्यन्तमासीनो

भुवि निक्षिपेदित्यर्थः । गौतम —

आग्नेय्यां वाऽथ नैर्ऋत्यां दाहदेश प्रकल्पयेत् ।

उद्रास्य कण्टकान् वृक्षान् वानस्पत्यौषधीरापि ॥

ऊर्ध्ववाहुमितं याम्य स्वात प्राग्दक्षिणायतम् ।  
 पञ्चारत्रिंशति कुर्युरवस्ताद्वादशाङ्गुलम् ॥  
 दक्षिणाग्रान् कुशान् स्तीर्य निलान् क्षिप्त्वाऽथ यावकान् ।  
 काष्ठैरूर्ध्वगुण्ठित्वा नग्नं तु यथा हविः ॥

इति । व्याघ्रोऽपि—

नाधोमुखं न नग्नं च दहेयुर्मलदूषितम् ।  
 अयज्ञियसमिद्धिश्च चण्डालपतिताहृतैः ॥  
 क्रिमिकीटादिदुष्टैश्च न दहेत्तु चिरन्तनैः ।  
 वस्त्रं परित्यजेदर्धमर्धं तु परिधापयेत् ॥

प्रचेताश्च—

स्नानं प्रेतस्य पुत्राद्यौर्विधेयं पूजनं ततः ।  
 न नग्नं तु दहेद्वस्त्रं किंचिदेयं परित्यजेत् ॥  
 अर्थं स्मशानवासिने देयमित्यर्थः । वृद्धपराशरः—  
 प्रेतस्पर्शनसंस्कारे ब्राह्मणो नैव दुष्यति ।  
 वोढा चैवाग्निदाता च सद्यस्स्नात्वा विशुध्यति ॥

एतदनाथब्राह्मणविषयं,

अनाथ ब्राह्मण प्रेत ये वहन्ति द्विजातयः ।  
 पदे पदे यज्ञफलमानुषूष्याल्लभन्ति ते ॥  
 न तेषामशुभं किंचित्पापं वा शुभकर्मणाम् ।  
 जलावगाहनात्तेषां सद्यश्शौचं विधीयते ॥

इत्युक्तत्वात् । यत्तु देवलेनोक्त—

अद्वि चेदहनं कुर्यादध्वमस्तमयाद्रवेः ।

स्नात्वा गृह विघेद्विप्रो रात्रौ चेदुदयाद्रवे ॥

इति, यदापि हारीतेनोक्त—‘नेतस्पर्शे न ग्राम प्रविशेयुरा  
नक्षत्रदर्शनाद्रात्रौ चेदादित्यस्य’ इति, तन्मोहादिनाऽकरणीये  
वेदितव्यम् । यच्चङ्गिरमा —

य कश्चिन्निर्हरेत्नेतमसपिण्ड कथंचन ।

स्नात्वा सचेलं स्पृष्ट्वाऽग्नि तस्मिन्नेवद्वि वै शुचिः ॥

इति, तद्धनलोभादिना श्रोत्रियब्राह्मणनिर्हरण कुर्वतोऽसपि-  
ण्डस्याशोचमस्तीत्येवंपरम् । तथाच मनु —

असपिण्ड द्विज प्रेत विप्रो निर्हृत्य बन्धुवत् ।

विशुद्ध्यति त्रिरात्रेण मातुराप्ताश्च बान्धवान् ॥

यद्यन्नमात्ति तेषां हि स दशाहेन शुच्यति ।

अनदन्नन्नमहैव न चेत्तस्मिन् गृहे वसेत् ॥

इति । यस्तु प्रेतनिर्हरण कृत्वा तस्मिन्नेव गृहे वसति न च  
तत्रान्नमश्नाति तत्र त्रिरात्रमाशौचं कार्यम् । गौतमः—  
‘अवरश्चेद्वर्णं पूर्ववर्णमुपस्पृशेत्पूर्वो वाऽवरं तत्र शचोक्तमाशौ-  
चम् इति । उपस्पर्शनं निर्हरणम् । ब्राह्मणस्य शूद्रशवनिर्ह-  
रणे दशरात्रमाशौचं भवतीत्यर्थः । यस्त्वर्थलोभादसवर्णशव-  
निर्हरणं करोति तस्य द्विगुणमाशौचं व्याघ्र आह—

अवरश्चेत्परं वर्णं परो वाऽप्यवरं यदि ।

वहेच्छववदाशौचं दृष्टार्थे द्विगुणं भवेत् ॥

इति । अमवर्णे तु निर्हरणे यदुक्तमाशौचं तद्दृष्टार्थे द्विगुणमाशौचं भवतीत्यर्थः । यत्त्वादिपुराणं—

अमवर्णं तु मूल्यान नीत्वा चैव दहेन्नरः ।

आशौचं तु भवेत्तस्य प्रेतजः प्रेतममं सदा ॥

इति, तदापद्विषयम् । यस्तु सपिण्डमेव प्रेत निर्हरति न तस्याशौचाधिक्यं प्रेतनिर्हरणस्य विहितत्वात् । तथाऽऽह देवलः—

विहितं तु सपिण्डानां प्रेतनिर्हरणादिकम् ।

तेषां करोति यः कश्चित्तस्याधिक्यं न विद्यते ॥

आधिक्यं आशौचाधिक्यमित्यर्थः । समानोदकनिर्हरणे दशाहम् । तदाह स एव—

यस्समानोदकं प्रेतं वहेद्वाऽथ दहेत् वा ।

तस्याशौचं दशाहं स्यादन्येषां तु ष्यहं विदुः ॥

इति । ब्रह्मचारिणः प्रेतनिर्हरणे व्रतलोपोऽस्त्येव । तथाऽऽह देवलः—

ब्रह्मचारी न कुर्वीत शवदाहादिकाः क्रियाः ।

यदि कुर्याच्चरेत्कृच्छ्रं पुनस्तस्कारमेव च ॥

इति । पित्रादिशवदहने तु न दोषः । तदाह तुर्भनुदेवलौ—

आचार्यं स्वमुपाध्यायं पितरं मातरं गुरुम् ।

निर्हृत्य तु ब्रह्मचारी न व्रतेन वियुज्यते ॥

इति । ब्राह्मणशववहनादौ शूद्रं न नियोजयेत् । तदाह  
मनुः—

न विप्रं स्वेषु तिष्ठत्सु मृत शूद्रेण वाहयेत् ।

अस्वर्ग्यां ह्याहुतिस्मा स्याच्छूद्रसंस्पर्शदूषिता ॥

अत्र स्वेषु तिष्ठत्स्विति वचनं न विवाक्षितं, अस्वर्ग्यत्वदोषश्रवणात् ।

मृत द्विजं न शूद्रो निर्हरेच्छूद्रमपि न द्विज इति ॥

इति स्मृतिचन्द्रिकायां प्रेतदाहादिविषयाणि

अथ दहनानन्तरकर्तव्यमाह याज्ञवल्क्यः—

सप्तमादशमाद्वाऽपि ज्ञातयोऽभ्युपयन्त्यपः ।

अपनश्शोशुचदघमनेन पितृदिङ्मुखा ॥

इति । सप्तमादिवसादर्वाद्दशमदिवसाद्वा ज्ञातयः समानगोत्रा-  
स्सपिण्डास्समानोदकाश्च ‘अपनश्शोशुचदघ’ इत्यनेन मन्त्रेण  
दक्षिणामुखा अपः अभ्युपयन्तीत्यर्थः । एतच्चायुग्मासु तिथिषु  
कार्यं ‘प्रथमतृतीयपञ्चमसप्तमनवमेषूदकक्रिया’ इति गौतम-  
स्मरणात् । प्रचेतास्तु यावदाशौचं तावदिष्याह—

दिनेदिनेऽञ्जलीन् पूर्णान् प्रदद्युः प्रेतकारणात् ।

तावद्द्विदि प्रकर्तव्या यावात्पिण्डस्समाप्यते ॥



तावदञ्जलिवृद्धिं कार्येत्यर्थः । अत्र प्रेतोपकारविशेषापेक्षया यावन्त्याशौचदिनानि तावदुदकदानावृत्तिः कार्या । ज्ञातिव्यतिरिक्तानामप्युदकदानं कर्तव्यमित्याह याज्ञवल्क्यः—

एव मातामहाचार्यप्रेतानामुदकक्रिया ।

कामोदकं सखिप्रत्तास्वस्त्रीयश्वशुरर्त्विजाम् ॥

इति । प्रत्ता परिणीता दुहिता भगिनी च । स्वस्त्रीयो भागिनेय । अत्र प्रेतानां मातामहादीनामसपिण्डानामुदकदानं नित्यं कार्यं, अकरणे प्रत्यवायश्रवणात् । सख्यादीनां तु कामतः, करणेऽभ्युदयः, अकरणे न प्रत्यवायः ॥

अत्र उदकदानविधि

सकृत्प्रसिञ्चन्त्युदकं नामगोत्रेण वाग्यताः ।

सपिण्डास्समानोदका वान्धवाश्च वृद्धपूर्वा अमृकनामा प्रेतोऽमुकगोत्रस्तृप्यत्विति सकृदेवोदकं सिञ्चेयुः प्रत्यहम् ।  
ब्रह्मपुराणेऽपि—

शवं दग्ध्वा यथान्यायं दृष्ट्वा ज्योतीषि वान्धवा ।

तिलाङ्गारान्\* पुरस्कृत्य गच्छेयुः पुत्रसयुताः ॥

शुद्धमस्फुटितं श्लक्ष्णं श्यामं लोहितमेव वा ।

पाषाणं तत आदाय गत्वा तत्र महाजलम् ॥

सचेल दण्डवत्स्नात्वा मलं प्रक्षाल्य वर्षमजम् ।

महाजलं संप्रविश्य वस्त्रं संशोध्य वारिणा ॥

पुनस्संचलं स्नात्वाऽथ वाग्यतास्सुसमाहिताः ।  
 वृद्धपूर्वास्सगोत्राश्च बान्धवाश्च समोदकाः ॥  
 मंषिण्डाश्च क्रमात्पुत्रा प्राचीनावीतिनस्तथा ।  
 दक्षिणाभिमुखास्सर्वे दक्षिणाग्रकुशेषु हि ॥  
 पाषाण तत्र निक्षिप्य कृत्वा तु पुरतोऽवटम् ।  
 नामगोत्रे समुच्चार्य प्रेतस्तृप्यत्विति ब्रुवन् ॥  
 गते सकृत्प्रसिञ्चेयुस्तिनलपूर्ण जलाञ्जलिम् ।  
 पित्रोस्तु यावदाशौचं तावत्कुर्याज्जलाञ्जलीन् ॥  
 यद्वा शताञ्जलीन् दद्यात्प्रथमेऽह्नयेकमञ्जलिम् ।  
 द्वितीये त्रीनञ्जलींश्च तृतीये पञ्च सप्त च ॥  
 चतुर्थे पञ्चमेऽह्नयेव नव दद्याज्जलाञ्जलीन् ।  
 एकादशाञ्जलीन् षष्ठे सप्तमे तु त्रयोदश ॥  
 पञ्चदशाष्टमे चैव ततस्सप्तदशाञ्जलीन् ।  
 एकोनविंशतिं दद्युर्दशमे तु शताञ्जलीन् ॥  
 सप्तत्यञ्जलय केचित्त्रीणि सप्त च पञ्च वा ।  
 सप्ताष्टनवसंख्यास्स्युर्द्विदिने तु दशैव तु ॥  
 त्रिरात्राशौचिनः कुर्युः प्रथमे त्रिगदञ्जलीन् ।  
 चत्वारिंशाद्वितीयेऽह्नि त्रिषदद्यादतश्शुचिः ॥  
 सप्तत्यञ्जलिपक्षे तु प्रथमेऽह्नि द्वितीयके ।  
 एकैकविंशति दद्यात्तृतीये शेषतश्शुचिः ॥

इति । प्रचेता अपि—

दिनेदिनेऽञ्जलीन् पूर्णान् प्रदद्यात्प्रेतकारणात् ।

तावद्बुद्धिः प्रकर्तव्या यावात्पितृदस्समाप्यते ॥

तावदञ्जलिबुद्धिः कार्येत्यर्थः । पैठीनसिः—‘स्नात्वा शुचिः  
प्रेतं मनसा व्यायन् दक्षिणाभिमुखस्त्रीनुदकाञ्जलीन्निनयेच्छ  
बदाहप्रभृत्येकादशेऽङ्गि विरमेत्’ इति । वसिष्ठ —‘शरीरम-  
ग्निना संस्कृत्यान्वेक्षमाणा अपोऽभ्यवयन्ति सव्येतराभ्यां  
पाणिभ्यामुदकक्रियां कुर्वीरन्नयुग्मासु दक्षिणामुखा ’ इति ।  
हारीत —‘निर्हृत्य संस्कर्ताऽपो गत्वाऽऽप्लाव्य असौ तृप्यता  
मित्युदकाञ्जलिं निनयति’ इति । शङ्खलिखितौ—‘अथोदक  
क्रिया प्रेतस्य बान्धवा यथावृद्धमुदकमवतीर्य नोत्कर्षेयुरपः\*  
प्रसिञ्चेरन् सकृदक्षिणामुखाः ब्राह्मणस्य उदङ्मखाः प्राङ्मु-  
खाश्च राजन्यवैश्ययोरपसव्यवासोयज्ञोपवीतिन एतत्ते तत’  
इति । कात्यायनः—

तथाऽनवेक्षमेत्यापस्सर्व एव शवस्पृश ।

स्नात्वा सचेलमाचम्य दधुरस्योदक स्थले ॥

गोत्रनामानुवादान्ते तर्पयामीत्यनन्तरम् ।

दक्षिणाग्रान् कुशान् कृत्वा सतिल च पृथक्पृथक् ॥

दिनेदिनेऽञ्जलिं पूर्णं प्रदद्यात्प्रेतकारणात् ।

तावद्बुद्धिश्च कर्तव्या यावात्पितृदस्समाप्यते ॥

इति । प्रचेता —

नदीक्ल तथा गत्वा शौचं कृत्वा यथार्थवत् ।  
 वस्त्र संशोधयेदादौ तत स्नान समाचरेत् ॥  
 सचेलस्तु पुनस्नान्वा शुचिः प्रयतमानसः ।  
 पाषाण तत आढाय विप्रो दद्याद्दशाञ्जलीन् ॥  
 द्वादश क्षत्रियो दद्याद्द्वैश्ये पञ्चदश स्मृता ।  
 त्रिंशच्छूद्रस्य दातव्यान्सतस्त्वं प्रविशेद्गृहम् ॥  
 ततस्नान पुनः कार्यं गृहशौचं च कारयेत् ।

इति । बालानामकृतनामधेयानां न किञ्चित्कर्तव्यमित्याह  
 मनुः—

अजानदन्ता ये बाला ये च गर्भाद्विनिस्सृताः ।

न तेषामग्निसंस्कारो न विधिर्नोदकक्रिया ॥

इति । आपस्तम्ब — “मातुश्च योनिसवन्धिभ्यः पितुश्चासप्त  
 मात्पुरुषाद्यावता संबन्धो ज्ञायते तेषां प्रयतेषूदकोपस्पर्शन  
 गर्भं परिहाप्योपरिसवत्सरान्मातापितरावेव कर्तारश्च भार्याया  
 परमगुरुसस्थाया वाऽऽकालमभोजनमातुरव्यञ्जनानि कुर्वीरन् के-  
 शान् प्रकीर्य पासूनोप्यैकवाससो दक्षिणामुखास्सकृदुपम  
 ज्ज्योतीर्य वाम पीडयित्वोपविशन्त्येव त्रिस्तम्पत्ययं तिल  
 मिश्रमुदकं सगोत्रं नामधेयमुच्चार्योन्सिच्याप्रतीक्षास्तूष्णीं ग्राम  
 मेख यस्त्रिय आहुस्तत्कुर्वन्तीतरेषु चैतदेके ” इति । अमु  
 कगोत्रायामुदकशर्मणे एतत्तिलोदकं ददामीति प्रयोगः । एव-

मुदकं दत्त्वा पृष्ठतोऽनवेक्षमाणा ग्राममभ्येत्य गृहं प्रविश्य यत्स्त्रिय  
आहुस्तत्कुर्वन्ति । इतरेषु भार्यादिभ्योऽन्येष्वपि मृतेष्वाकालम-  
भोजनं कर्तव्यमित्येके आचार्या अतिदिशन्ति, स्वमतं  
तु मातापितृगुरुष्वेव । एवमुक्तविधानेनोदकदानानन्तरं पिण्ड-  
दानं कर्तव्यम् । तदुक्तं ब्रह्मपुराणे—

ग्रामाद्बहिःशुचौ देशे गोमयेनोपलेपिते ।

लौकिकाग्निं प्रतिष्ठाप्य स्नात्वा पात्रेण तेजसा ॥

मृन्मयेनापि कर्तव्यं श्रपणं पितृयज्ञवत् ।

अभिघार्य तमुद्राख्यं पुनरप्यभिघार्य च ॥

पाषाणं पुरनस्थाप्य वाग्यतो दक्षिणामुखः ।

दक्षिणाग्रान् कुशान् स्तीर्य दद्यात्तेषूदकं सकृत् ॥

नामगोत्रे समुच्चार्य पिण्डं दद्यात्समन्त्रकम् ।

पुनस्तिलोदकं दद्यादेवं दशादिनेषु तु ॥

अशक्तौ प्रथमेऽद्वि स्यात्पञ्चमे दशमेऽपि वा ।

त्रिरात्रागौत्र उत्पन्ने त्रयं पिण्डा दशैव वा ॥

उदकं पिण्डदानं च पुनरप्युदकं नयेत् ।

वायसेभ्यो बलिं दद्याद्द्वैवस्वतवरं स्मरन् ॥

अग्नौ जले वा निक्षिप्य स्नात्वा शश्वद्गृहं व्रजेत् ।

ब्राह्मणे दश पिण्डास्स्युः क्षत्रिये द्वादश स्मृताः ॥

वैश्ये पञ्चदश प्रोक्ताः शूद्रे त्रिंशत्प्रकीर्णिताः ॥

इति । शातातपोऽपि—

आर्शाचस्य तु निर्हामे पिण्डान् दद्यादर्शैव तु ।

इति । दशपिण्डनियमनं ब्राह्मणाविषयम् । अत्र पिण्डसंख्या-  
नियमाविशेषो यमेन दर्शितः —

दश पिण्डा ब्राह्मणस्य द्वादश क्षत्रियस्य तु ।

दश पञ्च च वैश्यस्य शूद्रस्य त्रिशदेव तु ॥

इति । स्मृत्यन्तरेऽपि—

नवभिर्दिवसेर्दद्यान्नव पिण्डान् समाहितः ।

दशम पिण्डमुत्सृज्य रात्रिशेषे शुचिर्भवेत् ॥

इति । यत्तु स्मृत्यन्तरं—

सायं प्रातर्द्विजाग्रयाणां पिण्डमप्युदकं ततः ।

विंशतिं पिण्डमुत्सृज्य ब्राह्मणश्शुचितामियात् ॥

इति, तत्तेषां शास्त्रिणा गृह्ये सायं प्रातरित्युक्तं तच्छा-  
स्त्रिणामेव, नान्येषाम् । आशौचनिर्हासपक्षे पारस्करः—

प्रथमे दिवसे दद्यात्त्रीन् पिण्डान् सुसमाहित ।

द्वितीये चतुरो दद्यादस्थिसंचयनं ततः ॥

तृतीये दद्यात्तृतीयेऽह्नि वस्त्रादीन् क्षालयेत्ततः ।

इति । विष्णु —‘प्रेतस्योदकनिर्वापणं कृत्वैकपिण्डं कुशेषु  
दद्यात्’ इति । प्रत्येकमिति शेषः । दद्यादित्युदकदानोपलक्षणं  
पिण्डदानम् । तिलोदकपिण्डदाने विशेषमाह विष्णुः—

तिलोदकं तथा पिण्ड नवश्राद्ध तथैव च ।  
रात्रौ न कुर्यात्सन्ध्यायां यदि कुर्यान्निरर्थकम् ॥

इति । अत्रापकर्षमाह पारस्करः—

गृहीत्वा प्रेतपाषाण गच्छेद्देशविपर्यये ।  
अपकृष्यापि कुर्वीत न त्वेतदवशेषयेत् ॥  
उदकं पिण्डदानं च दशाहाभ्यन्तरं तु यत् ।  
कार्यमेतदशाहे तत्सर्वं पूर्ववदाचरेत् ॥

इति । शिलादिविपर्यये स्मृत्यन्तरं—

आशौचमध्ये पाषाणो यदि नश्येच्छिलान्तरे ।  
पूर्वदत्ताञ्जलीन् दद्यात्पिण्डदानं समापयेत् ॥  
प्रथमेऽहनि यः कर्ता नारी वा पुरुषोऽथवा ।  
आ दशाहं प्रकुर्वीत पिण्डदानोदकक्रिया ॥  
यदि भ्रष्टो मृतो वाऽपि कर्ता अन्यस्समापयेत् ।  
तेनैव कारयेत्पिण्डानुदकं तु सपिण्डकैः ॥

इति । अन्तर्दशाहे दर्शादिसभवे ऋश्यश्रृङ्गः—

आशौचमन्तरा दर्शो यदि स्यात्सर्ववर्णिनः ।  
समाप्तिं प्रेततन्त्रस्य कुर्युरित्याह गौतमः ॥

इति । भविष्यत्पुराणे—

प्रवृत्ताशौचतन्त्रस्तु यदि दर्शं प्रपद्यते ।  
समाप्य चोदकं पिण्डं स्नानमात्रं समाचरेत् ॥

इति । पैठीनसिः—

आद्यैन्दवे तु कर्तव्या पिण्डदानोदकक्रिया ।  
द्विरैन्दवे तु कुर्वाणः पुनश्चावं समश्नुते ॥  
त्रयोदश्या कलामाभ्रतिथौ यस्य मृतिर्भवेत् ।  
नानिक्रम्य सिनीवालीं कुर्यात्तस्योदकक्रिया ॥

भक्तिराः—

चतुर्दशीक्षणमृतस्ततः प्राप्नोत्यमातिथि ।  
पिण्डोदकं दद्याद्दानं तस्मिन्नेवाहनि क्षिपेत् ।  
एकादशेऽहनि श्राद्धं कुर्यादित्यङ्गिरोऽब्रवीत् ॥

इति । एतत्सर्वं मातापितृव्यतिरिक्तविषयम् । तिथिद्वये विशेष-  
णमाह गालवः—

पित्रोराशौचमध्ये तु यदि दर्शस्समापयेत् ।  
तावदेवोत्तरं तन्त्रं पर्यवस्येज्यहात्परम् ॥

इति । स्मृत्यन्तरेऽपि—

पित्रोराशौचमध्ये तु दर्शश्चेत्त्रिदिनात्परम् ।  
तावदेवोत्तरं तन्त्रं समाप्यमिति निश्चयः ॥  
दशाहमध्ये दर्शश्चेत्पिण्डदानं तिलोदकम् ।  
पितृभ्यां तु विनाऽन्येषां दर्शनैव समापयेत् ॥

इति । वसिष्ठः—

अन्तर्दशाहे दर्शश्चेत्तन्त्रं सर्वं समापयेत् ।  
पित्रोस्तु यावदाशौचं तावत्कुर्यादतन्द्रितः ॥



दर्शस्मंक्रमणं वाऽपि दशाहान्तर्यदा भवेत् ।  
 अन्येषां प्रेतकार्याणि समाप्यानीति चापरे ।  
 सा तिथिर्यद्यतिक्रान्ता प्रेतत्वं न च मोचयेत् ॥

इति । गालवः—

अशौचमन्तरा दर्शो यदि स्यात्सर्ववर्णिनः ।  
 पिण्डदानोदकं सर्वमपकृष्य ममापयेत् ॥  
 दद्यादपस्सपिण्डानां समानोदकिनां तथा ।  
 द्विचन्द्रदर्शनात्सद्यः सकलं कर्म नश्यति ॥ इति ॥  
 इति स्मृतिचन्द्रिकाया दहनान्तरकर्तव्यनिरूपणम् ॥

एवमुदकदानानन्तरं बान्धवैराश्वासनं कार्यमित्याह याज्ञवल्क्यः—

कृतोदकान् समुत्तीर्णान् मृदुशाद्वलसंस्थितान् ।  
 स्नातानपवदेयुस्तानितिहासैः पुरातनैः ॥

इति । कात्यायनोपि—

एवं कृतोदकान् सम्यक् सर्वान् शाद्वलसंस्थितान् ।  
 आप्लुत्य पुनराचान्तान् वदेयुस्तेऽनुयायिनः ॥  
 मा शोकं कुरुतानित्ये सर्वस्मिन् प्राणिधर्मिणि ।  
 धर्मं कुरुत यत्नेन यो वस्सह गमिष्यति ॥  
 मानुष्ये कदलीस्तम्भनिस्सारे सारमार्गणम् ।  
 यः करोति स सम्मूढो जलबुद्बुदसंनिभे ॥  
 पञ्चधा संभृतः कायो यदि पञ्चत्वमागतः ।  
 कर्मभिस्त्वशरीरोत्थैः का तत्र परिवेदना ॥

अयमर्थः—जन्मान्तरात्मीयशरीरजनितैः कर्माभिः स्वैः स्वफलोपभोगार्थं पृथिव्यदिपञ्चमहाभूतात्मतया पञ्चप्रकारस्संभृतो निर्मितः कायः यदि फलभोगनिवृत्तौ पञ्चत्वमापन्नं पृथिव्यादिरूपतां प्राप्तः तत्र भवतां किमर्थं परिवेदना, निष्प्रयोजनत्वान्न कार्या । किंच—

गन्त्री वसुमती नाशमुदधिर्देवतानि च ।

फेनप्रख्यः कथं नाशं मर्त्यलोको न यास्यति ॥

उचितमेव शरीराणां मरणमतश्शोको निष्प्रयोजन इत्यर्थः । रोदने दोषमाह स एव—

श्लेष्माश्रु बान्धवैर्मुक्तं प्रेतो भुङ्क्ते यतोऽवशः ।

अतो न रोदितव्यं हि क्रिया कार्या प्रयत्नतः ॥

इति । बान्धवादीनामन्येषां रोदने दोषमाह पारस्कर—

अस्थिसंचयनादर्वाशुदित्वा स्नानमाचरेत् ।

अन्तर्दशाहे विप्रस्य ऊर्ध्वमाचमनं स्मृतम् ॥

विप्रस्य मृतस्य दशाहाभ्यन्तरेऽस्थिसंचयनादर्वागब्राह्मणक्षत्रियादी रुदित्वा स्नानमाचरेत् ।

मृतस्य यावदस्थीनि ब्राह्मणस्य हृतानि तु ।

तावद्यो बान्धवस्तत्र रौति तद्बान्धवैस्सह ॥

तस्य स्नानाद्भवेच्छ्राद्धिः ततस्त्वाचमनं स्मृतम् ।

सचेलस्नानमन्येषामकृते त्वस्थिसंचये ॥

कृते तु केवलं स्नानं क्षत्रविद्भूद्रजन्मनाम् ॥

ब्राह्मणस्य क्षत्रियवैश्यशूद्रमरणविषये रोदने अस्थिसंचयना-  
दर्वाङ्गेकाहमाशौचं सचेत्स्नानं च । अत ऊर्ध्वं स्नानमात्रम् ।  
तथाऽऽह पारस्करः—

अस्थिसंचयने विप्रो रौति क्षत्रियवैश्ययोः ।  
तदा स्नातस्सचेत्स्तु द्वितीयेऽहनि शुद्ध्यति ॥  
कृते तु मंचये विप्रः स्नानेनैव शुचिर्भवेत् ॥

ब्रह्मपुराणेऽपि—

अस्थिसंचयनादर्वाङ्ग्यदि विप्रोऽश्रु पातयेत् ।  
मृते शूद्रे गृह गत्वा त्रिरात्रमशुचिर्भवेत् ॥  
अस्थिसंचयनादूर्ध्वं मासि यावद्विजातय' ।  
अहोरात्रेण शुद्ध्यन्ति वासःप्रक्षालनेन च ॥  
अज्ञाते दिवसेनैव द्रव्यहात् क्षत्रियवैश्ययोः ।  
स्पृशन् विनाऽनुगमनं शूद्रो नक्तेन शुद्ध्यति ॥  
एतत्सर्वं सपिण्डानां विहितत्वाद्यथाविधि ।  
विहितं तु सपिण्डस्य प्रेतनिर्हरणादिकम् ॥  
दोषस्त्वादसपिण्डस्य तत्रानाथक्रिया विना ।  
सपिण्डानामदोषस्त्वादा स्मशानात्तु रोदने ॥  
ऊर्ध्वं प्रेतस्य दोषोऽस्ति त्रिरात्रेणैव बान्धवा ।

इति । शवानुगमने दोषमाह याज्ञवल्क्य —

ब्राह्मणेनानुगन्तव्यो न शूद्रो न क्वचिद्विजः ।  
अनुगम्याम्भसि स्नात्वा स्पृष्ट्वाऽग्निं घृतभुक्छुचि ॥

इति । तदा घृतप्राशनस्य भोजनकार्यावधानेन प्रमाणाभावान्न  
भोजनप्रतिषेध । उक्तं ब्रह्मपुराणे—

सवर्णमृत्तमं वाऽपि भेतस्नेहादिना यदि ।  
कृतेऽनुगमने स्नात्वा स्पृष्ट्वाऽग्निं घृतभुक्लुचिः ॥  
विप्रस्तु क्षत्रिय भेतमनुगम्य तु बन्धुवत् ।  
ततस्स्नात्वाऽनलं स्पृष्ट्वा घृतं प्राश्य दिनं क्षपेत् ॥  
वैश्यानुगमनं कृत्वा पक्षिण्याशौचमाचरेत् ।  
शूद्रानुगमनं कृत्वा त्रिरात्रेण विशुध्यति ॥

इति । विप्रश्शूद्रानुगमने त्रिरात्रमार्गौचं कृत्वा समुद्रगाया  
नद्यां स्नात्वा प्राणायामशतं कृत्वा घृतं प्राश्य शुध्येत् ।  
क्षत्रियवैश्यानुगमने त्वेकाहमार्गौचं, क्षत्रियस्य शूद्रानुगमने पक्षि-  
णी, वैश्यस्य शूद्रानुगमने त्वेकाहं रोदने चैवमिति ॥

इति स्मृतिचन्द्रिकायामातुराश्वासनादितिरूपणम्

## अथास्थिसंचयनम्.

तत्र सवर्तः—

प्रथमेऽह्नि तृतीये वा सप्तमे नवमेऽपि वा ।  
अस्थिसंचयनं कार्यं दिवा तद्गोत्रजैस्सह ॥

इति । पारस्करोपि—

प्रथमैऽह्नि तृतीये वा पञ्चमे सप्तमे तथा ।

अस्थिसंचयनं कार्यं ज्ञातिभिस्सह बान्धवै ॥

इति । विष्णुः—‘चतुर्थे ह्यस्थिसंचयनं कुर्यात्तेषां गङ्गाम्भसि  
प्रक्षेपः’ इति । कात्यायनः—

अपरेद्युस्तृतीये या पञ्चमे सप्तमेऽपि वा ।

नवमे दशमे वाऽपि ह्यस्थिसंचयनं भवेत् ॥

यस्तत्र विधिरादिष्टः ऋषिभिस्सोऽधुनोच्यते ।

स्नानान्तं पूर्ववत्कृत्वा गव्येन पयसा तत ।

सिञ्चेदस्थीनि सर्वाणि प्राचीनावीक्षभाषयन् ॥

शर्मापलाशशाखाभ्यामुद्धृत्यास्थीनि भस्मत ।

आज्येनाभ्यज्य गव्येन सेचयेद्गन्धवारिणा ॥

मृत्पात्रसपुटे कृत्वा सूत्रेण परिवेष्ट्य च ।

श्वध्रं स्वात्वा शुचौ भूमौ निखनेदक्षिणामुखः ॥

पूरयित्वाऽवटं पङ्कपिण्डगैवालसंयुतम् ।

दत्त्वोपरि समं शेषं कुर्यात्पूर्वाह्नकर्मणा ॥

एष एव गृहीताग्रे प्रेतस्य विधिरुच्यते ।

अस्थिसंचयनं यागो देवतानां प्रकीर्तितः ॥

प्रेतीभूतं तथोद्दिश्य यश्शुचिर्न करोति चेत् ।

देवतानां तु यजनं तं शपन्त्यथ देवताः ॥

पूर्वं दग्धास्मशानेषु देवता परिकीर्तिताः ।

तूष्णीं प्रसेक पुष्पं च धूपं दीपं तथैव च ॥

अञ्जनाभ्यञ्जने चैव पानीयमनुलेपनम् ॥

इति । अस्थिसंचयने वारनक्षत्रतिथिविशेषो यमेनोक्तः—

भौमार्कमन्दवारेषु तिथियुग्मेषु चैव हि ।

वर्जयेदेकपादक्षे त्रिपादक्षेऽस्थिसंचयम् ॥

प्रदातृजन्मनक्षत्रे त्रिपादक्षे विशेषतः ॥

इति । ब्रह्मपुराणे—

अनाहिताग्नेर्मरणादाहिताग्नेस्तु दाहत ।

अस्थिसंचयनं कार्यं स्वशास्त्रोक्तविधानतः ॥

विभज्य च त्रिधाऽऽशौचं पूर्वभागे तु कारयेत् ।

मध्यमो मध्यभागस्यातृतीयस्त्वधमस्मृतः ।

अपराह्णं च रात्रिं च वर्जयेत्सर्वथा द्विजः ॥

चन्द्रज्ञवारौ शुभदौ मध्यमौ शुक्रसूर्यजौ ।

शेषास्त्वशुभदा वारा द्विपदानि तु मध्यमाः ॥

त्रिपदक्षणि वज्र्यानि भद्रयोगा तिथिस्तथा ।

गच्छेद्दृढं पुरस्कृत्य स्वशाने दक्षिणामुखः ॥

क्षीरमिश्रोदकैः प्रोक्ष्य शाखया हि शमीजया ।

अङ्गुष्ठोपकनिष्ठाभ्यां पादानां मस्तकावधि ॥

अस्थीन्यादाय कुम्भे वा स्थाप्य गते विनिक्षिपेत् ।

अस्थनां कृत्वा तु संशुद्धिं केशवाद्यैश्च नामाभिः ॥

प्रक्षाल्य पञ्चगव्येन पुष्पाद्यैस्संप्रपूजयेत् ॥

द्विजानुज्ञामवाप्यैव गङ्गायां सुसमाहितः ।  
 उच्चरेद्दोत्रनामानि मङ्कल्पं च यथाविधि ॥  
 अथमर्षणमृक्तेन यर्मायैव नमोऽस्त्विति ।  
 विसर्जयेज्जलेऽस्थीनि यावदस्थीनि तज्जपेत् ॥  
 यावदस्थि मनुष्याणा गङ्गानोयेषु तिष्ठति ।  
 तावद्वर्षसहस्राणि स्वर्गलोके महीयते ॥  
 अजिनाविकसूत्रैश्च क्षौमकौशेयपट्टकैः ।  
 कुशरज्ज्वा दृढ बद्ध्वा पूर्वोक्तविधिना क्षिपेत् ॥

इति । मत्स्यपुराणे—

साङ्गसंस्कारमारभ्य दाहादृहान्तरस्य तु ।  
 प्रथमेऽहि द्वितीये वा तृतीये वा चतुर्थके ॥  
 पञ्चमे सप्तमे वाऽपि नवमे वा शुभे दिने ।  
 ज्योतिर्विदोक्तसमये म्वशाखोक्तविधानतः ॥  
 अस्थिमचयनं कृत्वा तथा तद्गन्धवेदिकाम् ।  
 यवगोधूमपिष्टैर्वा शालिपिष्टैर्नृदाऽपि वा ॥  
 चित्रवर्णैस्तु कुर्वति पूजयेत्तु शिलात्रयम् ।  
 तत्सखिभ्योऽपरः पितृक्रमादप्युदकाञ्जलीन् ॥  
 दत्त्वाऽस्थीनि च गङ्गायां प्रक्षिपेत् भुवि वा क्षिपेत् ।  
 तीर्थान्तरे शुद्धदेगे कुरुक्षेत्रे विमर्जयेत् ॥ इति ॥

इति स्मृतिचन्द्रिकायामस्थिसचयनम्

अथ वपनम् । तच्च दशमेऽहनि कार्यम् । तदाह देवलः—

दशमेऽहनि संप्राप्ते स्नानं ग्रामाद्बहिर्भवेत् ।

तत्र त्याज्यानि वासांसि केशश्मश्रुनखानि च ॥

इति । पारम्करोऽपि—

द्वितीयेऽहनि कर्तव्यं क्षौरकर्म प्रयत्नतः ।

तृतीये पञ्चमे वाऽपि सप्तमे वाऽऽप्रदानत ॥

इति । प्रदानमेकादशाहादिकं श्राद्धम् । प्रदानवचनानियमोऽवग

म्यते । बोधायन —

अनुप्तकेशो यः पूर्वं श्रुत्वा केशान् प्रवापयेत् ।

प्रथमेऽहनि तृतीये वा पञ्चमे सप्तमेऽपि वा ॥

यावच्छ्राद्धं प्रदीयेत तावदित्यपरं मतम् ॥

इति । अत्र पुत्राणां वपन नियतम्,

गङ्गायां भास्करक्षेत्रे मातापित्रोर्गुरोर्मृतौ ।

आधानकाले सोमे च वपनं सप्तसु स्मृतम् ॥

इति वचनात् । तत्र च—

पुत्राभावे तु पौत्रो वा तत्पुत्रः पुत्रिकासुतः ।

केशानां वपनं कृत्वा पैतृमेधिकमाचरेत् ॥

अत्र सपिण्डानां वपनमैच्छिकम् । आपस्तम्बः—‘अनुभाविनां

च परिवापनम्’ इति । अनु पश्चाद्भवन्ति जायन्त इत्यनुभाविनो

भ्रातरः । तेषां श्राद्धदिनादर्वाक्परिवापनं कर्तव्यम् । उक्तं

स्यादृष्टकारेण—



केशान् प्रकीर्य वा पांसूनावपेयुस्सनाभयः ।

शिरसो वपनं कर्तुर्ध्वं तेषां यथेच्छया ॥

इति । तेषां सपिण्डानाम् । गृह्यपरिशिष्टे—

प्रकीर्य केशानित्याहुराचार्यास्तैत्तिरीयकाः ।

तत्क्रिया सामगैर्नोक्ता बह्वृचानां यथा श्रुतिः ॥

बह्वृचानां सपिण्डानामिच्छया केशवापनम् ।

दशमेऽहनि सर्वेषां क्षुरकर्म प्रशस्यते ॥

इति । वपनस्नानमुक्तं स्मृत्यन्तरे—

कूले चतुष्पथे वाऽपि महावृक्षस्य सान्निधौ ।

केशश्मश्रूदिवपनं कुर्युरत्रानुभाविनः ॥

इति । विशेष उक्तस्मृत्यन्तरे—

मातामहापितृव्याणां मातुलाग्रजयोर्मृतौ ।

अथशुराचार्ययोश्चैषां पत्नीनां च पितृष्वसुः ॥

मातृष्वसुर्भगिन्याश्च गर्भवानपि वापयेत् ।

विदेशेऽपि मृतिं पित्रोः श्रुत्वा चैवं गुरोर्मृतिम् ।

कुर्याच्च वपनं सद्यः सचेलस्नानमाचरेत् ॥

इति । यत्तु वचनं—

नोदन्वदम्भमि स्नानं न च श्मश्रुनिकृन्तनम् ।

अन्तर्व्रथाः पतिः कुर्वन् व्रजेत नरकं ध्रुवम् ॥

व्यक्ते गर्भे च सीमन्ते विवाहे क्षौरमाचरेत् ।

क्षौरमा प्रसवान्नोक्तमन्यत्र वचनाद्भवेत् ॥

न विवाहादिने क्षौर प्रशस्तं निशि काम्यया ।  
 पूर्व कर्त्राऽथ कर्तव्य पश्चाद्वा पञ्चमेऽहनि ॥  
 इति, तत् पित्रादिमरणव्यतिरिक्ताविषयम् ।  
 यत्किंचन कृत पापं नृणां केशेषु तिष्ठति ।  
 तस्मात्तु वपनं कार्यं श्राद्धमावश्यकं ततः ॥  
 इति स्मृतिचन्द्रिकाया वपनविषय

### दशमाहकृत्यम्.

अत्र दशमेऽहनि क्रियाविशेषा पारस्करेण दर्शिताः—  
 दशमेऽहनि पूर्वाह्ने क्षुरकर्म यथाश्रुति ।  
 स्नान सचेलमाचम्य गृहागौचं यथोदितम् ॥  
 ज्ञातिबन्धुजनैस्मार्थं गत्वा तत्र महाजलम् ।  
 स्नात्वा धर्मोदकं तूष्णीं पितृयज्ञविवानत ॥  
 दद्यात्पिण्डत्रयं चाधो दक्षिणो यमदैवतः ।  
 मध्ये प्रेताय चोत्सृज्य रौद्रमुत्तरबर्हिषि ॥  
 अज्जनाभ्यज्जने चैव छत्रोपानत्स्त्रगादिकान् ।  
 देवताभ्यस्समुत्सृज्य वारिपूर्णं नव घटम् ॥  
 प्रार्थयेच्च ततो बन्धून् प्रार्थिताश्चोदकाज्जलीन् ।  
 नामगोत्रे समुच्चार्य दद्युस्त्रिरपि वा दश ॥

पाषाणं पुरतस्स्थाप्य यद्वा दर्भास्तृते भुवि ।  
 उपवीतिन उत्थाय पाषाण तु विनिक्षिपेत् ॥  
 जलमध्ये महावृक्षमूले वाऽथ चतुष्पथे ।  
 कुर्युरभ्यञ्जन सर्वे वासासि कुसुमानि च ॥  
 गन्धांश्च मङ्गलान्यन्यान् वृद्धस्त्रीकलशादिकान् ।  
 पुरस्कृत्य गृहं गत्वा प्रागयेयुर्यवौदनम् ॥  
 यदि नष्टो हृतो वाऽपि पाषाणश्च प्रमादतः ।  
 पाषाणमन्यमाढाय पूर्वदत्ताम्बु निक्षिपेत् ॥  
 नवश्राद्धेषु पूर्णेषु कीकसानां च संस्कृतौ ।  
 पूर्वं दशाहादुत्कृष्य पुनर्दहनमाचरेत् ॥  
 एकादशाहमारभ्य यावद्वादशमासिकम् ।  
 कुर्याच्च षोडशश्राद्ध मातुरूध्वं पुनःक्रिया ॥  
 एकादशेऽहनि श्राद्धमेकोद्दिष्ट समाचरेत् ।  
 यदि कार्यं न कुर्वीत पुनस्संस्कारमर्हति ॥ इति ॥  
 इति स्मृतिचन्द्रिकायां दशमाहकृत्यनिरूपणम्

मरणविधिवैशिष्ट्यमुक्तं महाभारते—

स्यादुत्तरायणे यस्य मृतिस्तस्योत्तमा गतिः ।

शुक्लपक्षे च मध्याह्ने कृष्णेऽप्येकादशीदिने ॥

इति । मार्कण्डेयोऽपि—

उत्तरायणगे सूर्ये उत्तमा गतिरुच्यते ।

शुक्लपक्षे मृतिस्तत्र श्रेष्ठा चाह्नि मृतिश्शुभा ॥

श्रेष्ठा तत्रापि मन्त्राहे उभयोरपि पक्षयोः ।  
एकादश्यां मृतिश्रेष्ठा मोक्षदा सर्वकामदा ॥  
यदि भद्रान्विताऽन्याऽपि भानुभौमशेनेश्वरैः ।  
त्रिपादक्षैश्च संयोगे स त्रियोगास्त्रिपुष्करम् ॥  
तत्त्रिपुष्करयोगे तु मृतिर्मृत्यन्तरावहा ॥

इति । गर्ग —

कुजार्काकियुता भद्रद्वित्रिपादक्षसयुता ।  
त्रिपुष्करं भवेत्तेषा यद्वाभ्या तद्विपुष्करम् ॥  
द्वादशैकसमायुक्ता विशाखैकादशीन्दुना ।  
कुजद्वादशके चैव द्वितीया भृगुरोहिणी ॥  
तृतीया बुधमूलेन गुरुषष्ठी शतोदुना ।  
अषाढशनिसप्तम्या सप्तयोगान्त्रिपुष्करा ॥  
यस्मिंश्च पुष्करे योगे यनिष्ठार्तादिपञ्चसु ।  
ज्येष्ठा त्रिपुष्करे योगे ढोपभाग्दहने मृतो ॥  
तद्दोषपरिहाराय स्वर्णदानं समाचरेत् ।  
शवस्य हृदयं स्पृष्ट्वा ततो दहनपार्श्वतः ॥  
हुत्वा तेषु मुखेष्वज्यं हिरण्यशकलं क्षिपेत् ।  
यदि न क्रियते शान्तिस्तत्फलेनाशु नश्यति ॥

इति । ज्योतिःपराशरः—

भद्रे त्रिपादनक्षत्रे भृग्वङ्गारबृहस्पतौ ।  
मरणे दहने चैव तत्कर्म त्रिगुणं भवेत् ॥

प्राड्विवाकादिहस्ताङ्कं मुद्रितं राजमुद्रया ।

सिद्धेऽर्थे वादिनो दद्याज्जयिने जयपत्रकम् ॥

एवमुक्तं जयपत्रं पश्चात्काराख्यमित्याह कात्यायनः—

अनेन विधिना लेख्यं पश्चात्कार विदुर्वृधाः ।

इति । अयं च पश्चात्कारो निर्णयविशेष एव न सर्वत्रेखाह  
स एव—

निरस्ता तु क्रिया यत्र प्रमाणेनैव वादिना ।

पश्चात्कारो भवेत्तत्र न सर्वासु विधीयते ॥

क्रिया साध्यम् । प्रमाणेनैवेति वदंश्चतुष्पाद्यवहार एव पश्चात्कारो  
न द्विपाद्व्यवहार इति कथयति । स्पष्टीकृतं चैतत् बृहस्पतिना—

साध्येत् साध्यमर्थं तु चतुष्पादन्वितं जये ।

राजमुद्रान्वितं चैव जयपत्रकमिष्यते ॥

इति । द्विपाद्व्यवहारे तु भाषोत्तरान्वितं जयपत्रमस्त्येव, पश्चा-  
त्कारस्यैव तत्रासदनुवादकत्वेन प्रतिषेधात् । अन्यदापि जयपत्रं  
तेनैवोक्तं—

अन्यवाद्यादिहीनेभ्य इतरेषां प्रदीयते ।

वृत्तानुवादसंसिद्धं तच्च ख्याज्जयपत्रकम् ॥

इतरेषां हीनवादिनामित्यर्थः । आज्ञाप्रज्ञापनापत्रे द्वे वसिष्ठेन  
दर्शिते—

सामन्तेष्वथ भृत्येषु राष्ट्रपालादिकेषु वा ।

कार्यमादिश्यते येन तदाज्ञापत्रमुच्यते ॥

ऋत्विक्पुरोहिताचार्यमान्येष्वभ्यार्हतेषु तु ।

कार्यं निवेद्यते येन पत्रं प्रज्ञापनाय तत् ॥

इति । बृहस्पतिरन्यदपि राजकीयं प्रसादलेख्याख्यं पत्रमाह—

देशादिकं यस्य राजा लिखितेन प्रयच्छति ।

सेवाशौर्यादिना तुष्टः प्रसादलिखितं हि तत् ॥

इति । अतो राजकीयं पञ्चविधं चतुर्विधमिदनास्थयोक्तमिति

मन्तव्यम् । जानपदं पुनर्व्यासेन निरूपितम्—

लिखेज्जानपदं लेख्यं प्रसिद्धस्थानलेखकः ।

राजवंशक्रमयुतं वर्षमासार्धवासरैः ॥

युतमित्यनुषज्यते । वासरः दिनम् । अन्यदपि लेखयितव्यमित्याह स एव—

पितृपूर्व्ये नामजाती धनिकर्णिकयोलिखेत् ।

द्रव्यभेदप्रमाणं च वृद्धिं चोभयसम्भताम् ॥

उभयसम्भतिः द्रव्यादेरपि विशेषणम् । अत एव याज्ञवल्क्यः—

यः कश्चिदर्थो निष्णातः स्वरुच्या तु परस्परम् ।

लेख्यं तु साक्षिमत्कार्यं तस्मिन् धनिकपूर्वकम् ॥

साक्षिमत् निष्णातार्थज्ञातृभूतमध्यस्थजननामान्वितम् । तथा

कालधनिकऋणिकसाक्ष्यादिलेखनीयस्य यावता विशेषणेन वि-

शेषनिष्ठत्वसिद्धिः तावद्विशेषणान्वितं कार्यमित्याह स एव—

समामासतदर्धाहर्नामजातिस्वगोत्रकैः ।

सब्रह्मचारिकात्मीयपितृनामादिचिह्नितम् ॥

भद्रे तु भूमिदानं स्यात्तिपदर्शे हिरण्यकम् ।  
 वारे वाराधिदैवत्यं वस्त्रदानं प्रशस्यते ॥ इति ॥  
 इति स्मृतिचन्द्रिकायां मरणविधिवैशिष्ट्यनिरूपणम्

अथ दिनाद्याशौचं प्रति कालनिर्णयः पारस्करेणाभिहितः—

दिवा यदि रजन्या वा जननं मरणं तथा ।  
 तद्दिनादिकमाशौचं रजनीं त्रिदिनं स्मृतम् ॥  
 जाते चैव मृते चैव दशरात्रं विशोदनम् ।  
 भूपतेर्द्वादशाहोभिः विंशः पञ्चदश स्मृताः ॥  
 त्रिंशद्दिनानि शूद्रस्य तदर्थं न्यायवतिनः ।  
 निशां भागत्रयं कुर्याद्भौ भागौ पूर्ववासरः ।  
 शेषः परदिनं ग्राह्यं जाते पाके मृते समम् ॥

पाके स्थालीपाके ।

अर्धरात्रादधस्तावे जनने मरणेऽपि वा ।  
 पूर्वमेव दिनं ग्राह्यामित्याह भगवान् यमः ॥  
 ओदयादुदयं यावद्दिनमिहोभिधीयते ।  
 तद्दिनादिकमाशौचमिति वेदविदो विदुः ॥  
 रजोदृष्टिस्तु रात्रौ चेद्विभज्य त्रिविधां निशाम् ।  
 पूर्वभागद्वये पूर्वमूर्ध्वं चेदुत्तरेऽहानि ॥  
 जनने मरणेऽप्येव प्राप्ते स्नावे तथैव च ।  
 अर्धरात्रादधस्ताच्चेत्स्मृतके मृतके तथा ॥

पूर्वमेव दिनं ग्राह्यमूर्ध्वं चेदुत्तरेऽहनि ।  
 रात्रावेव समुत्पन्ने मृते रजसि सूतके ।  
 पूर्वमेव दिनं ग्राह्यं यावन्नाभ्युदितो रविः ॥  
 रात्रिं कुर्यान्निभागां तु द्वौ भागौ पूर्ववासरः ।  
 उत्तरांशः परादिन जातेषु च मृतेषु च ॥

इति । काव्यपः—

अर्धरात्रादधस्ताच्चेन्मृतिं प्रसव एव वा ।  
 पूर्वमेव दिनं ग्राह्यमूर्ध्वं चेदुत्तरेऽहनि ॥

इति । वसिष्ठः—

उदिते तु यदा सूर्ये नारीणां दृश्यते रजः ।  
 जननं वा विपत्तिर्वा यस्याहस्तस्य शर्वरी ॥

इति । रात्रौ रजस्स्रावे जनने मरणे वा सति रात्रिं त्रिधां  
 विभज्य पूर्वभागद्वये तत्पूर्वमेव दिनमित्येकः पक्षः । अर्धरा-  
 त्रादधस्ताच्चेत्पूर्वमेव दिनमित्यन्यः पक्षः । सूर्योदयात्पूर्वं चेत्पूर्व-  
 मेव दिनमित्यपरः पक्षः । मृतीनां समबलत्वाद्देशाचारतोऽत्र  
 व्यवस्था ॥

इति स्मृतिचन्द्रिकायामाशौचं प्रति कालनिर्णयविषयाणि

### उदकदानानर्हाः.

अथोदकदानानर्हानाह—

पाषण्ड्यनाश्रितस्तेनभर्तृभ्यः कामुकादिका ।

सुराप्य आत्मत्यागिन्यो नाशौचोदकभाजनाः ॥



इति । वेदवाह्यालिङ्गेन पाषण्ड्यनर्ह । अनाश्रित सत्यप्यधिकारे अकृताश्रमविशेषपरिग्रह, आनाश्रमीति यावत् । स्तेनसुवर्णादेर्हर्ता । भर्तृघ्नी पतिघातिनी । कामुका कुलटा । सुगपी सुरापानरता । आत्मत्यागिनी कामाद्विषोद्धन्धनादिभिः प्राणत्यागिनी । मनुः—

वृथासंकरजातानां प्रव्रज्यासु च तिष्ठताम् ।

आत्मनस्त्यागिनां चैव निर्वर्तेनोदकक्रिया ॥

पाषण्डमाश्रितानां च चरन्तीनां च कामत ।

गर्भभर्तृद्रुहां चैव सुगपीनां च योषिताम् ॥

इति । परभार्यास्वधर्मोत्पादिता वृथामकरजाता । प्रव्रज्यापित्रादिवहिष्कारेण स्वेच्छयैव वृत्तिः । तथा यमः—

वृथासंकरजातानामाश्रमान्तस्थिताश्च ये ।

दत्तानां चैव कन्यानां निर्वर्तेनोदकक्रिया ॥

चण्डालादुदकात्सर्पाद्व्राह्मणाद्विद्युतस्तथा ।

दंष्ट्रिभ्यश्च पशुभ्यश्च मरणं पापकर्मणाम् ॥

उदकं पिण्डदानं च प्रेतेभ्यो यत्प्रदीयते ।

नोपतिष्ठति तत्सर्वमन्तरिक्षे विनश्यति ॥

नाशौचं नोदकं तेषां न दाहाद्यन्त्यकर्म च ।

ब्रह्मदण्डहतानां च न कुर्यात्कटधारणम् ॥

ब्रह्मदण्डो ब्रह्मशापः अभिचारो वा । कटशब्देन शववहनोपयोगि खट्वादिकमभिधीयते । आपस्तम्बः—

व्यापादयेद्य आत्मानं स्वयमग्न्युदकादिभि ।

विहित तस्य नाशौच नापि कार्योदकक्रिया ॥

इति । विष्णुः—‘ आत्मत्यागिनो नाशौचोदकभागिनः ’ इति ।

गौतमः—‘ गोब्राह्मणहतानामन्वक्षं राजक्रोधाच्चायुद्धे प्रायोऽना-  
शकशस्त्राग्निविषोदकोद्बन्धनप्रपतनैश्चेच्छताम् इति । प्रायो  
महाप्रस्थानम् । अनाशकमनशनम् । ब्रह्मपुराणे—

शृङ्गिर्दंष्ट्रिनखिव्याळविषवद्धिमहाजलेः ।

सुदूरात्परिहर्तव्यै कुर्वन् क्रीडां मृतस्तु यः ॥

नागानां विप्रियं कुर्वन् दग्धश्चाप्यथ विद्युता ।

निगृहीताश्च ये राज्ञा चौर्यदोषेण कर्हिचित् ॥

परादारान् हरन्तश्च रोपात्तत्पतिभिर्हताः ।

अममानैश्च संकीर्णैश्चण्डालाद्यैश्च विग्रहम् ॥

कृत्वा तैर्निहतास्तद्रूचण्डालाश्च समाश्रिता ।

क्रोधात्प्राय विषं वह्निं शस्त्रमुद्बन्धनं जलम् ॥

गिरिवृक्षप्रपातं वा ये कुर्वन्ति नराधमा ।

ब्रह्मदण्डहता ये च ये चैव ब्राह्मणैर्हताः ॥

महापातकिनो ये च पतितास्ते प्रकीर्तिताः ।

पतिताना न दाहस्यान्नाशौचं नान्यकर्म च ।

न चाश्रुपानः पिण्डो वा कार्यं श्राद्धादिकं च न ॥

इति चण्डालादिहतानामयमग्निसंस्कारनिषेधोऽनाहिताग्निविषयः ।

आहिताग्निविषये च ‘आहिताग्निमग्निभिर्दहन्ति यज्ञपात्रैश्च’

इति विहिताग्नियज्ञपात्रै प्रतिपत्तिलोपप्रसङ्गात् । स्मृत्यन्तरे  
चण्डालादिहताहिताग्निमवन्धिनामग्नीनां यज्ञपात्राणां च प्रतिप-  
त्तिर्पर्यन्त विधानात् ।

वैतानं प्रक्षिपेदप्सु ह्यावसथ्य चतुष्पथे ।

पात्राणि तु दहेदग्नौ यजमाने वृथाहते ॥

आत्मनस्त्याग्निनां नास्ति पतितानां तथा क्रिया ।

तेषामपि तथा गङ्गातोये संस्थापन मतम् ॥

इति । बह्विपुराणे—

पाषण्डपातिताना च चण्डालाद्यैर्हतस्य च ।

शृङ्गिदंष्ट्राग्निमपार्थिर्मृताना बुद्धिपूर्वकम् ॥

न कुर्याद्दहनाशोच कृतं चेन्नोपनिष्ठति ।

तेषां शरीर गङ्गाया महानद्यां विनिक्षिपेत् ॥

प्रेताग्नीनासु निक्षिप्य शृङ्गायि च चतुष्पथे ।

दहेत्तु यज्ञपात्राणि शवाना स्पर्शने सति ॥

स्नानालङ्कारवस्त्रार्थरज्जुच्छेदाश्रुपातने ।

महासान्तपनाच्छुद्धिर्ज्ञानात्तप्तं विशोधनम् ॥

मत्याऽभ्यासे तु चान्द्र च पराक पादकृच्छ्रकम् ।

एतेष्वेकैककरणे पादकृच्छ्रं विशोधनम् ।

अज्ञानादुपवासस्स्यात्सचेलं स्नानमेव च ॥

इति । तस्मात्सर्वेषामात्मघातकादीनामीवशेषेण दाहोदकपिण्ड

श्राद्धनिषेधो यावत्संवत्सरम् । पूर्णे संवत्सरे पुत्रादिः प्रेत  
स्य श्राद्धादिकं कुर्यात् । तथा चाह—

विषोद्धन्धनशस्त्राद्यैरात्मनस्त्यागिनामपि ।

विधिं विनैवानशनतोयाग्निपतनैरापि ।

ऊर्ध्वं संवत्सरात्कुर्यात्तमर्चमवौर्ध्वदौहिकम् ॥

इति । संवत्सरादूर्ध्वमपि नारायणबलिं कृत्वा कुर्यात् ।

तथाच व्यामः—

ये मृता पापमार्गेण तेषां संवत्सरात्परम् ।

नारायणबलिं कृत्वा कुर्यादूर्ध्वक्रियां द्विजः ॥ इति ॥

इति स्मृतिचन्द्रिकायामुदकदानानर्हनिरूपणम्

अथ पुनस्संस्कारकालनिर्णय —

बाले वा यदि वा वृद्धे शुक्ले चास्तमुपागते ।

अपूर्वदेवयात्रा च प्रेतकार्याणि वर्जयेत् ॥

बाले वा यदि वा वृद्धे शुक्ले चास्तमुपागते ।

प्रेतकर्म न कार्यं स्यादस्ते च गुरुशुक्रयोः ॥

अतीतकाल श्राद्ध चेत्पुनस्संस्कारमर्हति ।

अर्वाक्रिपक्ष्मात्प्रेतस्य पुनर्दहनकर्मणि ॥

न कालनियमो ज्ञेयो न मौढ्यं गुरुशुक्रयोः ।

सपिण्डनक्रियाकालेऽप्यौर्ध्वदौहिकमाचरेत् ।

गुरुभार्गवमौढ्यादिदोषस्तत्र न विद्यते ॥

एतत् मृतसंवत्सरविषयम्—

चतुर्दशीं तिथिं नन्दां भद्रां शुक्रवारवासरो ।  
 त्रिपुष्करादिदुष्टक्षान् द्वयद्विभ विषमाद्विभम् ॥  
 वमृत्तरार्धतः पञ्च त्रिपदक्षे द्विपुष्करे ।  
 पौष्णब्रह्मभयोर्भूयाद्दहनात्कुलनाशनम् ॥  
 दिनोत्तरार्धे तत्कर्तुश्चन्द्रतारावलान्विते ।  
 यत्पुनर्दहनं चोक्त्वा श्राद्धकालमथोच्यते ॥  
 त्रिपक्षे वा त्रिमामे वा षण्मासे युग्मपक्षके ।  
 एष्वेव कालेष्वेतान्यप्येकोदिष्टानि षोडश ॥

श्राद्धकालाविरोधेन पुनस्संस्कारकर्मापि कार्यमेव—

कृत्तिकासु च नन्दायां भृगुवारे त्रिजन्मसु ।  
 प्रेतकार्यं न कर्तव्यं कुलभयकरं भवेत् ॥  
 सकृन्महालये काम्ये न्यूनश्राद्धे नवेपु च ।  
 अतीतकालविषये चैतत्सर्वं विचिन्तयेत् ॥  
 इति स्मृतिचन्द्रिकाया पुनस्संस्कारकालनियम



अथ पालाशविधिः.

तत्र स्मृत्यन्तरम्—

शरीराणि न विन्देरन् देशान्तरमृतस्य चेत् ।  
 पलाशपर्णवृन्तैस्तु कुर्यात्तत्प्रतिरूपकम् ॥

दद्याच्छिरस्यशीखरं ग्रीवाया तु दशैव तु ।  
 उरसि त्रिशतं दद्याद्विंशति जठरे तथा ॥  
 बाह्वोर्द्वयोश्शतं दद्यादङ्ग बाह्वङ्गुलीषु च ।  
 द्वादशार्धं वृषणयोरष्टार्धं शिश्ने एव तु ॥  
 ऊर्वोर्द्वयोश्शतं दद्यात् पृष्ठार्धं जानुजङ्घयोः ।  
 दश पादाङ्गुलीषु म्युरूर्णामूत्रेण बन्धयेत् ॥  
 स्नाप्यालकृत्य तद्रूपं कुर्यात्तस्याभिमर्शनम् ।  
 दद्यात्पुत्रोऽथवा भ्राताऽप्यन्यो वाऽपि च बान्धवः ।  
 यथा दहनमस्कारस्तथा कार्यं विचक्षणे ॥

इति । हारीतेनापि पलाशवृन्तमख्या दर्शिता—  
 देशान्तरगते विप्रे विपन्ने कालपर्ययात् ।  
 शरीरनाशकल्पस्यादाहिताग्नेविशेषतः ॥  
 कृष्णाजिनमथास्तीर्य पुरुषाकृतिमेव च ।  
 त्रीणि पष्टिगतं वृन्ता पलाशानां समाहिता ॥  
 दद्याच्छिरस्यशीखरं ग्रीवाया च दशैव तु ।  
 बाहुभ्यां तु शतं दद्यादङ्गुल्योर्दशं चैव तु ॥  
 उरसि त्रिशतं दद्याज्जठरे विशतिं तथा ।  
 दद्यादष्टौ वृषणयो पञ्च मेहे तु विन्यसेत् ॥  
 ऊरुभ्यां तु शतं दद्यात्त्रिंशतं जानुजङ्घयोः ।  
 दश पादाङ्गुलीषु स्युरेतत्प्रेतविकल्पनम् ॥  
 पात्राणां चमसादीनां निर्णयं कथ्यतेऽधुना ।

अनुलोमानि सर्वाणि पात्राणि प्रयुनक्ति हि ॥  
 ध्रुवां तु दक्षिणे हस्ते स्फ्यं जुहूं च निधापयेत् ।  
 क्षिपेदुपभृतं सव्य उरासि स्रक्सुवारणीन् ॥  
 मुखेऽग्निहोत्रहवणीं क्षिपेन्नासिकयोस्तुवौ ।  
 अक्ष्णोर्हीरण्यशकले सुचौ वा कर्णयोः क्षिपेत् ॥  
 प्राशित्रं..... हन्वोरुलूखलम् ।  
 मुसलं च तथा दत्सु ग्राव्णो यदि भवेत्तदा ॥  
 कपालानि विनिक्षिप्य शिरस्येकं ललाटके ।  
 पिष्टसंयमनीं पात्रीमुदरे तु विनिक्षिपेत् ॥  
 आज्यस्थालीं क्षिपेन्नाभ्यां शूर्पं छित्त्वा तु पार्श्वयोः ।  
 पक्षयोश्चैव सान्नाय्यकुभौ यदि हि संनयेत् ॥  
 शिश्रेऽश्मानं ततो दद्यादण्डयोर्दृष्टदुपले ।  
 स्थापयेत्पृष्ठतश्शम्यां दक्षिणस्थानपादतः ॥  
 स्थालीं चैवाग्निहोत्रस्य अन्वाहार्यस्य चैव हि ।  
 उत्तरस्यां विनिक्षिप्य कूर्चं च शिरसि क्षिपेत् ।  
 दाहात्तु शवसंस्कारे पुनः कार्यं त्वयं विधिः ॥  
 इति । आहिताग्निरणग्रहणमनाहिताग्निरप्युपलक्षणम् । उक्तं च  
 कात्यायनेन —

आहिताग्निर्यथान्यायं दग्धव्यस्त्रिभिरग्निभिः ।  
 अनाहिताग्निरप्येवं स्वेनौपास्येन बह्विना ॥  
 पात्राणां चयनस्थाने होमपात्रं विनिक्षिपेत् ॥

इति । पराशरगतैमादिभिरुक्तन्यूनाधिकयोर्विकल्पः । आ-  
हिताग्नादीनां पलाशवृन्तसरुयावस्थापकहेत्वभावाद्विकल्पो  
दृष्टव्यः ॥

इति स्मृतिचन्द्रिकाया पालाशविधि

दुर्मृतस्याहिताग्नेर्विशेषमाह पास्कुर —

चण्डालेन श्वपाकेन गोभिर्विप्रैर्हृतो यदि ।  
आहिताग्निश्च यो विप्रो विषेणाकर्षितोपि वा ॥  
दहेत्त ब्राह्मणं विप्रो लोकाग्नौ मन्त्रवर्जितम् ।  
दग्धमस्थि पुनर्गृह्य क्षीरैः प्रक्षालयेत्ततः ।  
पुनर्दहेत्स्वाग्निना तु स्वतन्त्रेण यथाविधि ॥

स्वतन्त्रेण स्वशास्त्रोक्तेन विधिना । हारीतः—

ब्राह्मणेन वधे प्राप्ते चण्डालस्य करेण वा ।  
आत्मना शस्त्रनिर्घाते शूद्रवदाहयेद्विजम् ॥  
दग्धमस्थि पुनर्गृह्य विप्राणामनुशासनात् ।  
क्षीरैः प्रक्षालनं कृत्वा तदस्थि प्रेतवदहेत् ॥  
पुनर्दहनमन्त्रैश्च यथाविधि समाचरेत् ।  
एवमेव विधिं कुर्यान्मरणे गर्हितस्य च ॥  
प्राजापत्यत्रयं कुर्यात्पुत्रादिः प्रेतशुद्धये ।  
प्रक्षाल्य स्नापयित्वा तु अवधर्मेण दाहयेत् ॥



कुशैः पलाशैर्वध्वा न प्रच्छाद्यैव च वामसा ।

नीत्वा म्मशान कुर्वीत पात्रमचयनादिकम् ॥

चान्ववैस्तु यथान्याय द्वितीये मञ्चयस्मृतः ।

तृतीये तूदक दत्त्वा चतुर्थे श्राद्धमाचरेत् ॥

इति । इदं कृच्छ्रत्रय प्रमादमृतस्यात्यन्ताशक्तपुत्रविषयम् ।

शक्तस्य तु—

ब्राह्मणादुदकान्सर्पाद्गोभि पशुमृगादिभि ।

उद्धन्वनोदकविषैस्सर्पाद्युपलवैद्युतैः ॥

प्रमादमरणे चान्द्र तप्तकृच्छ्रत्रय तथा ।

यद्वा पण्मासकृच्छ्राणि गा दद्याद्दश पञ्च वा ॥

विधिवद्दहन कुर्यादुदकं श्राद्धमेव च ॥

इति । पुत्रादिः कृत्वेति शेष । इत्यादिदुर्मृतिप्रायश्चित्ताविषयक-  
बहुवचनविरोधप्रसंगाद्विकल्प । द्वितीयेऽस्थिसंचयन, त्रिरात्रा-  
शौचमित्याद्याहिताग्निमातापितृव्यनिरिक्तविषयम् । आहिताग्नेस्मं-  
स्कारमारभ्याशौचग्रहणं कार्यं अनाहितोर्गर्मरणप्रभृति । तदुक्तं—

अनग्निमन उत्क्रान्तेस्साग्नेस्संस्कारकर्मणः ।

शुद्धिस्संचयन दाहान्मृताहातु यथाविधि ॥

इति । 'साग्नेस्संस्कारकर्मणः' इति श्रवणादाहिताग्नौ पितरि  
देशान्तरमृते सति यावद्विधिना संस्कारस्तावत्पुत्रादीनां स-  
ध्यादिलोपो नास्त्येव । अनेन वचनेनाहिताग्नेर्विधिवद्दहनाभावे  
आशौचग्रहणं नास्त्येवेत्यनुसंधेयं, दाहादारभ्येति वचनात् ॥

अनग्निमत उत्क्रान्तेराशौचं हि द्विजातिषु ।  
दाहादग्निमतो विधाद्विदेशस्थे मृते सति ॥

तथा—

विदेशस्थे मृते यावद्विधिना नैव मस्कृतिः ।  
पुत्रादीनां तु संध्यादिकर्मलोपो न विद्यते ॥  
आहिताग्नेस्तु विधिवद्दाहान्तं नास्ति चेत्तदा ।  
आशौचग्रहणं नास्ति दाहाद्याशौचमिष्यते ॥

पारस्करोऽपि—

आहिताग्नेस्तु दहनाद्दशाहाशौचमिष्यते ।  
अनाहिताग्नेर्मरणात्पुनर्दाहो यदा भवेत् ॥  
अशौचे वर्तमाने चेत्तच्छेषेण विशुध्यति ।  
गते त्वाशौचदिवसे पुनर्दाहो यदा भवेत् ॥  
मरणादि गृहीतस्य त्रिरात्राच्छुद्धिरिष्यते ।  
अगृहीतस्य पुत्रस्य संपूर्णाशौचमेव हि ॥  
दुर्मृतानां द्विजातीनां दशाहान्तर्वहस्तु वा ।  
नाशुद्धिर्नैव चाशौचं शुद्धिं लब्ध्वा प्रदाहयेत् ॥  
तदादि चोदकं पिण्डमाशौचं श्राद्धमेव च ॥

इति । बृहस्पतिः—

आशौचे वर्तमाने तु पुनर्दाहक्रिया यदि ।  
तच्छेषेणैव शुद्धिस्त्यादतीते सूतकं भवेत् ॥

दशाहादि यथावर्णं पित्रोराशौचमाचरेत् ।  
 सपत्नीना मिथो ज्ञेयं दम्पत्योश्च परम्परम् ।  
 मपिण्डानां त्रिरात्र स्यादित्युवाच प्रजापतिः ॥

इति । वसिष्ठः—

प्रमीतपितृकः पुत्र और्ध्वदैहिकमाचरेत् ।  
 यदि कर्तुमशक्तश्चेदाशौचनियमान्वितः ॥  
 आ दशाहादथोर्ध्वं वा यदा कार्यक्षमस्तदा ।  
 त्रिरात्रं समातिक्रम्य श्राद्धं कुर्याद्यथाविधि ॥  
 दाहकस्यैतदाशौचमितरेषां न विद्यते ।  
 कालातिपत्तिविषये यद्यर्वागपि तत्समम् ॥

इति । अर्वाक् सूतकादर्वाक् शेषाशौचसमकालमित्यर्थः । स-  
 पत्नीना दम्पत्योश्च मिथ इति यदुक्तं तत्पुत्रहीनविषयमित्यनुसंधे-  
 यम् । पराशरः—

ऊर्ध्वोच्छिष्टमधोच्छिष्टमन्तरिक्षमृतौ तथा ।  
 कृच्छ्रत्रयं प्रकुर्वीत आशौचमरणेऽपि च ॥  
 निमित्तद्वितये प्राप्ते प्राजापत्यार्थमाचरेत् ।  
 सर्वेष्वपि निमित्तेषु कुर्यात्पञ्चदशापि च ॥

इति । अन्यत्सर्वमात्मघातप्रायश्चित्ते वक्ष्यते ॥

इति स्मृतिचन्द्रिकायामाहिताग्निदुर्मरणादिविषयाणि

देशान्तरमृतस्य मृताहाद्यपरिज्ञाने कर्तव्यमाह पराशर —

देशान्तरगतो विप्रः प्रवामात्कालकारितात् ।

देहनाशमनुप्राप्तः स्थितिर्न ज्ञायते यदि ॥

कृष्णाष्टमी त्वमावास्या कृष्णा वैकादशी च या ।

उदक पिण्डदानं च तत्र श्राद्ध समाचरेत् ॥

इति । दहनाशौचं विना कृष्णाष्टम्यादिषु त्रिषु पिण्डोदकदाना-  
संभवाद्देहनौशाचस्वीकारोपि तत्र विवक्षित इति गम्यते ।  
द्विविधो हि देशान्तरमृतः, कृतसंसारोऽकृतमस्कारश्चेति । कृत-  
मंस्कारश्चाशौचान्ते वक्ष्यते । अकृतमंस्कारोऽपि द्विविधः, मरण-  
दिवसज्ञानाज्ञानभेदात् । यस्य हि मरणदिवसो ज्ञातः तस्य  
प्रत्याब्दिकादिश्राद्धं तद्दिन एव कर्तव्यम् । अन्यदिवसे पुनर्देह-  
नमाशौचग्रहणं च । पिण्डोदकादिदानं त्वनिषिद्धदिननक्षत्र-  
वारादिकं प्रत्यालोच्य तन्मृतप्रेतं, स्मृतिपुराणशिष्टाचाराणां तथा  
प्रवृत्तत्वात् । स्मृत्यन्तरे—

महागुरुनिपाते तु आर्द्रवस्त्रोपवासिना ।

अतीतेऽब्देऽपि कर्तव्यं प्रेतकार्यं यथाविधि ॥

गृहीत्वाऽऽशौचनियमं केशश्मश्रुनिकृन्तनम् ।

आदशाहात्प्रतिदिनं यथाविध्युदकाच्छुचि ॥

एकादशाहे संप्राप्ते सपिण्डीकरणं भवेत् ।

अन्येषां भ्रातृपूर्वाणां प्रतिश्राद्धं तिलोदकम् ॥

कृतसंस्कारकस्येदमकृतस्याधुनोच्यते ।  
 समीपस्यासमीपस्य प्रेतकर्म द्विधा स्मृतम् ॥  
 समीपस्य च संस्कारे दिनं नैव विशोधयेत् ।  
 आशौचदिनमध्ये तु पुनस्संस्कारमाचरेत् ॥  
 शोधनीयं दिनं तत्र यथामम्भवमादरात् ।  
 आशौचविनिवृत्तौ चेत्पुनस्संस्क्रियते मृतः ॥  
 संशोध्यैव दिनं ग्राह्यमूर्ध्वं संवत्सराद्यदि ।  
 प्रेतकार्याणि कुर्वन् स्याच्छ्रेयस्तत्रोत्तरायणम् ।  
 कृष्णपक्षश्च हि तथा वर्जयेन्त्रिपदक्षकान् ॥

इति । कात्यायनः—

प्रत्यक्षशवसंस्कारे दिनं नैव विशोधयेत् ।  
 निर्दिष्टकालवीक्षाया शवः पर्युषितो भवेत् ॥  
 दग्धं पर्युषितो यैस्तु पुत्रमित्रैश्च बन्धुभिः ।  
 महाभयप्रदस्तेषां तिथ्यादीन्नैव शोधयेत् ॥  
 दिवा वा यदि वा रात्रौ शवास्तिष्ठति कुत्रचित् ।  
 तत्पर्युषितमित्याहुर्दहने तस्य का गतिः ॥  
 पञ्चगव्येन संस्नाप्य प्राजापत्यं समाचरेत् ।  
 पूतिगन्धैस्तथा क्लिप्ते स्नाप्य गोमयवारिणा ॥  
 ब्राह्मणैरभ्यसृजातस्तप्तकृच्छ्रं समाचरेत् ।  
 क्रिमिरुत्पद्यते यस्य श्वपाकैश्चापि दूषितः ॥  
 कृत्वा तु पूर्ववत्स्नानं सर्पिषा मधुना ततः ।

पुण्याद्विरभिषिच्याथ सेचयेद्गन्धवारिणा ॥  
गा दत्त्वा द्विजमुख्याय तप्तकुच्छं समाचरेत् ।  
इति । एतत्सर्वं दुर्मरणप्रायश्चित्ते वक्ष्यते ॥  
इति स्मृतिचन्द्रिकाया मृताहाद्यपरिज्ञानविधिः ।

अथाशौचान्तर पुण्याहवाचनं कार्यम् । संवर्त —

आशौचे निर्गते कुर्याद्ब्रह्मार्जनलेपने ।  
मवासा जलमाप्लुत्य शुद्धः पुण्याहवाचनेः ॥

वमिष्ठोऽपि—

आशौचान्ते तु कर्तव्य ब्राह्मणस्याभिषेचनम् ।  
ऋग्भिर्यजुर्भिश्छन्दोगैरब्लिङ्गे पावमानिकैः ।  
आशिषश्च गृहीत्वाऽथ श्राद्धकर्म समाचरेत् ॥

इति । व्यासोऽपि —

सपूज्य गन्धपुष्पाद्येर्ब्राह्मणान् स्वस्ति वाचयेत् ।  
धर्मकर्मणि मकल्पे संग्रामेऽद्वुतदर्शने ॥  
यज्ञार्थे च प्रतिष्ठादौ सर्वमंस्कारकर्मसु ।  
शुद्धिकामस्तुष्टिकप्रश्रेयःकामश्च नित्यशः ॥

इति । यमोऽपि —

पुण्याहवाचनं चैव ब्राह्मणस्य विधीयते ।  
एतदेव त्रिरोक्कारं कुर्यात् क्षत्रियवैश्ययो ॥

मन्त्रवर्जं तु शूद्राणां कुर्यात्पुण्याहमस्त्विति ।  
 वचनं नैव विप्रस्य वृद्धिरस्ति त्रिवाचकम् ॥  
 इति । काश्यपापस्तम्बौ—‘लोकेषु भूतिकर्मस्वेव तदानीं च वा-  
 क्यानि स्युः पुण्याह स्वस्त्यृद्धिरस्त्विति’ इति । एतत्सर्वं गृह्य-  
 सूत्रे स्पष्टं चोदीरितम् ॥

इति स्मृतौचान्द्रिकायामाशौचान्ते पुण्याहवाचनविधिः

### अथैकोद्दिष्टविधिः.

तत्र मरीचि —

आशौचान्ते ततस्सम्यक्पिण्डदानं समापयेत् ।

तत्र श्राद्धं प्रदातव्यं सर्ववर्णेष्वयं विधिः ॥

इति । ततः आशौचानन्तरमेकादशेऽहनि ब्राह्मण एकोद्दिष्टं  
 कुर्यात् । एकादशेऽहन्येकोद्दिष्टं कुर्यादिस्यं विधिः क्षत्रि-  
 यादिष्वपि वर्णेषु समान इत्यर्थः । नन्वाशौचसमाप्त्यनन्त-  
 रमेकोद्दिष्टविधिः सर्वेष्वपि वर्णेषु किं न स्यात् ? एकाद-  
 शेऽहनि क्षत्रियादीनामधिककालाशौचिनां शुद्ध्यभावात् ।  
 ‘शुचिना कर्म कर्तव्यम्’ इति शुद्धे कर्माङ्गत्वविधानात् ।  
 अथ—

आशौचे निर्गते कुर्याद्गृहमार्जनलेपने ।

इत्याशौचानन्तरं गृहशुद्धिः । मैवं, सूतकान्ते पुण्याहवाचन

मिति मायारण्येनोपक्रम्य एकादशेऽहन्येकोद्दिष्टस्य विष्णुनाऽ-  
भिहितत्वात् । तथा—

आद्यं श्राद्धमशुद्धोऽपि कुर्यादेकादशेऽहनि ।

कर्तुंस्तात्कालिकी शुद्धिरशुद्धः पुनरेव सः ॥

इति शङ्खवचनेन आशौचमध्ये एकादशेऽहन्येकोद्दिष्टविधाना-  
च्च । नन्विदममञ्जस—

एकादशेऽह्नि यच्छ्राद्धं तत्सामान्यमुदाहृतम् ।

चतुर्णामपि वर्णानां सूतकं तु पृथक्पृथक् ॥

अस्यायमर्थः—आशौचानन्तरदिने यच्छ्राद्धं विहितं तच्चतु-  
र्णामपि वर्णानां साधारणं न ब्राह्मणस्यैवेति । कथं तर्हे-  
कादशाहशब्दस्योपपत्तिरिति चेत्, लक्षणयाऽऽशौचानन्तर-  
दिनपरत्वोपपत्तेः । अत्रोच्यते—एकादशाहकालविशिष्टैको-  
द्दिष्टश्राद्धं चतुर्णामपि वर्णानां विधीयते ‘न विधौ पर-  
शब्दार्थः’ इति न्यायेनैकादशाहशब्दस्य लक्षणया आशौ-  
चानन्तरदिनपरत्वानुपपत्तेः । सति मुख्ये वृत्त्यन्तरकल्पनाया  
अन्याय्यत्वाच्चैकादशाह एव क्षत्रियादिभिरप्येकोद्दिष्टश्राद्धं कर्त-  
व्यम् । नन्वेकादशेऽहनि क्षत्रियादीनां शुद्ध्यभावाच्छ्राद्धाधि-  
कारो नास्तीति चेत्, न ‘कर्तुंस्तात्कालिकी शुद्धिः’ इति  
तात्कालिक्याशुद्धेस्सत्त्वात् । यत्तु शङ्खवचनस्य आशौचमध्ये  
आशौचान्तरप्राप्तावेकोद्दिष्टमेकादशेऽहन्यशुद्धोऽपि कुर्यादिति विष-  
यविशेषे तान्पर्यमुच्यते, तन्न, तत्रापि शुद्ध्यभावादित्यस्य चोद्यस्य



समानत्वात् । सामान्येन प्रवृत्तस्य शङ्खवचनस्य विना कारणं विशेषपरत्वे संकोचकाभावाच्च । यदुक्तं—‘अथाशौचाप-  
गमे’ इति सामान्येन प्रक्रम्य विष्णुनैकोद्दिष्टविधानादाशौचा-  
नन्तरमेव सर्वैरेकोद्दिष्टं कर्तव्यमेवेति । तन्न, विष्णुवचनस्य  
दशाहाशौचित्राह्मणविषयत्वेनोपपत्तेः । तस्मादेकादशाहे क्षत्रि-  
यादिभिरप्येकोद्दिष्टश्राद्धं कर्तव्यमिति सुष्ठुक्तम् ।

व्यास —

सूतकानन्तरं कुर्यादेकोद्दिष्टद्वयं बुध ।

सूतके पतिते चापि स्तनत्रं नातिलङ्घयेत् ॥

इति । स्ववन्त्रं नवश्राद्धादन्यत्, नवश्राद्धं च नवमिश्राद्धयम् ।  
गौतमश्च—

ब्राह्मणं भोजयेदाद्ये होतव्यमनलोऽपि वा ।

पुनश्च भोजयेद्विप्रं द्विरावृत्तिर्ववेदिति ॥

स्वतन्त्रैकोद्दिष्टमाशौचमध्येऽपि कार्यमेव । यत्तु—

पित्रोस्तु पितृपूर्वत्वं सर्वत्र श्राद्धकर्मणि ।

इति, तत् स्वतन्त्रैकोद्दिष्टव्यतिरिक्तनवमिश्रादिसर्वश्राद्धविषयम् ।  
एकादशेऽहर्नात्यनेनैकादशाहव्यतिरिक्तनवमिश्रादि आशौचविघ्न-  
सभवे विघ्नोपशमनानन्तरमेव कार्यम् । एकादशेऽहनि स्वतन्त्रै-  
कोद्दिष्टातिक्रमे दोषो बृहस्पतिना दार्शित —

एकादशाहे यच्छ्राद्धमेकोद्दिष्टं समाचरेत् ।

यादि कार्यं न कुर्वीत पुनस्संस्कारमर्हति ॥

इति । एकादशेऽहनि षोडशानामाद्यस्य तु कालान्तरविधाना-  
दाशौचविघ्नमभवे न कर्तव्यम् ।

एकादशाहे त्वाद्यस्य संकटे तु यदा भवेत् ।

द्वादशाहेऽपि कर्तव्यं त्रयोविंशदिनेऽपि वा ॥

इति । अत्रैकादशेऽहन्येकादशब्राह्मणभोजनं प्रेतोद्देशेन कर्तव्यम् ।  
तदाह सप्तत्रयः—“एकादशेऽहनि प्रेतार्यं ब्राह्मणानेकादशा-  
मन्त्रं च नानाभक्ष्यान्नरमविन्यासैराशयित्वा विधिवत्पिण्डदानं  
वासोहिरण्यकांस्योपानच्छत्रोदकुम्भदक्षिणा गुणवति विप्रे वा  
दद्यात्” इति । विप्राभावेऽग्नौ कार्यम् । तथाऽऽह काश्यप —

एकोद्दिष्टे तु सप्राप्ते विप्राभावे कथं भवेत् ।

अभ्यर्च्यं मुसमिद्धेऽग्नौ पायसं जुहुयाद्भविः ॥

पौरुषेण तु सूक्तेन द्वात्रिंशद्द्राससमितम् ॥

इति । व्यासोऽपि—

एकादशभ्यो विप्रेभ्यो दद्यादेकादशेऽहनि ।

रुद्रमुद्दिश्य कर्तव्यं रुद्रपीतिकरं हि तत् ॥

इति । अस्य देशाचारतो व्यवस्था । शातातपश्च—

एकादशसु विप्रेषु रुद्रमुद्दिश्य भोजयेत् ।

प्रेतत्वस्य विमोकार्थं मधुक्षीरघृताशनैः ॥

इति । अस्य विषयान्तरमाह प्रचेता.—

विहिते च वृषोत्सर्गे त्वलाभे शक्यमभवे ।

प्रेतत्वस्य विमोकार्थं रुद्रानेकादशाशयेत् ॥ इति ॥

इति स्मृतिचन्कियामेकोद्दिष्टविधि

## वृषोत्सर्गविधिः.

एकादशेऽहनि वृषोत्सर्गं कर्तव्यं । तत्र पुराणम् —

उत्सृजेत्संभवे नीलं लोहितं कृष्णमेव वा ।

मृतो न पश्येन्नरकं गोघाती ब्रह्महाऽपि वा ॥

पुत्रो वा भ्रातृपुत्रो वा मृतस्यैकादशेऽहनि ।

उत्सृजेद्दृषभं नीलं यथावर्णमसंभवे ॥

प्रेतत्वात्प्रविमुच्यन्ते महापातकिनो नराः ।

इति । व्यासः—

एकादशेऽहनि सप्राप्ते प्रेतस्य स्वर्गसाधनम् ।

वृषमेकं समुत्सृज्य श्राद्धे विप्राश्च भोजयेत् ॥

इति । काश्यपः—

नीलं वाऽप्यथवा कृष्णं मृतस्यैकादशेऽहनि ।

वृषं पापविशुद्धयर्थं रुद्राणामनुशामनात् ॥

होमकर्मसमायुक्तं रुद्रप्रीतिकरं त्यजेत् ।

विप्रो वा क्षत्रियो वाऽपि वैश्यश्शूद्रोऽपि वा तथा ॥

वृषहीनो मृतो याति रौरवं तमसाऽऽवृतम् ।

पतिपुत्रवती नारी मृता चेज्जीवभर्तृका ॥

पातिव्रसेन तल्लोकं वृषहीना न गच्छति ।

सप्तजन्मकृतं पापं यद्बाल्ये यच्च वार्षिके ॥

तक्षणादेव नश्येत् वृषोत्सर्गे पितुः कृते ।  
 अशौचे निर्गते पुत्रो नीलं वृषमलकृतम् ॥  
 पितृनुद्दिश्य रुद्राय होमकर्मसमन्वितम् ।  
 उत्सृजेद्य रुद्रस्य लोकं यात्यत्र मानव ॥

इति । यत्तु वचनं—

पतिपुत्रवती नारी म्रियते चेद्वयो पुरा ।  
 वृषं नैवोत्सृजेत्तस्या गामेका तु समुत्सृजेत् ॥  
 इति, तत् वृष गा चोत्सृजेदिति शक्ताविषयम् । अशक्त  
 पतिपुत्रवतीविषये वृषोत्सर्गमेव कुर्यात् । व्यासः—

पतिव्रता बन्धुमती पुत्रिणी सुभगा मृता ।  
 नोत्सृजेद्वृषमेकं तु सहगामुत्सृजेद्वृषम् ।  
 वृषमेकं तु नीलं वा रुद्रमुद्दिश्य सत्यजेत् ॥

इति । वसिष्ठ —

एकादशेऽहि संप्राप्ते यस्य नोत्सृज्यते वृषः ।  
 पिशाचत्व स्थिरं तस्य दत्तैः श्राद्धशनैरपि ॥

इति । लोकाक्षि.—

एकादशे वृषोत्सर्गमाहि कुर्वीत यत्नतः ।  
 पतिपुत्रवती नारी म्रियते चेद्वयोः पुरा ॥  
 वृषं नैवोत्सृजेत्तस्या इति यत्तदसाप्तम् ।  
 न स्त्रियश्च वृषोत्सर्गं भर्ता कुर्यात्कदाचन ॥  
 सस्कर्ता तु स्वयं चेत्स्यात्पुत्रहीना भवेद्यदि ।

अन्यो वा तन्नियोगेन दाहादि श्राद्धमाचरेत् ॥  
 वृषं रुद्रान् वनूस्त्यक्त्वा सपिण्डीकरणावाधि ।  
 तत्कुर्याद्यदि मोहेन कुलक्षयकर भवेत् ॥  
 सम्कर्ता यदि पुत्रस्त्वाहृषं नील समुत्सृजेत् ॥  
 इति । अत्र पुत्रग्रहणं भ्रातृपुत्रविषयम् । नीलवृषलक्षणमुक्त  
 शानातपेन--

लोहितो यस्तु वर्णेन मुखे पुच्छे च पाण्डर ।  
 श्वेत खुरविषाणाभ्या स नीलो वृष उच्यते ॥  
 शूलं चक्रं तथाऽन्यद्वा लाञ्छनं तस्य कारयेत् ।  
 यस्य देवस्य यो भक्तस्स तच्चिह्नं च कारयेत् ॥  
 स्वर्गकामो वृषोत्सर्गे नान्दीमुखविधानतः ।  
 प्रेतत्वस्य विमोकार्थं रुद्र वा वृद्धिरूपतः ॥  
 ब्राह्मणान् भोजयेदष्टौ हिरण्येनोदकेन वा ॥  
 इति । एतत् कालान्तरे पुनः पितृप्रीत्या कृतवृषोत्सर्गविषयम् ॥  
 इति स्मृतिचन्द्रिकायां वृषोत्सर्गविधि

### षोडशश्राद्धनिरूपणम्.

द्वादश प्रतिमाह्यानि ऊनषाण्मासिकं तथा ।  
 त्रैपक्षिकमथोनाब्दं तथा चैवोनमासिकम् ॥  
 सपिण्डीकरणं चेवेत्येव श्राद्धानि षोडश ।  
 एकादशेऽहि मास्यून आद्ये षष्ठे तथाऽन्तिमे ॥

प्रतिमास मृतेऽह्यब्दं स्युस्त्रिपक्षे च षोडश ।  
 नृणां तु त्यक्तदेहानां श्राद्धं दद्यात् षोडश ॥  
 चतुर्थे पञ्चमे चैव नवमैकादशे तथा ।  
 तत्र द्वादशभिर्मासैः श्राद्धं द्वादशसंख्यया ॥  
 कर्तव्यं श्रुतिनस्तेषां तत्र विप्राश्च तर्पयेत् ।

गालवः—

ऊनषाण्मासिकं षष्ठे मास्यूनेऽप्यूनमासिकम् ।  
 त्रैपक्षिकं त्रिपक्षे स्यात्प्रवृत्ते विषमे दिने ॥  
 प्रतिमामं मृताहे तु न्यूनाब्द चेति षोडश ।

इति । भृगुरापि—

आद्यमेकादशेऽह्नि स्याद्द्वादशे न्यूनमासिकम् ।  
 एकद्वित्रिदिनैरूने त्रिभागे वाऽपि वा भवेत् ॥  
 ऊनाब्दिकं तथैव स्यादूनषाण्मासिकं तथा ।  
 त्रैपक्षिकं त्रिपक्षे स्यान्मृताहे त्वितराणि तु ॥

इति । अङ्गिराः—

एकादशे भवेदाद्यं मास्यूने ह्यूनमासिकम् ।  
 त्रैपक्षिकं त्रिपक्षे तु भवेच्च विषमे दिने ॥  
 ऊनषष्ठं तथोनाब्दं मृताहे त्वितराणि तु ॥

इति । यदा संवत्सरादर्वाक् द्वादशाहादिषु सपिण्डीकरणं  
 क्रियते तदैकादशाहादिषु षोडश श्राद्धानि दत्त्वैव कार्यम् ।  
 तदाह दक्षः—

श्राद्धानि षोडशापाद्य विदधीत सपिण्डनम् ।

इति । पैठीनसिः—

अर्वाक्सपिण्डीकरणात्कुर्याच्छ्राद्धानि षोडश ।

श्राद्धानि षोडशादत्वा नैव कुर्यात्सपिण्डताम् ॥

द्वादशाहे यदा कुर्यात्सपिण्डीकरणं स्मृतः ।

मध्याह्ने चैव सर्वाणि कुर्याच्छ्राद्धानि षोडश ॥

इति । यदा त्रिपक्षादौ श्राद्धानि दत्वा सपिण्डीकरणं क्रियते तदा तद्व्योभाविमासिकानां न पुन कृतिः, स्वकाले कृतत्वात् । ऊर्ध्वभाविमासिकानामेव पुन करणम् । तथाऽऽह गालवः—

त्रिपक्षादिषु कालेषु सापिण्ड्य यश्चकार्षति ।

शिष्टानां मासिकानाञ्च यथाकालं पुन क्रिया ॥

एकादशे कृतानां तु यथाकालं पुन कृतिः ।

तान्येव तु पुन कुर्यात्स्वेस्वे काले यथाविधि ॥

इति । अत्रैव विशेषमाह गालवः —

त्रिपक्षात्पूर्वतस्साग्रेर्भवेत्संस्कारवासरे ।

ऊर्ध्वं मृतदिनेऽनग्रेऽस्वर्ग्येव मृताहत ॥

इति । जातूकर्ण्यः—

ऊर्ध्वं त्रिपक्षाच्छ्राद्धं मृताहन्येव तद्भवेत् ।

अवस्तु कारयेदाहादाहिताग्रेर्द्विजन्मनः ॥

इति । सपिण्डीकरणादूर्ध्वभाविमासिकनियममाह प्रजापतिः—

सपिण्डीकरणारभ्य दशमैकादशेऽपि वा ।  
 ऊनत्रिदिवसे कुर्यात्कर्तव्यं तूनमासिकम् ॥  
 त्रिपक्षे द्वादशे पक्षे चतुर्विंशतिपक्षके ।  
 पक्षत्रिपञ्चकं कृत्वा अन्तमध्यादिषु क्रमात् ॥  
 त्रिभिर्द्वाभ्यामुत्तैकेन मास्यूने ह्यूनमासिकम् ।  
 त्रिभागशेषे मासे तु कुर्यादिति हि केचन ॥  
 त्रैपक्षिक त्रिपक्षे तु प्रवृत्ते विषमे दिने ।  
 एकादशे भवेदाद्यमिति मासिकनिर्णयः ॥

दशाहादूर्ध्वमित्यर्थः ।

आगोचनिर्गमान्कुर्यादाद्यमेकादशेऽहनि ।  
 त्रयोविंशदिने वाऽपि सप्तविंशदिनेऽपि वा ॥  
 ऊनं चैव त्रिपक्षे स्यात् पक्षान्ते विषमेऽहनि ।  
 ऊनषष्ठं तथोनाब्दं कुर्याच्चैवोपमानतः ॥  
 प्रतिमाम मृताहेषु मासिकान्यपराणि हि ॥

इति । सपिण्डीकरणादूर्ध्व मासिकानामपकर्षमाह गौतम —

प्रेतमस्कारकार्याणि यानि श्राद्धानि षोडश ।  
 यथाकाले तु कार्याणि नान्यथा मुच्यते ततः ॥  
 देशकालादिवैषम्यान्मृत्युगोत्रादिशङ्कया ।  
 एकादशेऽह्नि कार्याणि ह्यपकृष्यापि षोडश ॥  
 यथोक्तकालकार्याणि पुनश्श्राद्धानि षोडश ।



वृद्धौ तान्यपकृष्यापि चरेत्तन्मृतवासरे ॥

इति । शाव्यायनिः—

सपिण्डीकरणादर्वागपकृष्य कृतान्यपि ।

पुनरप्यपकृष्यन्ते वृद्धुचत्तरनिषेधनात् ॥

इति । विष्णुः—

प्रेतश्राद्धानि सर्वाणि सपिण्डीकरणादनु ।

अपकृष्यापि कुर्वीत कर्ता नान्दीमुखे द्विजः ॥

य कर्ता तु विना वृद्धिं प्रेतश्राद्धानि कर्षति ।

स श्राद्धी नरके घोरे पितृभिस्सह मज्जति ॥

निर्वर्त्य वृद्धितन्त्रं यो मासिकानि समाचरेत् ।

अयातयामं मरणं भवेत्तस्य न संशयः ॥

वृद्धिश्राद्धादिहीनस्तु यश्श्राद्धान्यपकर्षति ।

स श्राद्धी नरके घोरे पितृभिस्सह मज्जति ॥

इति । अनुपस्थितायां वृद्धौ प्रेतश्राद्धं नापकर्षयेदित्यर्थः । प्रचेता.—

श्राद्धानि षोडशानीह कुर्यादेकादशेऽहनि ।

सपिण्डीकरणं कुर्याद्द्वादशाहे तु यत्रतः ॥

मासिकानि च सर्वाणि यथाकालं समाचरेत् ।

अपकृष्यापि वा कुर्याद्वृद्धिश्राद्धं उपस्थिते ॥

न च जन्मर्क्षके कुर्यान्नन्दासु न भृगोर्दिने ।

न भानुभौमदिवसे न दोषोऽस्ति मृतेऽहनि ॥

इति । शातातपः—

मासिकान्यपकृष्यापि चरेत्तन्मृतवासरे ।

त्रिपुष्करे च नन्दामु दधे भार्गववासरे ॥

चतुर्दश्या न कुर्वीत ह्यूनानि त्रीणि बह्विधे ॥

इति । दक्षः—

त्रिपुष्करे च नन्दामु सिनीवाल्यां भृगोर्दिने ।

चतुर्दश्यां च नोनानि कृत्तिकामु त्रिपुष्करे ॥

इति । विष्णुः—

सिनीवाल्यां च नोनानि कृत्तिकामु च पुष्करे ।

इति । सपिण्डीकरणात्पूर्वं मासिकान्येकोद्दिष्टविधिना कुर्यात् ।

सपिण्डीकरणादूर्ध्वं भ्रातृपत्न्यादीनामेकोद्दिष्टविधानेनैव । मा-

तापितृज्येष्ठभ्रातृणां पार्वणविधिर्नैव । तदाह दक्षः—

पत्नीभ्रातृपितृव्याणां सपिण्डीकरणात्परम् ।

एकोद्दिष्टविधानेन मासिकानां पुनः क्रिया ॥

पितृमात्रप्रजादीनां पार्वणेन पुनः क्रिया ॥

इति । पैठीनसिः—

सपिण्डीकरणादूर्वाग्यानि श्राद्धानि षोडश ।

एकोद्दिष्टविधानेन कुर्याच्छ्राद्धानि तानि हि ॥

सपिण्डीकरणादूर्ध्वं यदा कुर्यात्तदा पुनः ।

प्रत्यब्दं यो यथा कुर्यात्तथा कुर्यात्कृतान्यपि ॥

इति । यथा पुत्रादि पित्रादीनां प्रत्यब्दं पार्वणविधिना

कुर्यात्तथा मासिकान्यपि सपिण्डीकरणादूर्ध्वं कुर्यात् । यथाऽ-  
नुजपुत्रपत्नीगुर्वादीना प्रत्यब्दमेकोदिष्टविधिना कुर्यात्तथा मा-  
सिकान्यपि सपिण्डीकरणादूर्ध्वं कुर्यादित्यर्थः । अपराह्णे पा-  
र्वणश्राद्धं कर्तव्यमित्युक्तं प्राक् । त्रिविधेष्वेकोदिष्टेषु तिथि-  
द्वये मध्याह्ने कर्तव्यमित्याह मनुः—

एकोदिष्टं तु मध्याह्ने नवश्राद्धादिकं चरेत् ।

न सन्ध्यायां तु कर्तव्यं नैव रात्रौ कदाचन ॥

इत्यादिवचनादत्र मृतस्य न दहनादनन्तरं कर्तव्यं नवश्राद्धं  
नग्नप्रच्छादनं च ; किंतु परेऽहनि मध्याह्ने कर्तव्यम् ।

तिलोदकं तथा पिण्डं नग्नप्रच्छादनं नवम् ।

रात्रौ न कुर्यात्सन्ध्यायां यदि कुर्यान्निरर्थकम् ॥

इति जातूकार्णवचनाच्च । नवमिश्रसंज्ञकषोडशैकोदिष्टेष्वपरा-  
ह्णव्यापिनी तिथिर्ग्राह्याः किं वा सायाह्णव्यापिनी ? इति तिथि-  
सन्देहे सामान्येन सायाह्णव्यापिनी तिथिर्ग्राह्याः पित्रर्थे चाप-  
राह्णिकीति ।

आपराह्णिकास्तु तिथयः पित्रर्थे तु शुभावहा ।

अपराह्णः पित्रृणां तु याऽपराह्णानुयायिनी ॥

सा ग्राह्या पितृकार्येषु न पूर्वाह्णानुयायिनी ।

इति । वृद्धमनुरपि—

यस्यामस्तं रविर्याति पितरस्तामुपासते ।

तिथिस्तेभ्यो यथा दत्तो ह्यपराह्णस्स्वयंभुवा ॥

इति । सामान्यशास्त्रं विधिमात्रोपजीवनेन प्रवृत्तत्वादपि सामान्यम् । अपराह्णस्त्रिमुहूर्तास्तमयव्यापी । पक्षत्रयं नैकोद्दिष्टविषयं पित्र्यकर्मसामान्यमुपजीव्य प्रवृत्तत्वात् । एकोद्दिष्टश्राद्धे मध्याह्नव्यापी पक्षो वाचनिकः ।

शिवराघवसंवादे—

मध्याह्नव्यापिनी या स्यात्सैकोद्दिष्टे तिथिर्भवेत् ।

अपराह्नव्यापिनी या पार्वणे सा तिथिर्भवेत् ॥

इति । हिरितशातातपौ—

आमश्राद्धं तु पूर्वाह्ण एकोद्दिष्टं तु मध्यमे ॥

पार्वणं चापराह्णे स्यात्प्रातर्वृद्धिनिमित्तकम् ॥

एकमुद्दिश्य यच्छ्राद्धं दैवहीनं विधीयते ।

एकोद्दिष्टं तु तत्प्रोक्तं मध्याह्ने तत्प्रकीर्तितम् ॥

इति । स तु गान्धर्वकुतपरौहिणसंज्ञको मध्याह्नस्त्रिमुहूर्तकः ।

तस्योपक्रमे कुतपपूर्वोत्तरभागाविच्छया विकल्पितौ । तदाह

व्यासः—

कुतपप्रथमे भाग एकोद्दिष्टमुपक्रमेत् ।

आवर्तनसमीपे वा तत्रैव नियतात्मवान् ॥

इति । समाप्तिकालमाह गौतमः—

आरभ्य कुतपे श्राद्धं कुर्यादारौहिणं बुधः ।

विधिज्ञो विधिमास्थाय रौहिणं तु न लङ्घयेत् ॥

उभयत्र गान्धर्वव्यापित्ये पूर्वविद्धा ग्राह्या पूर्वा हि सायाह्नास्तम-  
यव्यापित्वात् । सामान्यशास्त्रबलात् उभयत्र त्रिमुहूर्तव्यापित्वे  
पूर्वैव ; सामान्यापराह्णनिर्णयवत् ॥

इति स्मृतिचन्द्रिकायां षोडशश्राद्धादिनिरूपणम्

### अथ सपिण्डीकरणकालाः.

तत्राश्वलायनः— ‘अथ सपिण्डीकरणं संवत्सरे पूर्णे  
द्वादशाहे वा’ इति । कात्यायन— ‘अथ सपिण्डीकरणं संव-  
त्सरे पूर्णे द्वादशाहे त्रिपक्षे वा’ इति । बोधायन— ‘अथ  
सपिण्डीकरणं पूर्णे संवत्सरे त्रिपक्षे तृतीये मासि द्वादशाह  
एकादशाहे वा’ इति । व्यासः—

श्राद्धानि षोडशादत्त्वा नैव कुर्यात्सपिण्डनम् ।

असपिण्डीकृते प्रेते पितृत्वं नोपपद्यते ॥

अकृतस्य तु पुत्रस्य शुभ किञ्चिन्न विद्यते ।

न च नैमित्तिक काम्यमिष्टापूर्तादिकं न च ॥

नासपिण्डीकृतौ पित्रोरन्येषां श्राद्धमेव च ।

एकादशे द्वादशे वा त्रयोविंशदिनेऽपि वा ॥

त्रिपक्षे वा त्रिमासे वा षष्ठे चैकादशेऽपि वा ॥

इति । गौतमः—

एकादशे द्वादशेऽहि त्रिपक्षे वा त्रिमासके ।

षष्ठे वैकादशे वाऽऽदे संपूर्णे वा शुभागमे ॥

सपिण्डीकरणस्येमे अष्टौ कालाः प्रकीर्तिता ।

साग्नौ .कर्तर्युभावाद्यौ प्रेते साग्राचनन्तरः ।

अनग्रेस्तु द्वितीयाद्यास्सप्त काला उदीरिताः ॥

इति । अत्रैकादशाहे सपिण्डीकरणस्य प्रयोजनमाह हारीतः—

या तु पूर्वममावास्या मृताहादशमी भवेत् ।

सपिण्डीकरण तस्यां कुर्यादेव सुतोऽग्निमान् ॥

इति । मृताहादूर्ध्वं द्वितीयादिपरिगणने यदा अमावास्यैकाद-  
शाहो भवति तस्मिन्नित्यर्थः । वृद्धवसिष्ठः—

प्रथमा म्याऽमावास्या मृताहादशमेऽहीन ।

सपिण्डीकरण तत्र कुर्यादेव सुतोऽग्निमान् ॥

इति । मृताहादिति मर्यादायां पञ्चमी । मृताहादूर्ध्वदिनमारभ्ये  
त्यर्थः । काष्णार्जिनिरपि—

सपिण्डीकरणं कुर्यात्पूर्ववच्चाग्निमान् सुतः ।

परतो दशरात्राच्चेत्कुहूरब्दोपरीतरः ॥

इति । यद्येकादशेऽहि सपिण्डीकरणं क्रियते तदा पूर्वाह्णे  
सपिण्डीकरणादधोभाविनवश्राद्धादीनि दत्त्वा मध्याह्ने सपि-  
ण्डीकरणं कृत्वा अपराह्णे पिण्डपितृयज्ञं चरेत् । तदाह सख-  
व्रतः—

एकादशेऽहि कुर्वाणः पूर्वाह्णे सर्वमाचरेत् ।

मध्याह्ने चैव सापिण्ड्यं कुर्यादित्याह शाण्डिलः ॥

इति । भृगु —

या तु पूर्वममावास्या मृताहादशमी भवेत् ।  
 सपिण्डीकरण तत्र कुर्यादेवाग्निमान् सुत ॥  
 सापिण्ड्यं तु विना पुत्रः पितृयज्ञं न चाश्रयेत् ।  
 न पार्वणं नाभ्युदयं कुर्वन्न लभते फलम् ॥

इति । देवलः—

सपिण्डीकरणात्प्रेते पैतृकं पदमस्थिते ।  
 आहिताग्नेस्सिनीवाल्यां पितृयज्ञं प्रवर्तते ॥

इति । यदा दीक्षितस्य पितुर्मृताहाद्वादशाहे अमावास्या भवति  
 तत्रैकादशाहे सपिण्डीकरणं कृत्वाऽमावास्यायामपराह्णे पिण्ड-  
 पितृयज्ञं कुर्यात् । तथाऽऽह जाबालिः—

द्वादशाहादिकालेषु सपिण्डीकरणेष्विमे ।  
 साग्न्यनग्नित्वविधयः कर्तुरेव नियामका ॥  
 एकादशाहे कुर्वीत द्वादशे यद्यमा भवेत् ।  
 सपिण्डीकरणं कृत्वा पितृयज्ञं समाश्रयेत् ॥

इति । एकादशाहद्वादशाहकुहूव्यतिरिक्तविषये साग्निकोऽनग्निको  
 वाऽपि द्वादशाहादिसप्तसु कालेषु सपिण्डीकरणं कुर्यात् ।  
 तथाच प्रचेताः—

एकादशेऽहिं कुर्वीत साग्निकस्तु सपिण्डनम् ।  
 द्वादशाहादिकालेषु साग्निकोऽनग्निकोपि वा ॥  
 सपिण्डीकरणं कृत्वा दार्शिकं कर्म चाचरेत् ॥

इति । अत्र विशेषो महाभारते दर्शितः—

अनग्निस्तु यदा वीर भवेत्कुर्यात्तदा गृही ।  
 प्रेतश्चेदग्निमांश्च स्याद्द्वादशाहे सपिण्डनम् ॥  
 यजमानोऽग्निमान् राजन् प्रेतश्चानग्निमान् भवेत् ।  
 एकादशे द्वादशे वा त्रिपक्षे वा त्रिमासि वा ॥  
 त्रयोविंशदिने वाऽपि षण्मासे वत्सरेऽपि वा ।  
 प्रमादादकृते तस्मिन् द्वादशैकादशेऽहनि ॥  
 त्रयोविंशदिने कुर्यात्सपिण्डीकरणं पितुः ।  
 द्वादशैकादशाहादौ यदि न स्यात्सपिण्डनम् ।  
 उत्तरोत्तरकाले तु यथासंभवमाचरेत् ॥

इति । गृही श्राद्धकर्ता । गर्गः—

अथापद्यकृतं यत्तु द्वादशाहे सपिण्डनम् ।  
 त्रयोदशदिने कुर्यात्त्रयोविंशदिनेऽपि वा ॥

इति । बृहस्पतिः—

द्वादशाहादिकालेषु सपिण्डीकरणं यदा ।  
 तत्र प्रशस्तनक्षत्रं परिशोधय समाचरेत् ॥  
 सपिण्डीकरणे त्रीणि ऋक्षाण्याहुर्महर्षयः ।  
 प्राजापत्यं तथा रौद्रं यदृक्ष सौम्यदैवतम् ॥  
 त्रिपादक्षं विना वाऽपि भानुभौमशनैश्चरान् ।  
 सपिण्डीकरणं यद्वा मासिकाहात्परेऽहनि ॥



इति । अङ्गिराः—

ब्राह्मणक्षत्रियविशां शूद्राणां च सपिण्डने ।  
द्वादशाहं प्रशस्तस्स्यात्कर्तुंश्चानन्त्यकारणत् ॥

इति । व्यासः—

आनन्त्यात्कुलधर्माणां पुंसां चैवायुषः क्षयात् ।  
अस्थिरत्वाच्छरीरस्य द्वादशाहः प्रशस्यते ॥

इति । वृद्धमनुः—

द्वादशेऽहनि विप्राणामाशौचान्ते तु भूभुजाम् ।  
वैश्यानां तु त्रिपक्षादावथवा स्यात्सपिण्डनम् ॥

इति । प्रजापतिः—

एकादशेऽह्नि विप्राणां द्वादशेऽहनि वा भवेत् ।  
आशौचान्ते भवेद्वाज्ञां वैश्यानां च सपिण्डनम् ॥  
शूद्राणां द्वादशेऽह्नयेव कर्तुंस्तात्कालिकी शुचिः ॥

इति । सर्वर्त—

द्वादशेऽहनि विप्राणां सपिण्डीकरणं भवेत् ।  
शूद्राणां द्वादशेऽह्नि स्यादाशौचान्तेऽपि वा भवेत् ॥  
कुर्यादाशौचमध्येऽपि सच्छूद्राणां सपिण्डनम् ।  
कर्तुंस्तात्कालिकी शुद्धिरशुद्धिः पुनरेव हि ॥  
निजधर्मविहीनानां शूद्राणां तु सपिण्डनम् ।  
षष्ठे मासे वत्सरान्ते त्रिपक्षादिषु वा भवेत् ॥  
भार्यारतिश्शुचिर्भृत्यभर्ता श्राद्धक्रियापरः ।  
द्वादशेऽहनि वा कुर्यादाशौचान्ते सपिण्डनम् ॥

इति । आपस्तम्बः —

शूद्राणां हीनजातीनामाशौचान्ते सपिण्डनम् ।  
 पक्वान्नेन न कर्तव्यमामेन श्राद्धमाचरेत् ॥  
 प्रियद्रुगुयवगोधूमव्रीहिभिर्वा समाहित ।  
 पक्वान्नेनैव सापिण्ड्यं निर्वपेत्पितृपूर्वकम् ।  
 योजयेत्पेतपिण्डं तु नाम्ना पित्रादिषु त्रिषु ॥ इति ॥  
 इति स्मृतिचन्द्रिकाया सपिण्डीकरणकाला

अथ पुनस्तपिण्डीकरणकालः.

तत्र काश्यप —

व्युत्क्रमेण प्रणीतानां सपिण्डीकृतिरिष्यन्ते ।  
 अन्तर्हिते मृते पश्चात्पुनः कुर्यात्सपिण्डनम् ॥  
 इति । दक्ष —

पितामहं च जीवन्तमतिक्रम्य यदा सुतः ।  
 अतिक्रम्य द्वयं वाऽपि सपिण्डीकरणं चरेत् ॥  
 तयोरापन्नयो काले पुनः कुर्यात्सपिण्डनम् ॥

इति । वृद्धवसिष्ठः —

व्युत्क्रमेणापि सापिण्ड्यं कर्तव्यमृपिसंमतम् ।  
 तत्राप्यूर्ध्वस्य सापिण्ड्ये कृतेऽस्य पुनराचरेत् ॥

औरसः क्षेत्रजो वाऽपि धर्म एवं सनातनः ।  
 परित्यज्यैव जीवन्तं पुत्रं नान्यैस्तु कारयेत् ॥  
 भ्राता वा भ्रातृपुत्रो वा सपिण्डश्शिष्य एव वा ।  
 सपिण्डीकरणं कुर्यात्पुत्रहीनस्य सर्वदा ॥  
 अथवा प्रेतभूतस्य पत्नी कुर्यादमन्त्रकम् ।  
 ऋत्विजा कारयेद्यद्वा सपिण्डीकरणं पुनः ॥

इति । प्रजापतिः—

पित्रोस्सपिण्डीकरणं पुत्र एव समाचरेत् ।  
 अथवा शिष्यसब्रह्मचारिभृत्यपुरोहितैः ।  
 कारयीत दशाहान्तं सपिण्डीकरणं विना ॥

इति । गालवः—

सपिण्डीकरणश्राद्धं पुत्रैः कार्यं न चापरैः ।  
 दाहादिक दशाहान्तं गौणपुत्रैस्तु कारयेत् ॥

इति । अत्र विशेषो गौतमेन दर्शितः—

अग्रजो वाऽनुजो वाऽपि सपिण्डो वाऽपि सोदकः ।  
 सपिण्डीकरणं कुर्यात्पुत्रो वा वृद्धद्युपस्थितौ ॥  
 सपिण्डीकरणं हित्वा वृद्धिश्राद्धमुपक्रमेत् ।  
 अयातयामं मरणं भवेत्तस्य न संशयः ॥  
 वृद्धिश्राद्धविहीनो यः पुत्रिणोऽस्य सपिण्डनम् ।  
 कृत्वा तु नरके घोरे पितृभिस्सह मज्जति ॥

इति । वृद्धावुपस्थितायां भ्रातृसपिण्डसोदकादिभिः कृतं सपि-  
ण्डीकरण पुनः पुत्रः पृथक् कुर्यात् । तथा —

अग्रजो वाऽनुजो वाऽपि नवश्राद्धानि षोडश ।

असप्तष्टुधनो वाऽपि सर्वैरपि कृतं भवेत् ॥

इति । विष्णुः —

ज्येष्ठो वाऽप्यनुजो वाऽपि सपिण्डस्सोदकोऽपि वा ।

यस्तु संनिहितस्तस्य त्वधिकारस्सपिण्डने ॥

पुनः कुर्युर्यथापूर्वं लेपभाक्त्वप्रसिद्धये ।

श्राद्धाधिकारमिद्वयर्थं प्रेतत्वान्मुच्यतेऽपि वा ॥

इति । आपस्तम्बः —

पितुस्सपिण्डीकरण बन्धुभिर्वा कदाचन ।

प्रेतत्वस्य विमुक्तस्य पुनः कुर्युस्सपिण्डनम् ॥

इति । यत्तु यमः —

देशान्तरस्थितः पुत्रः श्रुत्वा पितृविपर्ययम् ।

कुर्वीत वपनं सद्यः आदशाहात्तिलोदकम् ॥

सपिण्डीकरणश्राद्धं कुर्यादेकादशेऽहनि ।

इति, तत् ज्येष्ठविषयम् । शातातपः —

अग्रजो वाऽनुजो वाऽपि पित्रोर्देशान्तरे मृतिम् ।

वापयित्वाऽथ केशादीन् सचेलमवगाहयेत् ॥

श्रवणाहान्नं कुर्वीत भोजनं मैथुनं तथा ।

दशाहान्तेऽनुजः कुर्यात्पार्वणं श्राद्धमादरात् ॥

ज्येष्ठस्सपिण्डीकरणं पुनः कुर्यात्कृतं यदि ।

इति । वृद्धशातानप —

अग्रजो वाऽनुजो वाऽपि पित्रोर्देशान्तरे मृतिम् ।  
श्रुत्वा केशान् वापयित्वा सचेलस्तानमाचरेत् ॥  
दशाहं त ब्रह्मचारी दद्याच्चैव तिलोदकम् ।  
सपिण्डीकरणं कुर्यादन्येन च कृतं यदि ॥

इति । गौतमः —

देशान्तरे स्थिते ज्येष्ठे त्वनुजनं कृते सति ।  
कृतं श्राद्धं पुनः कुर्यान्नापिण्ड्य पूर्ववत्सुतः ॥  
सपिण्डीकरणं श्राद्धं करिष्ये इति कीर्तयेत् ।  
उपनिष्ठत्विति स्थाने स्वधाशब्दं प्रयोजयेत् ।  
मृतं पितरमुद्दिश्य पार्वणस्यैकदेशवत् ॥

इति । शातानप —

सपिण्डीकरणश्राद्धं ज्येष्ठेन न कृतं यदा ।  
ज्येष्ठः पुनश्च कुर्वीत पिण्डसंयोजने कृते ॥

इति । वृद्धवासिष्ठः —

यवीयसा कृते श्राद्धे प्रेतशब्दं विहाय च ।  
तदग्रजेन कर्तव्यं सपिण्डीकरणं पुनः ॥  
सपिण्डीकरणश्राद्धं दैवपूर्वं नियोजयेत् ।  
पितृनेवाशयेत्तत्र पुनः प्रेतं विनिर्दिशेत् ॥  
कनिष्ठोऽपि त्रिदेशस्थः श्रुत्वा पितृविपर्ययम् ।  
दशाहं समतिक्रम्य पार्वणं श्राद्धमाचरेत् ॥

सपिण्डीकरणं नाम श्राद्ध पार्वणवद्भवेत् ।  
 अर्घ्यसंयोजनं कुर्यात्पिण्डसंयोजनं तथा ॥  
 प्रेतत्वात्तु विमुक्तस्स्यात्पुनः प्रेतं न निर्दिशेत् ।  
 प्रेतशब्दं विना सर्वं कार्यमित्याह गौतमः ॥

इति । गालवः —

नवश्राद्धं सपिण्डत्वं श्राद्धान्यपिच षोडश ।  
 एकेनैव तु कार्याणि संविभक्तधनेष्वपि ॥  
 सपिण्डीकरणादूर्ध्वं प्रतिसवत्सरं स्मृतैः ।  
 मातापित्रोः पृथक्कार्यं त्वेकोद्दिष्टं मृतेऽहनि ॥

इति । गौतमः —

सर्वैरनुमतिं कृत्वा ज्येष्ठेनैव तु यत्कृतम् ।  
 धनेन वाऽविभक्तेन तत्सर्वैस्तु कृतं भवेत् ॥

इति । अत्र विशेषो बृहस्पतिना दर्शितः—

सपिण्डीकरणं पित्रोः पितृयज्ञविधानतः ।  
 पुत्रास्सर्वे पृथक्कुर्युयदा ज्येष्ठो न कारयेत् ॥  
 अग्रजेन कृतं कर्म नानुजेन पुनःकृति ॥

इति । लोकाक्षिः —

विभक्तो वाऽविभक्तो वा मातापित्रोस्सपिण्डनम् ।  
 कथंचिदनुजं कुर्याद्भूयः कुर्यात्तदग्रजः ॥  
 पितामह्यादिपिण्डेषु मातृपिण्डमिति स्थितिः ॥ इति ॥  
 इति स्मृतिचान्द्रिकायां पुनस्सपिण्डीकरणकालः

अथ सपिण्डीकरणप्रयोगः । तत्र प्रचेताः —

स्वपितुः प्रेतभूतस्य त्वेकोद्दिष्टविधानतः ।  
 एषां पितामहादीनां विधिना पार्वणेन तु ॥  
 श्राद्धद्वयं हि कर्तव्यं सपिण्डीकरणं हि तत् ॥

इति । विष्णुः—

पितुर्मरणमारभ्य द्वादशे दिवसे चरेत् ।  
 प्रेतभावविनिर्मुक्तद्वारा प्रेतस्य वै पितुः ॥  
 पितामहादिभिस्सार्धं सापिण्ड्यस्य प्रसिद्धये ।  
 समानोदकभावस्य सिद्धयर्थं च पितुस्सुतः ॥  
 एषां पितामहादीनां विधिना पार्वणेन तु ।  
 स्वपितुः प्रेतभूतस्य त्वेकोद्दिष्टविधानतः ॥  
 इत्थं च पार्वणात्मैकोद्दिष्टात्मोभयरूपकम् ।  
 कामकालौ वैश्वदेवे निर्दिष्टौ तु सपिण्डने ॥  
 पितामहादीर्निर्दिश्य पितुरुच्चारणं ततः ।  
 संबन्धगोत्रनामानि वस्वादींश्च प्रकीर्तयेत् ॥  
 सपिण्डीकरणश्राद्धं पितृपूर्वमुदीरितम् ।  
 प्रेतपूर्वं वदन्त्येके तदसांप्रतमीरितम् ॥  
 विश्वेदेवार्चनं कृत्वाऽनन्तरं प्रेतपूजनम् ।  
 पार्वणस्य हि तन्त्रस्य मध्ये तन्त्रान्तरं भवेत् ॥  
 अवटत्रितयं वाऽपि कुर्याद्वा मण्डलत्रयम् ।  
 देवार्थानामुत्तरे तु पित्रर्थानां तु मध्यमे ॥

दक्षिणे तु निमित्तस्य पादप्रक्षालनक्रमः ।  
 प्राङ्मुखानादितो देवानभ्यर्च्योदङ्मुखान् पितॄन् ॥  
 प्रत्यङ्मुखनिविष्ट तु प्रेतं विधिमनुस्मरन् ।  
 तिलगन्धादिसयुक्त कुर्यात्पात्रचतुष्टयम् ॥  
 सादयेत्प्रथमं तत्र पित्रच पैतामह तत ।  
 प्रपितामहदैवत्वं तत पेतार्थमुत्तमम् ॥  
 पात्रैकदेश उदकं तेभ्यो दद्याद्यथाक्रमम् ।  
 गन्धपुष्पाणि धूपं च दीपमाच्छादनादिकम् ॥  
 यथाविभवसारेण दत्त्वा विप्रांस्तु भोजयेत् ।  
 एकोद्दिष्टे निमित्तेऽपि यदस्यावाहनादिकम् ॥  
 स्वधाशब्दं धूपदीपं नमश्शब्दं प्रयोजयेत् ।  
 आवाहनं स्वधाशब्दं धूपदीपौ सपिण्डने ॥  
 नैव कुर्यान्नमस्स्थान उपातिष्ठत्विदं भवेत् ।  
 विप्रपाणावथाग्नौ वा चरुं हुत्वाऽऽहुतिद्वयम् ॥  
 निरूह्य वह्नेरङ्गारान् प्रेताय च यमाय च ।  
 स्वाहेति जुहुयादन्नमुक्त्वा तद्गोत्रनामनी ॥  
 प्रेतहस्तेऽपि वा हुत्वा भोजनान्ते यथाक्रमम् ।  
 संवुद्ध्या निर्दिशेन्नाम पित्रादीनामसाविति ॥  
 यज्ञशर्मन्निमं पिण्डमुपतिष्ठेति चान्ततः ।  
 पिण्डं चतुर्थं प्रेताय दद्यादक्षिणहस्ततः ॥  
 प्रेतपात्रस्थमुदकं पित्राद्यर्थेष्वथानयेत् ।



समानो मन्त्र इसाभ्यां ऋग्भ्यां द्वाभ्यामनुक्रमात् ॥  
 मधुमन्त्रेण चादाय प्रेतपिण्डं त्रिधा कृतम् ।  
 संगच्छध्वमिति द्वाभ्यां पितृपिण्डेषु योजयेत् ॥  
 ये समाना इति द्वाभ्यां पिण्डोपस्थानमिष्यते ।  
 पिण्डसयोजनादूर्ध्वं प्रेतत्वस्य निवृत्तित्वात् ॥  
 मार्जनादिषु सर्वत्र चतुर्थो विनिवर्तते ।  
 केवलं पितृशब्दस्तु पितृसामान्यवाचकः ॥  
 पितामहादिसंबन्ध मन्त्रसूत्रादिषूहयेत् ।  
 देशान्तरस्थिते ज्येष्ठे सपिण्डीकरणे कृते ।  
 प्रेतशब्दं विहायैव कुर्यादेवं सपिण्डनम् ॥

इति । यत्तु कात्यायनवचनं—

सपिण्डीकरणे वृत्ते पृथक्त्वं नोपपद्यते ।  
 पृथक्त्वे तु कृते पश्चात्पुनः पितृसपिण्डता ॥

इति, यत्तु वचनं—

यस्सपिण्डीकृतं प्रेतं पृथक्पिण्डे नियोजयेत् ।  
 विधिघ्नस्तेन भवति पितृहा चोपचायते ॥

इति, तत् ज्येष्ठेन कृतसपिण्डीकरणस्यानुजेन कृतसपिण्डीकरणार्थं पृथगेकोदिष्टनिषेधपरः, मृताहे मातापित्रोरेकोदिष्टनिषेधपरं च ॥

इति स्मृतिचन्द्रिकायां सपिण्डीकरणप्रयोगः

## अथानुगमने सपिण्डीकरणकालः.

अनुगमने पत्या सह सपिण्डीकरणं कार्यम् । तत्र यमः—

पत्या चैकेन कर्तव्यं सपिण्डीकरणं स्त्रियाः ।

सा मृताऽपि हि तेनैक्य गता मन्त्राहुतिव्रते ॥

इति । शातातपोपि—

मृता याऽनुगता नाथं सा तेन सहपिण्डताम् ।

अर्हति स्वर्गवासेऽपि यावदाभूतसप्तवम् ॥

इति । वसिष्ठः—

अनुयाने तु पतिना सपिण्डीकरणं सह ।

अन्तर्धाय तृण मध्ये भर्तृश्वशुरयोरपि ॥

इति । केचिद्भर्त्रादिभिस्सह सापिण्ड्यमाहुः । यदाह शङ्खः—

मृतं पतिमनुव्रज्य या नारी ज्वलन गता ।

अस्थिसंचयनान्तेऽस्या भर्तृस्संस्कार एव हि ॥

नवश्राद्धं सपिण्डान्तं भिन्नकालमृतौ यथा ।

सपिण्डीकरणश्राद्धं सह भर्त्रादिभिस्त्रिभिः ॥

इति । अत्र केचिदनुयाने एकचित्यारोहणे एकदिनभरणे स्त्रियाः

पृथक्सपिण्डीकरण नास्ति, भर्तुः कृते स्त्रिया अपि सापिण्ड्य

कृतं भवतीत्याहुः । विष्णुः—

कृते पितरि मातुस्तु कुर्यात्सह सपिण्डनम् ।

पितुरेव सपिण्डत्वे तस्या अपि कृतं भवेत् ॥

इति । सुमन्तुरपि—

दम्पत्योरेककाले तु मृतयोर्वा यदि स्त्रियाः ।

चित्यारोहणकाले तु षोडशान्तं पृथक्पृथक् ॥

सपिण्डीकरणं तस्या न च भर्तु कृतं यदि ।

इति । एवमादौ नि वचनान्यप्युक्तान्येकचित्यारोहणे स्त्रियाः पृथक्सपिण्डीकरणासमर्थपराणि वेदितव्यानि, भर्तु कृते स्त्रिया अपि कृतं भवतीति शास्त्रस्य चरितार्थत्वात् । समर्थस्तु पृथगेव कुर्यात् । तत्र स्मृत्यन्तर—

या समारोहणं कुर्याद्भर्तुश्चित्यां पतिव्रता ।

द्वादशेऽहनि संप्राप्ते पृथक्पिण्डे नियोजयेत् ॥

एकचित्यां समारूढौ दम्पती निधनं गतौ ।

मासिकानि नवश्राद्धं सपिण्डीकरणं पृथक् ॥

इति । शङ्खः—

पितर्युपरते पत्न्यां क्रियाः कुर्युर्द्वयोरपि ।

अनुवृत्ति वदन्त्येषां संघातमरणेऽपि च ॥

इति । गौतमः—

पतिव्रता तु या नारी भर्तारमनुगच्छति ।

पिण्डदानादिकं श्राद्धं सपिण्डीकरणं पृथक् ॥

इति । व्याघ्रपादः—

दम्पत्योरेकदा मृत्युर्द्वेदौपासनादुभौ ।

पृथक्पुत्रेण कर्तव्या पिण्डदानोदकक्रियाः ॥

इति । पृथक् श्राद्धादिक्रियास्सपिण्डीकरणं च यदा भर्तु मर-  
णदिनादुत्तरदिनभूताया सहगमने परदिने चित्सारोहणेनानु-  
गमने वा तत्र द्वादशाहे सपिण्डीकरणं कार्यम् । तदुक्तं  
स्मृत्यन्तरे—

पित्रोस्सघातमरणे मातुरन्यत्र वा दिने ।

अन्यानमृतौ श्राद्धं यथाकालं समाचरेत् ॥

इति । पित्रोस्संघातमरणे, पितृमरणदिनादुत्तरदिनमरणे पर-  
दिनेऽनुगमनमरणे वा मातुस्तत्तदेकादशाहादिकाले षोडशश्रा-  
द्धानि सपिण्डीकरणादीनि कुर्यात् । देवलोपि—

तद्दिने वाऽपरेद्युर्वा भर्तारमनुगच्छति ।

नवश्राद्धं षोडशं च सपिण्डीकरणं यथा ॥

यथाकाले तु कर्तव्यं प्रतिसंवस्तरं यथा ।

इति । वसिष्ठः—

दह्यमानं तु भर्तारं या नारी त्वनुगच्छति ।

मरणादि भवेच्छ्राद्धं दहनादि तयोर्न तु ॥

इति । वह्निपुराणेऽपि—

दह्यमानं तु भर्तारमनुगच्छति या सती ।

तस्याश्श्राद्धं पिण्डदानमुदकं च पृथक्पृथक् ॥

सपिण्डनं तु मरणाद्वादशाहे समापयेत् ॥

इति । एवमादिवचनेभ्यो मातुर्विषमदिने नवश्राद्धानि दत्त्वा  
मातुरेकादशाहे नवमिश्राण्यपकृष्य दत्त्वा मातुर्द्वादशाहे सपि-

ण्डिकरणश्राद्धं कार्यमित्युक्तं भवति । अन्ये तु पितुश्श्राद्धकाले  
मातुश्श्राद्ध कर्तव्यमित्याहुः । यदाह शातातप —

तद्दिने वाऽपरेद्युर्वा भर्तारमनुगच्छति ।

भर्ता सहैव शुद्धिस्स्याच्छ्राद्धं चैकदिने भवेत् ॥

इति । प्रचेता अपि—

भर्ता सह प्रमीतायां मृतेऽहन्यपरेऽह्नि वा ।

आशौचं मरणादि स्याद्वहनादि तयोर्न तु ॥

इति । भर्तुर्मरणादि भार्याया इत्यर्थः । विश्वादर्शेऽपि—

पतिव्रता त्वन्यदिनेऽनुगच्छेद्या स्त्री पतिं चित्यविरोहणेन ।

दशाहतो भर्तुरघस्य शुद्धिः श्राद्धद्वयं स्यात्पृथगेककाले ॥

इति । स्मृत्यन्तरेऽपि—

भर्तारमनुगच्छन्ती पत्नी चेत्सार्तवा यदि ।

तैलद्रोण्या विनिक्षिप्य लवणे वा मृत पतिम् ॥

त्रिरात्रादहन कुर्युः बान्धवास्तु तया सह ।

श्राद्धं चैकदिने कुर्याद्वयोरपि हि निर्णयः ॥

इति । गालवः—

एकचित्यां समारूढौ दम्पती निधनं गतौ ।

एकोद्दिष्टं षोडशं च भर्तुरेकादशेऽहनि ॥

द्वादशेऽहनि संयाप्ते पिण्डमेक द्वयोः क्षिपेत् ।

भितामहादिपिण्डेषु तं पितुर्विनियोजयेत् ॥

इति । तत्रैकदिनमरणे एकचित्यारोहणे भर्तुर्मरणादिनादुत्तरदिन

मरणेऽपि वा स्वस्वसवन्धिकाले श्राद्ध कुर्यादित्येकः पक्षः ।  
 भर्तुः श्राद्धकाले मातुः श्राद्ध कुर्यादित्यन्यः पक्षः । तत्रैव  
 सपिण्डीकरणे दम्पत्योरेकः पिण्डः क्षिप्त्वा पितामहादिपिण्डेषु  
 तं पिण्डं योजयेदित्यपरः पक्षः । अत्र स्मृतीनां समबलत्वा-  
 द्यथेच्छया विकल्पो द्रष्टव्यः । अत्रैव विशेषः प्रचेतसा  
 दर्शितः—

दम्पत्योरेकदा मृत्युस्स्याच्चित्यारोहणेन वा ।

पृथङ्मातुः पितुः श्राद्धं तथा मातृर्यथा पितुः ॥

इति । अत्रिः—

एककाले गतौ जायापती यदि तदा पुनः ।

पृथक्पाकेन कर्तव्यं पितृश्राद्धपुरस्सरम् ॥

दह्यमानं तु भर्तारं दृष्ट्वा नारी पतिव्रता ।

अनुगच्छेत्तयोश्श्राद्धं पृथगेकादशेऽहनि ॥

द्वादशेऽहनि सप्राप्ते सपिण्डीकरणं पितुः ।

निर्वर्त्य मातृपिण्डं तु पितृपिण्डेन योजयेत् ॥

इति । तथा—

पितुर्मरणकाले तु माता यस्य प्रमीयते ।

षोडशान्तं पृथक्त्वा सपिण्ड्यं द्वादशेऽहनि ॥

प्रेतत्वात्तु विमुक्तेन सह मातुस्सपिण्डनम् ॥

कुर्यादिति शेषः । अन्ये मृताहवत्तन्त्रेण सपिण्डीकरणमाहुः ।

यदाह काश्यपः—

दशाष्ट द्वादश विप्रान् निमन्त्र्य द्वादशेऽहनि ।  
 सर्वोपचारैस्संपूज्य यथाविभवसारत ॥  
 दक्षिणाग्रान् कुशान् द्वेया आस्तीर्यैव तु पूर्ववत् ।  
 पित्रादेः प्राच्यदर्भेषु प्रेतार्थ पश्चिमेषु तु ॥  
 पितामहादीर्निर्दिश्य त्रीन् पिण्डान् पितृयज्ञवत् ।  
 यज्ञशर्मन्निम पिण्डमुपतिष्ठेति पश्चिमे ॥  
 द्विधाऽऽस्तृतेषु दर्भेषु त्वर्घ्यपात्रं प्रकल्पयेत् ।  
 पित्रादेश्च पुरश्चैव मातुश्च तदनन्तरम् ॥  
 पित्रर्घ्यपात्र उदक क्रमात्पैतामहादिषु ।  
 ये समाना इति द्वाभ्या मन्त्राभ्यां योजयेत्क्रमात् ॥  
 योजयेन्मातुरर्घ्यं च ऋग्भ्यां मात्रादिषु त्रिषु ।  
 एव त्रिधाकृत पिण्डं पिण्डेषु त्रिषु योजयेत् ॥  
 पित्रोस्मंघातमरणे त्वनुधानविधि स्मृतः ।  
 पृथगेवान्यथा कुर्यादिति ग्राह पितामहः ॥

इति । अत्राष्टब्राह्मणपक्षे मातापित्रोः प्रेतार्थमेकमेकं पित्रदिषु  
 त्रीन् द्वौ वैश्वदेवे विष्ण्वर्थमेकम् । दशपक्षे वैश्वदेवं तन्त्रेण,  
 अन्यत्सर्वं स्पष्टम् । भोजनान्तोपचारैः संपूज्य पिण्डार्घ्ययो-  
 जन तन्त्रेण स्वगृहानुसारेण कुर्यादित्यर्थः । सपिण्डीकरणश्राद्धे  
 विष्ण्वर्चनमुक्तं—

आद्यन्ते देवपूजां च सपिण्डीकरणे चरेत् ।

इति । शाण्डिल्योपि —

सपिण्डीकरणे तद्विष्णुमभ्यर्चयेदिति ।

इति । अत्र यत्तन्त्रेण मातापित्रोस्सपिण्डीकरणश्राद्धमुक्तं तत्  
पूर्वोक्तबहुवचनपर्यालोचनयाऽशक्तविषये योजनीयम् ।

उक्तं स्मृतिसंग्रहे—

दम्पत्योरेकदा मृत्युर्दहेदौपासनादुभौ ।

तत पुत्रेण कर्तव्याः पृथक्सपिण्डोदकक्रिया ॥

एकोद्दिष्ट सपिण्ड च बहिरेको द्विज पृथक् ।

पित्रर्थमुदकं पिण्डं क्षिपेत्पैतमहादिषु ॥

मात्रर्घ्यपात्र उदकं पिण्डं पित्रादिषु त्रिषु ।

ब्राह्मणाश्चैव नभोज्य दद्याच्छक्त्या च दक्षिणाम् ॥

इति । अत्र विशेषमाह पुलस्त्य —

दुर्मृतस्समृतो वाऽपि पित्राऽग्रे यद्यमंस्कृत ।

कालान्तरे मृता माता तस्या दाहादिकाः क्रिया ॥

पत्या सहैकचित्या तु दहेदौपामनादुभौ ॥

इति । सर्वतः—

पिता महीपते । यस्य चिरकालममंस्कृतः ।

माता प्रमीता यदि हि तयोर्दाहादिक मह ॥

उदकं पिण्डदानं च नवश्राद्ध सपिण्डनम् ।

पित्रोः पुत्रेण कर्तव्यमेष धर्मस्सनातनः ॥

इति । यम —

आस्थिसंचयनादवर्गभर्तु पत्नी मृता यदि ।



तस्मिन्नेवानले दह्याद्यदि चाग्निर्न शाम्यति ॥  
 ग्रान्तेऽग्नौ पुनरेवास्या पृथक्चित्यादि कारयेत् ।  
 उदकादि सपिण्डान्तं तयोः कार्यं सहैव तु ॥

इति । स्मृत्यन्तरे—

पत्न्याः कुर्यादपुत्रायाः पतिर्मात्रादिभिस्सह ।  
 सापिण्डचमनुयाने तु जनकेन सहात्मजः ॥  
 पितामह्यादिभिर्ब्राह्मविवाहोऽस्त्रियस्सुतः ।  
 पितृपक्षैर्मातृपक्षैर्वाऽऽसुराद्यागतस्सुतः ॥  
 विवाहपुत्रभेदेन तद्गोत्रं च व्यवस्थितम् ।  
 अपुत्रस्यापि कुर्वीत वर्षपत्नी सपिण्डताम् ॥  
 न तत्संन्यासिनां कुर्यात्पार्वण द्वादशेऽहनि ।

अस्यार्थः—पतिरपुत्रायाः पत्न्या सापिण्ड्यं मात्रादिभिः मातृ  
 पितामहीप्रपितामहीभिस्सह कुर्यात् । तदाह पैठीनसिः—

अपुत्रायां मृतायां तु पतिः कुर्यात्सपिण्डताम् ।  
 श्वश्र्वादिभिस्सहैवास्यास्ताभिस्सह मृतेऽहनि ॥

इति । ब्राह्मदैवार्षिप्राजापत्यविवाहोऽग्नौ स्त्रियः सुतः पितामह्या-  
 दिभिस्सह सपिण्डीकरणं कुर्यात् । तदाह सत्यव्रतः—

मातृसापिण्डीकरणं पितामह्यादिभिस्समृतम् ।  
 अपुत्रायां मृतायां तु पतिः कुर्यात्सपिण्डताम् ॥  
 श्वश्र्वादिभिस्सहैवास्या यदि पूर्वं मृतास्तु ताः ।  
 भर्ता मृतश्चेत्तेनैव सह तेनैकतां गता ॥

इति । आसुरगान्धर्वराक्षसपैशाचोढायाः स्त्रियस्सुतः पितृपिता-  
महप्रपितामहैर्वा पितामह्यादिभिर्वा (मातामहादिभिर्वा) सह सपि  
ण्डीकरणं कुर्यात् । यमः—

मातुस्सपिण्डीकरणं पित्रैकेन त्रिभिश्च वा ।

आसुराद्यागतः पुत्रः पितामह्यादिभिस्सह ॥

इति । अस्मिन्नेव विषये शातातपः—

मातुस्सपिण्डीकरणं मातामह्यादिभिः स्मृतम् ।

पितामह्यादिभिः कुर्याद्यद्वा पित्रादिभिस्त्रियः ॥

मातामहादिभिर्वाऽपि ह्यासुराद्यागतस्सुत ।

इति । पुत्रिकापुत्रोऽप्येवमेव । गोत्रनिवृत्त्यनुवृत्ती विवाहप्रक-  
रणे वक्ष्येते ॥

इति स्मृतित्वन्द्रिकायामनुगमने सपिण्डीकरणकालः ।

अथ सपिण्डीकरणनिषेधे कानिचिद्वचनानि लिख्यन्ते ।

शातातपः—

स्त्रीबैश्च पतितैरेव दुष्टाभिः स्त्रीभिरेव च ।

सपिण्डीकरणं कुर्यादेकोद्दिष्टं समाचरेत् ॥

नैष्ठिकानां यतीनां च श्राद्धे नारायणार्पणम् ।

उपकुर्वाणकस्यैव सपिण्डीकरणं विदुः ॥

नैष्ठिको ब्रह्मचारी तु देह त्यक्त्वा परं व्रजेत् ।

तस्य श्राद्धं न कार्यं स्यात्सपिण्डीकरणं न च ॥

इति । वृद्धवसिष्ठः—

सपिण्डीकरणं नैव मृतानां ब्रह्मचारिणाम् ।  
दाहादि षोडशाहान्तं निर्वर्त्यैव यथास्मृति ॥  
द्वादशेऽहनि संप्राप्ते कृत्वा चैव तु पार्वणम् ।  
नारायणं समुद्दिश्य विप्रानष्टौ तु भोजयेत् ॥  
एकोद्दिष्टविधानेन श्राद्धं वा कारयेद्विजः ॥

इति । अत्रोपकुर्वाणनैष्ठिकानां सपिण्डीकरणं कृताकृतम् । य  
तिविषये पुलस्त्यः—

कुटीचको बहूदश्च हंसः परमहंसकः ।  
चतुर्विधानां भिक्षूणामेकदण्डिन्निदण्डिनाम् ॥  
षोडशानि नवश्राद्धं सपिण्डीकरणं च न ॥

इति । उशना—

कुटीचको बहूदश्च हंसः परमहंसकः ।  
सपिण्डीकरणं तेषां न कर्तव्यं सुतेन तु ॥  
दण्डग्रहणमात्रेण प्रेतत्वं नैव जायते ।  
प्रेतत्वस्य विमोकार्थं षोडशश्राद्धको विधिः ॥  
पिण्डोदकं नवादीनि क्षुत्तृष्णादिनिवृत्तये ।  
सपिण्डीकरणश्राद्धं पितृत्वप्राप्तये विधिः ॥  
अवस्थात्रयहीनानां यतीनां द्वादशेऽहनि ।  
श्राद्धाधिकारसिद्धयर्थं पार्वणं तु सुतश्रेष्ठ ॥

चतुर्विधानां भिक्षूणां ज्ञातिवन्धुसुतादिभिः ।  
द्वादशेऽहनि कर्तव्यं तेषां श्राद्धं तु पार्वणम् ॥

इति । यमः—

सपिण्डीकरणं नैव कुर्यादेवौरसस्मृतम् ।  
एकोद्दिष्टं न कुर्वीत यतीनां चैव सर्वदा ॥  
अहन्येकादशे प्राप्ते पार्वणश्राद्धमाचरेत् ॥

इति । प्रजापतिः—

सपिण्डीकरणं नैव यतीनां चैव सर्वदा ।  
अहन्येकादशे प्राप्ते पार्वणं तु विधीयते ॥

इति । बृहस्पतिः—

नवश्राद्धं यतेन स्यात्सपिण्डीकरणं न वा ।  
अहन्येकादशे प्राप्ते कुर्यात्तस्य हि पार्वणम् ॥

इति । वसिष्ठः—

एकोद्दिष्टं जलं पिण्डमाशौचं प्रेतकर्म च ।  
न कुर्यात्पार्वणादन्यद्ब्रह्मभूताय भिक्षवे ॥

ब्रह्मभूतो ब्रह्माहमस्मीत्युपासकः । पुलस्त्यः—

प्रव्रजेद्यदि संसाराद्ब्रह्मविद्यापरायणः ।  
कुटीचको भवेद्वाऽपि यद्वा चैव बहूदकः ॥  
हंसो भवेत्ततो ज्ञाने परहसस्ततोऽधिकः ।  
एकदण्डी त्रिदण्डी वा मनोदण्डी तु नित्यशः ॥  
कुटीचकं तु प्रदहेत्पूरयेच्च बहूदकम् ।

हंसं जले विनिक्षिप्य परहंसं विदारयेत् ॥  
 सपिण्डीकरणं नैव सर्वेषां स्मृतिशासनात् ।  
 अहन्येकादशे प्राप्ते पार्वणं श्राद्धमाचरेत् ॥  
 पिण्डयज्ञं सुतः कुर्याद्दर्शश्राद्धं मृतेऽहनि ।  
 यतेर्महालये दर्शे वा तस्य मृतवासरे ॥  
 पार्वणं स्यादितरेषामेकोद्दिष्टं तु वा भवेत् ॥

इति । सुमन्तु —

औरसः क्षेत्रजो वाऽपि भ्राता वा तत्सुतोऽपि वा ।  
 कुर्यात्तु पार्वणं श्राद्धं शिष्यान्तेवासिभूमिषा ॥  
 कुटीचके तु दर्शादौ पार्वणश्राद्धमाचरेत् ।  
 नारायणबलिं चैव पार्वणं तु बहूदके ॥  
 हंसे मृते सुतः कुर्यात्पार्वणं पितृयज्ञवत् ।  
 नारायणबलिं चैव तथा परमहंसके ॥  
 विष्णुं संपूज्य विधिवद्दत्त्वाऽर्घ्यं बलिमुत्तमम् ।  
 चरुं हुत्वा तु सूक्तेन पौरुषेण तु षोडश ॥  
 द्वादश ब्राह्मणान् भोज्यं केशवाद्यैश्च नामभिः ।  
 यद्वा सर्वेषु कालेषु ब्राह्मणानेव भोजयेत् ॥

इति । स्कन्दपुराणेऽपि—

चतुर्थमाश्रमं गच्छेद्ब्रह्मविद्यापरायण ।  
 एकदण्डी त्रिदण्डी वा सर्वसङ्गविवर्जितः ॥  
 एकादशेऽह्नि सप्राप्ते यदि वा द्वादशेऽहनि ।

पार्वणेन विधानेन श्राद्धं कुर्यात्तदौरम ॥  
प्रत्यब्दे दार्शिके श्राद्धे तीर्थेष्वपि महालये ।  
सबन्धं नामगोत्रेण श्राद्धकालेषु नित्यम् ॥

इति । ब्रह्माण्डपुराणे—

क्षत्रियो यदि राजा चेद्विप्रधर्मेण पूजयेत् ।  
शूद्रो भवति भूपालो द्विजैर्मन्यन्म वेश्यवत् ॥  
ब्रह्मचार्यनुपेतस्य मान्यस्तस्य तु 'नौष्टिक' ।  
द्वयोरपि गृहस्थस्तु त्रयाणां त्ववनीगुरु ॥  
चतुर्णां तु कुटीचस्स्यात्तेषां चैव बहूदक ।  
अधिकारस्तु सर्वेषां यतीनां प्रेतकर्मणि ॥  
श्राद्धाधिकारो नैव स्याद्यतीनामौरम विना ।  
एकादशेऽहनि प्राप्ते विष्णुं संपूज्य यत्नतः ॥  
ब्राह्मणान् भोजयेच्छक्त्या विष्णुरूपमनुस्मरन् ॥

इति । स्कान्दे नागरखण्डे—

स तथैवोपनीतस्य गृहस्थाश्रममाश्रित ।  
गुरुस्तयोर्व्रती श्रेष्ठस्तेषां संन्यासमाश्रितः ॥  
संस्कारेऽपि त्रयो वर्णास्तथैवाश्रमिणश्च ये ।  
यतीनां प्रेतकार्ये तु नरकं याति नान्यथा ॥  
उदकं नात्र दातव्यं सपिण्डं श्राद्धमेव च ।  
नारायणवर्लिं तस्य कुर्यादेकादशेऽहनि ॥ इति ॥

इति स्मृतिचान्द्रिकायां सपिण्डीकरणनिषेधे कानिचिद्वचनानि

अथ नवमिश्रैकोद्दिष्टम् । तत्र याज्ञवल्क्य —

एकोद्दिष्ट दैवहीनमेकाध्यैकपवित्रकम् ।

आवाहनाग्नौकरणराहितं ह्यपसव्यवत् ॥

उत्तिष्ठतामित्यक्षय्यस्थाने विप्रविसर्जने ।

अभिरम्यतामिति वदेत् ब्रूयुस्तेऽभिरतास्म ह ॥

इति । तदेतत्प्रकरणवलान्नवश्राद्धनवमिश्राविषयम् । अत्रापि

सपिण्डीकरणार्थैकोद्दिष्टे विशेषो बोधायनेन दर्शित —

एकोद्दिष्टे निषिद्धेऽपि यद्यप्यावाहनादिके ।

तत्सपिण्डागते त्वेकोद्दिष्टे सर्वं समाचरेत् ॥

आवाहनं स्वधाशब्दं प्रैते बोधायनोऽब्रवीत् ।

न स्नेहपक्वगोधूमविकारो धूप उच्यते ॥

एकोद्दिष्टे न तद्दद्यादेतत्सर्वं सपिण्डने ।

एकोद्दिष्टेषु सर्वेषु न च पूर्वं निमन्त्रणम् ।

सपिण्डीकरणार्थं तु पूर्वेषु स्स्यान्निमन्त्रणम् ॥

इति । अत्र विशेषमाह व्यासः—

नवश्राद्धानि मिश्राणि सपिण्डीकरणं तथा ।

कृत्वा तु विधिवत्स्नायान्नैव स्नायान्मृतेऽहनि ॥ इति ॥

इति स्मृतिचन्द्रिकायां नवमिश्रैकोद्दिष्टनिरूपणम्



## अथ नवश्राद्धानि.

तत्र तावन्नवमंज्ञकानामन्तर्दशाहे क्रियमाणानां नवश्राद्ध-  
संज्ञामभिनिवेशयन्नाश्वलायनो दशाहपर्यन्तं नवश्राद्धं मन्यते ।  
शिवस्वामी—

नवश्राद्धानि पञ्चाहुराश्वलायनशास्त्रिनः ।

आपस्तम्बाष्वाडित्याहुर्विभाषामैतरेयिण ॥

इति । प्रजापतिः—

नवश्राद्धं दशाहान्तं मिश्रं संवत्सरादयि ।

एकादशाहमारभ्य कुर्यात्प्रेतत्वमुक्तये ॥

इति । वसिष्ठः—

सूतकान्तं नवश्राद्धं कुर्यादेकादशे शुचि ।

नवश्राद्धं दशाहानि नवमिश्रं षडन्वहम् ॥

इति । अत्र षण्णवश्राद्धं केचिदाहुः । अङ्गिरा —

प्रथमैऽह्नि तृतीयेऽह्नि पञ्चमे सप्तमे तथा ।

नवमैकादशे चैव षण्णवश्राद्धमुच्यते ॥

इति । व्यासः—

आद्वादशाहं मरणाद्विषमेषु दिनेषु षट् ।

नवश्राद्धान्यनुतिष्ठेदेकोदिष्टविधानतः ॥

इति । स्कन्दपुराणे—

पञ्चमे सप्तमे नवतृतीये प्रथमे तथा ।



नवमैकादशे चैव नवश्राद्धानि तानि वै ॥

वैतरण्या समं प्राप्तं प्रेतस्तृप्तिमवाप्नुयात् ।

इति । अत्र व्यवस्थामाह काश्यप —

नवश्राद्धानि पञ्चाहुराश्वलायनशास्त्रिनः ।

आपस्तम्बाष्पडित्याहुष्पड्वा पञ्चान्यशास्त्रिनः ॥

केचित्पञ्चैव नवमं भवेदन्तरितं यदि ।

एकादशेऽहिं तत्कुर्यादिति स्मृतिकृतो विदुः ॥

इति । अत्र नागरखण्डे विशेषोऽभिहितः—

नव सप्त विशा राज्ञां नवश्राद्धान्यनुक्रमात् ।

आद्यन्तयोर्वर्णयोस्तु षडित्याहुर्महर्षयः ॥

इति । स्मृत्यन्तरे—

सूतकान्ते गृहे श्राद्धमेकोद्दिष्टं प्रचक्षते ।

इत्यत्र 'सूतकान्ते गृहे' इति विशेषोपादानान्नवश्राद्धानि मर-  
णस्थाने श्मशाने पिण्डोदकस्थाने वा कार्याणि ॥

इति स्मृतिचन्द्रिकायां नवश्राद्धनिरूपणम्.

अथ नग्नप्रच्छादनश्राद्धम् । तत्र गोभिलः—

नग्नप्रच्छादनं श्राद्धं स्नानान्ते तु मृतेऽहनि ।

घटे तण्डुलपूर्णे वा वाससा परिवेष्टिते ॥

पिधाय कास्यपात्रेण तस्मिन्नाज्यं विनिक्षिपेत् ॥

हिरण्यं तत्र निक्षिप्य यथाविभवसारतः ।  
कुलीनाय दरिद्राय श्रोत्रियाय कुटुम्बिने ॥  
संप्रदद्यात्तदा भक्त्या विष्णुं च मनसा स्मरन् ।  
प्रेतमुद्दिश्य संपूज्य ब्राह्मण तु विसर्जयेन् ॥

इति । व्यासः—

वासस्तण्डुलमृत्पात्रं प्रदीपं कांस्यभाजनम् ।  
दहनानन्तरं दद्यान्नम्रप्रच्छादनं हि तत् ॥

इति । सचयनाङ्गमपर श्राद्धं तथैवोक्तम्—

तृतीयेऽहनि कर्तव्यं प्रेतदाहदिनाद्विजः ।

इति । कूर्मपुराणे विशेषोऽभिहितः—

प्रेताय च गृहद्वारि चतुर्थे भोजयेद्विजान् ।

द्वितीयेऽहनि कर्तव्यं क्षुरकर्म च वान्धवैः ॥

चतुर्थे वान्धवैस्सर्वैरस्थिसंचयनं चरेत् ।

पूर्वान् विप्रान् नियुञ्जीत युग्मांस्तु श्रद्धया शुचीन् ।

पञ्चमे नवमे चैव तथैवैकादशेऽहनि ।

युग्मान्विप्रांस्तु भुञ्जीयान्नवश्राद्धं ततो विदुः ॥

ब्रह्मपुराणे—

चतुर्थे ब्राह्मणानां च पञ्चमेऽहनि भूभुजाम् ।

नवमेऽहनि वैश्यानां शूद्राणां दशमेऽहनि ॥

प्रेतार्थं सूतकान्ते तु ब्राह्मणान् भोजयेद्दश ।

नवश्राद्धनिमित्तं तु एकमेकादशेऽहनि ॥ इति ॥

इति स्मृतिचन्द्रिकायां नम्रप्रच्छादनश्राद्धनिरूपणम्

## अथ नारायणबालिः.

ब्रह्मपुराणे —

नारायणबालिं वक्ष्ये व्यासेनोक्तं यथा पुरा ।  
 चण्डालोदकसर्पाद्यैर्विद्युज्ज्वालाविषादिभिः ॥  
 गिरिवृक्षाश्मभिश्चक्षैः पशुदंष्ट्रिनस्त्रिद्विजैः ।  
 मृतानां नैष्ठिकानां च यतीनां च तपस्विनाम् ॥  
 वैष्णवानां विशेषेण चान्येषां मोक्षकाङ्क्षिणाम् ।  
 मृतानां नैष्ठिकादीनां द्वादशेऽहनि कारयेत् ॥  
 संवत्सरात्परं कुर्याच्चण्डालाद्यैर्हतस्य च ।  
 आपत्तौ संकटे रोगे यद्वा देशविपर्यये ॥  
 कर्तृद्रव्यादिसंदेहे प्राणसदेहदर्शने ।  
 यस्मिन्कस्मिन् दिने वाऽपि वत्सराद्वाहिरेव चेत् ॥  
 उत्तरायणगे सूर्ये विपुवे चायनेऽपि वा ।  
 श्रोणायामथ रोहिण्यामेकादश्यां तु पक्षयोः ॥  
 पूर्वेष्वुर्वाह्मिणान् षड्वा निमन्त्र्य द्वादशापि वा ।  
 एकमाचार्यकं वृत्वा कुलशीलगुणान्वितम् ॥  
 सर्वावयवसंपूर्णं वेदशास्त्रार्थपारगम् ।  
 तत्र स्नानं मृदाऽद्भिश्च विधानेन समाचरेत् ॥  
 शुक्लाम्बरधरस्सम्यक्पारिधायोत्तरीयकम् ।  
 उपवासं च संकल्प्य कर्ता तावज्जितेन्द्रियः ॥

प्रक्षाळ्य पादावाचम्य उपविश्यासने शुभे ।  
 गोचर्ममात्रं संलिप्य गोमयेन च वारिणा ॥  
 कुण्डं वा स्थण्डिलं कृत्वा रक्तवर्णमृदादिभिः ।  
 उपालिप्य यथापूर्वं स्वशास्त्रोक्तविधानतः ।  
 आहूय विप्रान् संपूज्य स्वस्तिवाचनमाचरेत् ॥  
 शोभोपशोभामयुक्तं मनोहरतर परम् ।  
 तन्मध्ये स्थापयेत्कुम्भं विष्णुं वैवस्वतं यमम् ॥  
 स्थापयेत्स्वर्णरौप्यादिकृतं तत्र प्रपूजयेत् ।  
 वस्त्राभ्यां स्वर्णरौप्येण गन्धपुष्पाक्षतैश्शुभैः ॥  
 पञ्चाङ्गुलं क्रमात्कुर्यादात्मशुद्धिपुरस्सरम् ।  
 आसाद्य द्रव्यपात्रादि कुर्यान्नद्यासादिकं ततः ॥  
 गन्धपुष्पाक्षतादींश्च आदायावाहयेद्धरिम् ।  
 ओ नमो नारायणायेति मूलमन्त्रः प्रकीर्तितः ॥  
 वैवस्वताय च नमो यमाय च नमस्तथा ।  
 सर्वोपचारैस्संपूज्य गन्धमाल्यैर्मनोहरैः ॥  
 ऋग्यजुस्साममन्त्रैश्च स्तुत्वा तद्दैवतैर्हरिम् ।  
 नृस्यगीतादिवाद्यैश्च पुराणैश्चेतिहासकैः ॥  
 विष्णोर्नामसहस्रेण स्तुत्वा स्तोत्रकथादिभिः ।  
 त्रिवारं सम्यगभ्यर्च्य कुर्याज्जागरणं निशि ॥  
 पूर्वादिषु दलेष्वेव केशवादीन् प्रपूजयेत् ।  
 मध्वाज्यतिलमिश्रेण पिण्डान् दद्यात्समाहितः ॥

अपसव्यमवाक्पाणिं पञ्च पिण्डान् कुशेषु तु ।  
 दक्षिणाभिमुखो भूत्वा ब्रह्मणे च शिवाय च ॥  
 यमाय विष्णवे चैव प्रेतं च मनसा स्मरन् ।  
 पत्रयादिभ्यो न दद्यात्तु स्नात्वा गच्छेद्द्रुहं प्रति ॥  
 आचार्यः प्रातरुत्थाय स्नात्वा संध्यादि नैत्यकम् ।  
 कृत्वा चैव तु पूर्वाह्ने विष्णुं वैवस्वत यमम् ॥  
 केशवादींश्च संपूज्य ब्रह्माणं शंकर तथा ।  
 स्वगृह्यविधिमाश्रित्य होमं पश्चात्समाचरेत् ॥  
 विष्णोर्नुक परोमात्रेत्याभ्यां हुत्वा तु पक्ततः ।  
 ओं नमो नारायणायैव यमाय ब्रह्मणे शिवे ॥  
 सूक्तेन पौरुषेणैव जुहुयात् षोडशाहुतीः ॥  
 नामाभिः केशवाद्यैश्च समिदाज्यैस्समापयेत् ॥  
 ततो विप्रान् समाहूय देवार्थमुपवेशयेत् ।  
 प्रथमं चैव विष्णुर्थं यमं वैवस्वत ततः ॥  
 विध्यर्थं तु ततो रौद्रं प्रेतार्थमपरं स्मृतम् ।  
 प्राञ्जुखान् देवकार्यार्थान् प्रेतार्थं च उद्ञ्जुखम् ॥  
 आवाहनादि यत्प्रोक्तं देवपूर्वं तदाचरेत् ।  
 अङ्गुलीयकवस्त्रादीन् यथाशक्ति समर्पयेत् ॥  
 अग्नौ करिष्य इत्येताननुज्ञाप्य प्रचोदितः ।  
 पितृयज्ञविधानेन कृत्वा संभोजयेद्विजान् ॥  
 तृप्तान् ज्ञात्वा ततो विप्रान् तृप्तिं पृष्ट्वा यथाविधि ।

मध्वाज्यतिलमिश्रेण पिण्डान् दद्यात्तु बर्हिषि ॥  
विष्णवे प्रथमं दद्याद्ब्रह्मणे च शिवाय च ।  
यमाय पञ्चमं पिण्डं दद्याद्वैवस्वताय च ॥  
षष्ठं तु प्रेतमुद्दिश्य नामगोत्रमनुस्मरन् ।  
विष्णोर्नामं गृहीत्वैव जलान्ते तान् समत्सृजेत् ॥  
होमान्ते द्वादशपक्षे विष्णुं वैवस्वतं यमम् ।  
त्रिभिर्विभैस्समभ्यर्च्य पित्रादींश्च त्रिभिः पितॄन् ॥  
मातामहादिकानन्यानाचार्यं प्रेतरूपतः ।  
पार्वणेन विधानेन कैशवाद्यैश्च नामभिः ॥  
संपूज्य भोजयित्वा तु पिण्डान्ते बलिमुत्सृजेत् ।  
ओनमो नारायणायैव पित्रे चैव स्वधा नमः ॥  
एवं मातामहादीनां बलिमुत्सृज्य नामभिः ।  
ब्राह्मणान् भोजयित्वा तान् दद्यात्तेभ्यश्च दक्षिणाम् ॥  
वस्त्रगन्धाक्षतैः पुष्पैराचार्यं सम्यगर्चयेत् ।  
वृष धेनुमनङ्गाहौ स्वर्णं काश्यपमथापि वा ॥  
वासो वा दक्षिणां दद्यात्प्रेतरूपेऽपि शक्तितः ।  
गृहीत्वाऽऽशिषमप्येभ्यः प्रणिपत्य क्षमापयेत् ॥  
सुताद्यो विधिभेदं तु कृत्वा तु प्राप्नोयात्सुतान् ।  
अकालमृत्युदोषाच्च मुच्यते नात्र संशयः ॥  
इदं कर्म कृतं भक्त्या विष्णुलोकजिगीषया ।  
इह कामानवाप्नोति विष्णुलोकं स गच्छति ॥

इति । सर्पहते त्वयं विशेषस्त्वष्ट्रपुराणे दर्शितः —

सौवर्णभारनिष्पन्नं नागं कृत्वा तथैव गाम् ।

विप्राय विविधदत्त्वा पितुरानृण्यमाप्नुयात् ॥

इति । अत्रापवाद आदित्यपुराणे दर्शितः —

प्रमादादपि निश्शङ्कमकस्मान्मृत्युना मृतिः ।

शृङ्गिदंष्ट्रिनखिव्यालविषविद्युज्जलादिभिः ॥

चण्डालैरथवा चोरैर्निहतो यत्रकुत्रचित् ।

तस्य दाहादिकं कार्यं यस्मान्न पतितस्तु स ॥

इति । अङ्गिरा —

यदि कश्चित्प्रमादेन म्रियतेऽग्रचुदकादिभिः ।

तस्याशौचं विधातव्यं दद्यात्पिण्डोदकक्रियाः ॥

इति । तत्रापि प्रायश्चित्तोत्तरकालमेव । गौतमः—‘यस्य तु

प्राणान्तिकं प्रायश्चित्तं स मृतश्शुभ्येत्सर्वाण्येवोदकानि प्रेत-

कार्याणि कुर्युः’ इति । शातातपः —

वृद्धशौचक्रियालुप्तः प्रसारुयात्तमिषक्रियः ।

आत्मानं घातयेद्यस्तु भृग्वग्रचनशनाम्बुभिः ॥

तस्य त्रिरात्रमाशौचं द्वितीयेऽह्न्यस्थिसचयः ।

तृतीये तूदकं दत्त्वा चतुर्थे श्राद्धमाचरेत् ॥

इति । अस्ति च भृगुपतनादौ विधिः । तथाच पुराणम्—

दुश्चिकित्सैर्महारोगैः पीडितस्तु पुमान् यदि ।

प्रविशेज्ज्वलनं दीप्तं कुर्यादनशनं तथा ॥

अगाधतोयरशिं वा ॥  
 इत्यादि वक्ष्यते ।  
 विप्राशुचदकचण्डालशृङ्गिदंष्ट्रचभिशस्तितः ।  
 अकामतो मृतानां तु दापयेद्वैन्दवद्वयम् ॥ इति ॥  
 इति स्मृतिचान्द्रिकायां नारायणवल्लिविधिः

रजस्वलामरणे—

ग्राम्यालकारसंयुक्तां तूष्णीं निर्हृत्य तां मृताम् ।  
 यथोक्तविधिना मन्त्रैस्स्त्राप्य गव्यैश्च पञ्चभिः ॥  
 शतकुम्भोदकैस्त्रान<sup>1</sup> दश द्वादश वा भवेत् ।  
 मलापनोदनं कृत्वा अलकारान्तरं तथा ॥  
 वस्त्रान्तरावृतां कृत्वा दहेदेवं रजस्वलाम् ।

गर्भिणीमृतौ संस्कार —

मृता चेद्गर्भिणी नारी तस्यास्संस्कार उच्यते ।  
 बोधायनभरद्वाजशौनकाद्यैर्यथोदितम् ॥  
 पितृभेद्यं तु सकल्प्य कृत्वा दारुचिते क्रियाम् ।  
 पश्चाद्दारुचितेः प्रेता दक्षिणे वा यथाविधि ॥  
 निधाय गृह्यतन्त्राणि कृत्वाऽऽर्द्धीविमार्जनम् ।  
 हिरण्यगर्भमन्त्रेण विलिखेदसिनोदरम् ॥

<sup>1</sup> शतकुम्भोदकैस्त्रान पा



आगर्भदर्शनाद्वामे मृतश्चेदवटे क्षिपेत् ।  
 दृष्ट्वाऽथ मम पुत्रोऽसीति जीवन्तमभिमन्त्रयेत् ॥  
 अन्तर्ग्राय हिरण्यं तमभिषिच्य जलैश्शिशुम् ।  
 गत्वा ग्रामं शिशोर्दद्याद्यस्ते स्तन इति स्तनम् ॥  
 सुरक्षितं कुमारं तं कृत्वा गत्वा शवान्तिकम् ।  
 शतायुधाय स्योनान्तैः पञ्चभिस्तूदरे घृतम् ॥  
 यजुर्भिश्च प्रयामाय स्वाहेति द्वादशाहुतीः ।  
 प्राणायेत्यादिभिः पञ्च चक्षुषेत्यादिपञ्चभिः ॥  
 बोधायनाद्या इत्याहुर्व्याहृतीभिस्तु शौनकः ।  
 अभिषिच्य पुनर्मन्त्रैः द्विजानुज्ञामवाप्य च ॥  
 अत्रणं जठरं कृत्वा चितिमारोपयेच्छनैः ।  
 मृद्भिस्त्रिः कुशगोमूत्रैरापोहिष्ठादिभिस्त्रिभिः ॥  
 स्नाप्य वाऽऽच्छाद्य वासोभिश्शवधर्मेण दाहयेत् ।  
 इत्येतच्छौनकः प्राह आहुर्वोऽधायनादयः ॥  
 अष्टमे दिवसे दद्याद्धेनुभूम्यादि च द्विजे ।  
 यथाशक्ति भरद्वाज इत्येवं स्मृतिसंग्रहः ॥

सूतिकापरणे—

सूतिकायां मृतायां तु कथं कुर्वन्ति याज्ञिकाः ।  
 कुम्भे सलिलमादाय पञ्चगव्यं तथैव च ॥  
 पुण्यर्गिभरभिषिच्यथ वाचा शुद्धिं लभेत्ततः ।  
 पौरुषेण च सूक्तेन भविष्योक्ताभिरेव च ।

वामनेन च सूक्तेन शतकुम्भोदकेन च ।  
 यावदावर्तयेच्छुद्धिस्त्रिवार न्यूनतोऽशुचिः ॥  
 दर्भोदुम्बरपद्मे पलाशाश्वत्थपञ्चमैः ।  
 शतकुम्भोदके पश्चात्प्रक्षाल्याहनवाममा ॥  
 आच्छाद्य गन्धपुष्पाद्यैर्गलकृत्य द्विजाज्ञया ।  
 दाहयेच्छवर्मेण इति वाजसनेयिनः ॥

इति स्मृतिचन्द्रिकाया रजस्वलादिमरणे  
 सस्कारविषयाणि

पर्युषितादिदोषे प्रायश्चित्तम्—

दिवा वा यदि वा रात्रौ शवस्त्रिघातं कर्हिचित् ।  
 तत्पर्युषितमित्याहुर्दहने तस्य का गतिः ॥  
 पञ्चगव्येन संस्त्राप्य प्राजापत्य समाचरेत् ।  
 क्लिप्ते छिप्तेऽतिदुर्गन्धे स्त्राप्य गोमयवारिणा ॥  
 तप्तकृच्छ्रं द्विजैर्लब्ध्वा पुण्यद्विरभिषेचयेत् ।  
 क्रिमिरुत्पद्यते यत्र स्त्राप्य गोमयवारिणा ॥  
 मृद्गन्धकुशगोमूत्रैः प्रक्षाल्य च पुनःपुनः ।  
 तप्तकृच्छ्रैस्त्रिभिश्शुद्धिं लब्ध्वा दग्धं पुनर्दहेत् ॥  
 शवे चण्डालमंस्पृष्टे स्पृष्टो वा म्रियते यदि ।  
 चान्द्रायणं द्विजैर्लब्ध्वा स्त्राप्य मन्त्रैः पुरोदितैः ॥  
 वस्त्राद्यैर्भूषितं कृत्वा शववर्मेण दाहयेत् ॥

रजस्वलासूतिकयोः स्पर्शेऽन्त्यजशुनोर्यादि ।  
 मृतं वा म्रियमाणं वा चान्द्रस्सर्वत्र शोधक ॥  
 विधिना तु भृगोःपातं श्वसूकरमृगादिभिः ।  
 न शोधयेत्तु संस्पृष्टं पुराणेष्वब्रवीन्मुनिः ॥  
 वृद्धो भिषक्क्रियात्यक्तश्शौचाचारक्रियाऽक्षमः ।  
 स्वहस्तब्रह्महा स्तेयी सुरापी गुरुतल्पगः ॥  
 करीषाग्नौ दहेद्देहं भृगोः प्रपतनेन वा ।  
 नाशयेद्यावदायुष्यं गङ्गायमुनसगमे ॥  
 महानदीं विशेद्वाऽपि न दोषोऽस्त्यत्र दुर्मृतौ ॥

आदिपुराणे—

दुश्चिकित्सैर्महारोगैः पीडितस्तु पुमान् यदि ।  
 प्रविशेज्ज्वलनं दीप्तं कुर्याद्वनशनं तथा ॥  
 अगाधतोयराशिं वा भृगोः पतनमेव वा ।  
 गच्छेन्महापथं वाऽपि तुषारगिरिमादरात् ॥  
 प्रयागवटशाखायां देहत्यागं करोति वा ।  
 गङ्गायमुनमध्यस्थस्सरस्वत्यां विशेन्मुदा ॥  
 उत्तमानामुयाल्लेकान्नात्मघाती भवेत्क्वचित् ॥  
 वाराणस्यां मृतो यस्तु प्रत्याख्यातभिषक्क्रियः ।  
 काष्ठापाषाणमध्यस्थो\* जाह्नवीजलमध्यगः ।  
 अविमुक्तस्थितस्तस्य कर्णमूलं गतो हरः ॥

\* काष्ठपाषाणभूतस्तु पा.

प्रणवं तारकं ब्रूते नान्यथा कस्यचिन्वचित् ॥  
इति । ब्रह्मगर्भः—

योऽनुष्ठातुमशक्तोऽपि महाव्याधुपपीडितः ।  
अन्धिवारिमहायात्रा कुर्वन्नामुत्र दुष्यति ॥ इति ॥  
इति स्मृतिचन्द्रिकायां पर्युषितादिदोषे  
प्रायश्चित्तादिनिरूपणम्

### अथ यतिसंस्कारविधिः.

तत्र यमः—

सर्वसंगनिवृत्तस्य ध्यानयोगरतस्य च ।  
न तस्य दहन कार्य नाशाचं नोदकक्रिया ॥  
शुचौ देशेऽथ गायत्र्या देहं प्रक्षाल्य वारिणा ।  
मधुना सर्पिषाऽभ्यज्य प्रक्षाल्य च सुगन्धिभिः ।  
हिरण्यवर्णा इत्याभिरापोद्विष्टादिभिस्त्रिभिः ।  
पवमानानुवाकेन शुद्धवत्या तरत्समैः ॥  
शुचीवोऽग्निश्शुचीत्यृग्भिः प्रवदाजातवेदसा ।  
पवित्रं तेऽथ चरणं पवित्रमिति च त्रिभिः ॥  
अभिषिच्य कुशाग्रैर्वा द्विजानुज्ञामवाप्य च ।  
अलंकृत्य च गायत्र्या गन्धमाल्यैस्समन्ततः ॥  
दृढे शिख्ये निधायाथ बहेयुर्ब्राह्मणा दृढम् ॥  
तेषां हि बहतामत्र सद्यश्शौचं विधीयते ॥

खनित्वा तु शनैर्भूमिं शिरोमात्रं तदन्तरे ।  
निक्षिप्य स्नानमात्रेण शुद्धिं स्वायम्भुवोऽब्रवीत् ॥

इति । बोधायनः—

अथ संन्यासिना धर्मो मृतानां विधिरुच्यते ।  
ग्रामात्प्राचीमुदीची वा गत्वा यद्वाऽन्यतो दिशम् ॥  
ब्रह्मवृक्षस्य वाऽधस्तादश्वत्थस्य शमीतरोः ।  
खात्वा वा यज्ञवृक्षस्य नदीतीरे शुचिस्थले ॥  
गर्तं सप्तव्याहृतिभिः खातं प्रोक्ष्याथ सप्तभिः ।  
आस्तीर्याथ कुशानद्भिः प्रणवेनाभिमन्त्रयेत् ॥  
शवं पञ्चामृतै स्नाप्य सूक्तेन पुरुषेण च ।  
गन्धमाल्यैरलकृत्य शिष्येनादाय धार्मिक ॥  
निदधाति शवः श्वश्रे प्राङ्मुखोदङ्मुखं च वा ।  
विष्णो हव्यं रक्षस्वेति इदं विष्णुर्विचक्रमे ॥  
अनेन दक्षिणे हस्ते दण्डं स्थाप्याथ कुण्डके ।  
यदस्य पारे रजस इति शिष्यं निधापयेत् ॥  
येन देवाः पवित्रेण मुखे जलपवित्रकम् ।  
सावित्र्या प्रणवेनैव उदरे ब्रह्मभाजनम् ॥  
भूमिर्भूमिमगान्मातेत्यृचा मध्ये\* कमण्डलुम् ॥  
चित्तिस्तुगिति दशभिर्होतृभिश्चानुमन्त्रयेत् ॥  
सिकतैः पांसुभिश्च श्वश्रं सपूर्य श्वापदादिभिः ।

अभेदनं यथा तदुत्ततो मार्जनलेपनैः ॥

अलकृत्य सुगन्धाद्यैस्ततो गर्भं महाजले ।

स्नानमात्रेण शुद्धिस्म्यान्न विधिर्नोदक्रिया ॥

इति । अत्र ज्ञातिभिरपि सचेलस्नानमात्रं कर्तव्यम् । तथाच स्मृत्यन्तरं—

पुत्रो भ्राताऽथ दौहित्रस्मापिण्डदिग्व्य एव वा ।

यतिं स्पृशन् बहित्वाऽपि सद्यस्नानेन शुध्यति ॥

संनिवृष्टैस्तु सन्यस्ते पितर्युपरते मृतैः ।

दहनं चैव कर्तव्यं यच्चान्यच्च स्वशक्तिनः ॥

पितृमेधविधानेन दहेदुत्तपनाग्निना ।

अपि होतृविधानेन गायत्र्या प्रणवेन वा ॥

जलावगाहनादेव स्पृष्ट्वा शुद्धास्तु गोत्रिणः ।

अश्वमेधफलं यान्ति दग्वा संवन्धिनो द्विजा ॥

अहन्येकादशे प्राप्ते पार्वणे तु विधीयेत ।

सपिण्डीकरणं तेषां न कर्तव्यं मृतेन तु ।

त्रिदण्डग्रहणादेवाग्नेतमहोशना मुनिः ॥

कुटीचकं च प्रदहेत्पूरयेच्च बहुदकम् ।

हंसो जले विनिक्षेप्य परं हंसं विदारयेत्\* ॥ इति ॥

इति स्मृतिचन्द्रिकायां यतिसंस्काराध्यायः

## अथ गङ्गाम्भस्यस्थितिनिक्षेपः.

तत्र शाण्डिल्य —

द्वारवत्यां सेतुबन्धे गोदावर्या च पुष्करे ।

अस्थीनि विमृजेद्यस्य स मृतो मुक्तिमाप्नुयात् ॥

इति । शङ्खलिखितौ—

गङ्गायां च प्रयागे च केदारे पुष्करोत्तमे ।

अस्थीनि विविचक्ष्यक्त्वा गयाया पिण्डदो भवेत् ।

पित्रो ऋणात्प्रमुच्येत तौ नित्यं मोक्षगामिनौ ॥

इति । योगयाज्ञवल्क्यः—

गङ्गायां यमुनायां वा कावेर्या वा श्रुतद्रुतौ ।

सरस्वत्या विशेषेण ह्यस्थीनि विमृजेत्सुत ॥

इति । शालकायनः—

अस्थिसंचयनं कृत्वा स्वगृहोक्तविधानतः ।

कुम्भे निधाय चास्थीनि कुम्भ भूमौ विनिक्षिपेत् ॥

तत्स्पृष्ट्वा शिष्टमन्त्राणां जपतः कर्म सिध्यति ।

अस्थिशुद्धिं विधायैव वृक्षाग्रे वा शुभे स्थले ॥

निधाय यात्रापर्यन्तं रक्षा कुर्याद्विचक्षणः ।

निक्षिपेत्पूर्वतो भूमौ षण्मासं नावलोकयेत् ॥

त्रिपक्ष वा त्रिमास वा भूमेरुद्धरणं न च ।

अनित्यत्वाच्छरीरस्य कालद्रव्यादिसंभवे ॥

मासादिषु व्यतीतेषु अस्थीन्युद्धर्तुमिच्छति ।

त्रयन्दमब्दद्वयं चैकं कृच्छ्रं मामाद्यनुक्रमात् ।

कृत्वेति शेषः ।

ततस्तद्दोषशान्तिस्म्यादन्यथा नरकं व्रजेत् ।

महातीर्थे दुर्मरणे दशाहाभ्यन्तरे मुतः ॥

अस्थिसचयन शुद्धिं कृत्वाऽम्भसि विनिक्षिपेत् ।

अर्धोदके मृतिर्यस्य तं दग्ध्वा विधिवद्वाहिः ॥

अस्थिसचयनार्थानां मन्त्राणां जपपूर्वकम् ।

तिलैराज्येन मधुना हिरण्यशकलैर्जलैः ॥

दुग्धेनाग्निं प्रशाम्यैव गङ्गाम्भसि विनिक्षिपेत् ॥

इति । आपस्तम्बोपि—‘चतुर्थेऽह्न्यस्थिसंचयनं तेषां गङ्गाम्भासि

प्रक्षेपः’ इति । अस्थ्युद्धरणप्रकारमाह जयन्त —

कर्तुर्जन्मत्रयं भद्रा त्रिपादक्षाणि वार्जयेत् ।

भौमभृग्वर्कवाराश्च भद्राख्यं करणं तथा ॥

कीकसोद्धरणार्थाय तद्देशं बन्धुभिस्मह ।

गत्वा तत्र नमस्कृत्य प्राणायामपुरस्सरम् ॥

सकल्प्याप उपस्पृश्य मन्त्रमेतदुदीरयन् ।

सर्वमहे वसुमति त्वयि सर्वं लयं गतम् ॥

त्वं गर्भरक्षित देहि मत्पित्राद्यस्थिं पावने ।

इति सप्रार्थ्य भूदेवी भूमिर्भूमिं जपेच्छनै ॥

काष्ठेन खननं कृत्वा ह्यस्थीन्यादाय कुम्भत ।



कुम्भो यथा न चलति तथा कार्यं प्रयत्नः ॥  
 कुम्भसंपूरणं कुर्याद्गन्धपुष्पफलैर्मृदा ।  
 भूमिं पूर्वसमा कुर्याद्वलिं तत्र विनिक्षिपेत् ॥  
 बहुन्नपानभक्ष्याद्यैर्यथा तृप्तिं प्राप्तिं सा ।  
 ततोऽनुमन्त्रयेदेता वळित्थेति त्यजेत् च ॥  
 ततो गृहीत्वाऽस्थि सुतो नदीतीरे निधाय तत् ।  
 प्रक्षाल्य पञ्चगव्येन पञ्चामृतविधानतः ॥  
 शतकुम्भोदकैस्सम्यगेषाऽन्या शुद्धिरिति ।  
 स्पृष्ट्वा स्पृष्ट्वा तदसथीनि शतवारं मृदादिभिः ॥  
 स्नानं कुर्युर्विधानज्ञा ब्राह्मणा भूतभावना ।  
 अदैव दैवतं कुर्युर्दैवतं च सुदैवतम् ॥  
 ब्राह्मणाश्च महाभागास्तेभ्यो दद्याच्च दक्षिणाम् ।  
 कर्ता स्नानं स्वशुद्धयर्थं कुर्याद्वा कारयेत् वा ॥  
 मृत्तिकाख्यं स्वशक्त्या तु त्रिशद्वा पञ्चविंशति ।  
 ततः कुम्भोदकैः कुर्युरभिषेकं शतादिवत् ॥  
 श्रीरुद्रपवमानाभ्यां सूक्तैर्विष्णवादिसंज्ञितैः ।  
 तेषु ध्यायेद्भस्मन् रुद्रानादित्यान् पितृदेवता ॥  
 शिवं विष्णुं तथेन्द्रादीन् सर्वाश्चैवेष्टदेवताः ।  
 अर्चयेद्गन्धपुष्पाद्यैर्नैवेद्यान्तैर्यथाविधि ॥  
 नमस्कृत्य विधानज्ञं दक्षिणाभिश्च तोषयेत् ॥  
 आविकाजिनवस्त्रैश्च क्षौमकोशयवर्णकैः ।

कुगरज्जा दट द-वा गङ्गाभूमि दिनिक्षिपेत् ॥

इति । आदिपुराणे—

गङ्गा भार्गवधी यत्र सन्निधानं दारोत्यथ ।

अस्थानां तत्राभ्यसि रूपे ब्रह्मलोकाय कल्पते ॥

अस्थीनि मातापितृपूर्वजा नान्यन्ति गङ्गाभूमि ये कदाचित् ।

तद्ब्रान्धवस्यापि दद्यामिहृताग्नेयां च नार्पेति फलप्रदानि ॥

स्नात्वा ततः पञ्चगव्यैर्निषिच्य द्विष्यमन्वाज्यतिलैर्विकीर्य ।

अस्थीनि मृत्पिण्डपुटे निशयपश्यन् निर्दमं पितृराजोपगूढाम् ॥

नमोऽस्तु यर्माय इति प्रविश्य जले स मे प्रीत इति क्षिपेच्च ।

उत्थाय भास्वन्तमवेक्ष्य बूर्ध्वं च दक्षिणां विप्रमुखाय दद्यात् ॥

एवं कृते भेतपुरे स्थितं य सर्वान् गतिस्स्याच्च नहेन्द्रतुल्या ॥

इति । महाभारते—

यावदास्थि मनुष्यस्य गङ्गातीरेषु नैष्टीत ।

तावद्वर्षसहस्राणि स्वर्गलोके महीयते ॥

इति । ब्रह्मपुराणे—

अस्थीनि मातापितृपूर्वजाना दशाश्वजंघे तु नरो नभस्ये ।

कृष्णाष्टम्यां पञ्चगव्यैर्निषिच्य द्विष्यमन्वाज्यतिलैर्विकीर्य ॥

पुण्ये तु मृत्पिण्डपुटे निशय नमोऽस्तु यर्माय इति ब्रुवंश्च ।

क्षिपेज्जले पितृतीर्थेन नक्त्या उत्तराऽथ बूर्ध्वं प्रयतः प्रपश्येत्

यथाशक्त्या दक्षिणां चापि दत्त्वा पितृन् सर्वान् ब्रह्मलोकं-

नयेत्स ॥

नभस्यस्यापरे पक्षे अष्टम्या मध्यगे रवौ ।  
 ब्राह्मणानुज्ञयाऽस्थीनि गङ्गाभसि विनिक्षिपेत् ॥  
 एव कृते महापापी सुरापी गुरुतल्पग ।  
 सर्वपातकयुक्तोपि मुक्तस्यान्नात्र संशयः ॥

इति । पद्मपुराणे—

अस्थना कृत्वा तु सशुद्धे केशवाद्यैश्च नामभिः ।  
 पञ्चगव्येषु निक्षिप्य गन्धाद्यैस्सप्रणूयेत् ॥  
 द्विजानुज्ञामवाप्येव गङ्गाया मुसमाहितः ।  
 संकल्पप्रयतस्तस्य चोच्चरन् गोत्रनामनी ॥  
 अघमर्षणमूक्तेन धर्मायैव नमोस्तिवति ।  
 विसर्जयेत्ततोऽस्थीनि यावदस्थानि तज्जपेत् ॥ इति ॥

इति स्मृतिचन्द्रिकायामस्थानिक्षेपप्रकारः .

### अथ गयाश्राद्धविधिः.

तत्रादिपुराणम्—

उद्यतस्तु गयां गन्तुं श्राद्धं कर्तुं विधानतः ।  
 विधाय कर्पटीवेपं ग्रामस्यापि प्रदक्षिणम् ॥  
 ततो ग्रामान्तरं गत्वा श्राद्धशेषस्य भोजनम् ।  
 कृत्वा प्रदक्षिणं गच्छेत्प्रतिग्रहत्रिवर्जितः ॥  
 स्वगृहे घृतप्रधानद्रव्यं श्राद्धं नवदेवतं निर्वर्त्य श्राद्धशेषघृतं  
 गृहीत्वा ग्रामं प्रदक्षिणीकृत्य ग्रामान्तरं गत्वा तत्र भुक्त्वा तमपि

प्रदाक्षिणीकृत्य प्रतिग्रहादिविवर्जितो गच्छेदित्यर्थः । प्रतिग्रह-  
विमर्जनं चागयाश्राद्धपरिमनाप्तेः ।

अनेनैव विधानेन गत्वा चोत्तरमानसम् ।

आचम्य कुशहस्तस्तु शिरस्यभ्युक्ष्य वारिणा ।

अब्रुवन् स्थानमध्ये तु गच्छेत्कनकमंजितम् ॥

अब्रुवन्निति व्यर्थवाग्व्यवहारनिषेधः ।

तत्राचम्य शिरस्सिक्त्वा ब्रूयादादित्यभीक्ष्य च ।

गयायां मरसो मये स्नात्वा पैतामहं परम् ॥

दृष्ट्वा स्थानं प्रविश्याथ श्राद्धं कुर्याद्यथाविधि ।

पितृव्यमातुलादीनां तथैकोद्दिष्टमेव च ॥

वाप्या स्नानं मतङ्गस्य यर्मपृष्ठे परेऽहनि ।

श्राद्धपिण्डौ ततः कार्यौ मयाङ्गे कूपयूपयोः ॥

पिण्डदानस्य पृथगुपादानं गयाया तस्य प्रावान्यद्योतनार्थम् ।

ब्रह्मणस्तरसि स्नात्वा कृत्वा यूपप्रदाक्षिणम् ।

तृतीयदिवसे कुर्याच्छ्राद्धं पिण्डावमेचनम् ॥

महानद्यामुपस्पृश्य तर्पयेत्पितृदेवताः ।

अक्षयान् लभते लोकान् कुलं चैव समुद्धरेत् ॥

गयाशिरसि तत्कुर्याच्छ्राद्धपिण्डौ चतुर्थके ।

पञ्चमे दिवसे गच्छेद्भट्टमक्षयनंज्ञकम् ॥

गयायां मुण्डपृष्ठे च सर्वपापैः प्रमुच्यते ।

गयाशीर्षे यदा श्राद्धं नाम्ना येषां तु निर्वपेत् ॥

नरकस्था दिवं यान्ति स्वर्गस्था मोक्षमाप्नुयुः ।  
 स्वर्गपाताळमध्ये तु नारित तीर्थं गयासमम् ।  
 पितरो यान्ति देवत्वं दत्ते पिण्डे गयाशिरे ॥  
 मुण्डपृष्ठे पदं न्यस्तं महादेवेन धीमता ।  
 वह्न्यन्यद्दसहस्राणि तपस्तप्त्वा सुदुष्करम् ॥  
 अल्पेनाप्यत्र कालेन नरो यगपरायण ।  
 पापाद्विमोचयत्याशु जीर्णां त्वचामिवोरग ॥  
 गयाकूपे नरस्स्नात्वा कृत्वा तर्पणमेव च ।  
 वटवृक्षतले श्राद्धं तत्र कुर्याद्विधानतः ॥  
 तत्राक्षयवटो नाम त्रिषु लोकेषु विश्रुतः ।  
 पितॄणां तत्र यदत्तमक्षयं तद्रवेद्भुवम् ॥  
 वटमूलं समाश्रित्य शाकेनाप्युदकेन वा ।  
 एकस्मिन् भोजने विभ्रे कोटिर्भवति भोजिता ॥  
 तीर्थानामुत्तमं तीर्थं गया त्रैलोक्यविश्रुता ।  
 दत्त्वा पिण्डोदके तत्र दृष्ट्वा च प्रपितामहम् ॥  
 अक्षयान् लभते लोकान् दुर्लभं चैव समुदरेत् ।  
 उद्धृताः पितरस्मर्वे धर्मेण किमतः परम् ॥  
 श्रूयते भित्तिभिर्देवैर्गता गाया महामुने ॥  
 अपि नस्ते भविष्यान्ते कुले सन्मार्गगामिनः ।  
 गयामुपेत्य ये पिण्डान् दारयन्त्यस्माकमादरात् ॥  
 शुक्लकृष्णावुभौ पक्षौ गयायां यो वसेन्नरः ।

पुनात्यामप्लवं चैव कुलं नारत्यत्र संशयः ॥  
 गयां प्राप्तं मुनं दृष्ट्वा पितृणामृगदो भवेत् ।  
 पद्भ्यामपि जल स्पृष्ट्वा अस्मभ्य किं न दास्यति ॥  
 गृहाच्चलितमात्रस्य गयाया गगनं प्रति ।  
 स्वर्गारोहणसोपानं पितृणां तु पदेपदे ॥  
 ब्रह्मघ्नस्य सुरापस्य, बालघ्नस्य गुरुद्रुह ।  
 नाशमायाति वै पापं गयां समनुयाति यः ।  
 ब्रह्महा च कृतघ्नश्च गोघाती पञ्चपातकी ।  
 सर्वे ते निष्कृतिं यान्ति गयाया पिण्डपातनात् ॥  
 मकरे वर्तमाने तु ग्रहणे चन्द्रमूर्ययोः ।  
 दुर्लभं त्रिषु लोकेषु गयायां पिण्डपातनम् ॥  
 गयायामक्षयं श्राद्धं जपहोमतपासि च ।  
 पितृक्षयो हि तत्पुण्यं तस्मात्तत्राक्षयं भवेत् ॥  
 भरतस्याश्रमे पुण्ये नित्यं पुण्यतमैवेते ।  
 मतङ्गस्य पदं पुण्यं दृश्यते सर्वमानुषैः ॥  
 ततो गयां समाश्रित्य ब्रह्मचारी जितेन्द्रियः ।  
 अश्वमेधमवाप्नोति गगनादेव भारः ॥

ब्रह्मचर्यं ऋतुकालादन्यत्र बोद्धव्यम् ।

ततो गच्छेत्तु राजेन्द्र येनैकं लोकविश्रुतम् ।  
 तत्र चिह्नं महाराज अयागे शुभहादुतम् ॥  
 कपिलायास्सवत्साया दृश्यन्ते कुरुनन्दन ।

विचरन्त्या पदानि रम कर्दमे नृपसत्तम ॥  
 तेषूपस्पृश्य राजेन्द्र पदेषु भरतर्षभ ।  
 यत्किञ्चिदशुभ पुंसा तत्प्रणश्यति भारत ॥  
 ततो गृध्रवटं गच्छेत् स्थानं देवस्य धीमतः ।  
 स्नात्वा तु भस्मना तत्र अभिगम्य वृषध्वजम् ॥  
 ब्राह्मणेन भवेच्चीर्णं व्रतं द्वादशवार्षिकं ।  
 इतरेषां तु वर्णानां सर्वपापक्षयो भवेत् ॥  
 ततो गच्छेत्तमुद्यन्तं पर्दतं लोकाविश्रुतम् ।  
 सावित्र्यास्तत्र दृश्यन्ते पदानि भरतर्षभ ॥  
 तत्र संव्यामुपासीत ब्राह्मणशसितव्रतः ।  
 उपासिता भवेत्संव्या तेन द्वादशवार्षिकी ॥  
 योनिद्वारं तु तत्रैव विद्यते भरतर्षभ ।  
 तत्र गत्वा विमुच्यन्ते पुरुषा योनिसकटात् ॥  
 ततः प्रक्वाटते राजन् तीर्थसेवी यथाक्रमम् ।  
 विपुला धननिधिं च सिद्धिं च महतीं लभेत् ॥  
 ततो गच्छेत् राजेन्द्र धर्मपृष्ठं समाहितः ।  
 तत्र धर्मो महाराज निखमास्ते युधिष्ठिर ॥  
 तत्राधिगम्य राजेन्द्र हयमेवफलं लभेत् ।  
 ततो विशल्यमासाद्य नरस्त्रैलोक्यविश्रुतम् ॥  
 अग्निष्टोममवाप्नोति स्वर्गलोकं च गच्छति ।  
 तथा माहेश्वर धाम समासाद्य नरशुचिः ।

पितृमेधमवाप्नोति कुलं चैव समुद्धरेत् ॥  
 दिवौकसान्धकरणी ममासान्न जितेन्द्रियः ।  
 न दुर्गानिमवाप्नोति वाजपेय च विन्दति ॥  
 अथ माषपद गच्छेत् ब्रह्मचारी दृढव्रत ।  
 तत्र माषपदे स्नात्वा वाजपेयफलं लभेत् ॥  
 तत्र कोटिस्तु तीर्थानां विश्रुता भरतर्षभ ।  
 तत्रामिषेकं कुर्वीत तीर्थकोट्या श्रितव्रतः ॥  
 पुण्डरीकमवाप्नोति विष्णुलोकं च गच्छति ॥

पुण्डरीकशब्देन पौण्डरीकयागोऽभिधीयते ।

गोप्रचार .. ब्रह्मप्रकल्पिता ।  
 तेषु ससक्तमात्रेषु पितरो पोषयन्त्ययु ॥  
 एको हृषिस्तु प्रवराग्रहस्त आम्नेषु मध्ये सलिल ददाति ।  
 आम्राश्च सिक्ता पितरश्च दृप्ता एका क्रिया द्वयर्थकरी  
 बभूव ॥

या सा वैतरणी नाम नदी त्रैलोक्यविश्रुता ।  
 साऽवतीर्णा महाभागा पितॄणां नारणाय वै ॥  
 तत्र गत्वा नरः स्नात्वा गोदान प्रकरोति य ।  
 एकविंशतिर्वंश्यान्वै नारयेन्नात्र संग्रयः ॥  
 महानदी ब्रह्मसरोऽक्षयो वटः प्रभासमुद्यन्तमथो गयाशिख ।  
 सरस्वती वेनुकधर्मपृष्ठे एतं कुरुक्षेत्रममा गयायाम् ॥  
 यदि पुत्रो गया गच्छेत्कदाचिन्कालपर्ययात् ।



तानेव भोजयेद्विप्रान् ब्रह्मणा ये प्रकल्पिताः ॥  
 येषां ब्रह्मसद स्थान<sup>1</sup> सोमपान तथैव च ।  
 ब्रह्मकल्पितसंस्काराः विप्रा ब्रह्मसमा स्मृता ॥  
 वासो देहपरित्यागो गयाया तु विधीयते ।  
 श्राद्धं पिण्डोदके चैव गयायां परिकीर्तितम् ॥  
 यः करोति वृषोत्सर्गं गयाक्षेत्रे ह्यनुत्तमे ।  
 अग्निष्टोमसमं पुण्यं लभते नात्र संशयः ॥  
 तत्कूपयूपयोर्मध्ये पिण्डं दद्यान्महीतले ।  
 कूपोदकेन तत्कृत्वा पितॄणां दत्तमक्षयं ॥  
 ब्रह्मणा सदासि ब्राह्मे यूपः पुण्यः प्रकल्पितः ।  
 यूपं प्रदक्षिणीकृत्य वाजपेयफलं लभेत् ॥  
 नाम्ना कनकनन्देति तीर्थं चातिपवित्रकम् ॥  
 उदीच्या मुण्डपृष्ठस्य ब्रह्मर्षिगणसेवितम् ।  
 तत्र स्नात्वा दिवं यान्ति स्वशरीरेण मानवाः ॥  
 दत्तं चापि सदा श्राद्धमक्षय्यं समुदाहृतम् ।  
 तत्र पुष्करिणीं रम्यां सुषुम्नां नाम नामतः ॥  
 स्नात्वा ऋणत्रयात्तत्र मुच्यते क्षीणकल्मषः ।  
 श्राद्धं भवति चानन्तं तत्र दत्तं महोदयम् ॥  
 तारयेच्च सदाश्राद्धी दश पूर्वान् दशापरान् ॥  
 मानसे सरसि स्नात्वा श्राद्धं निर्वर्तयेत्ततः ।

---

<sup>1</sup> ब्रह्मसंस्नानम्

तीरे तु तस्य सरसो देवस्थायतनं महत् ॥  
 आरुह्य तु विमानं च सद्यो याति दिवं नरः ।  
 उत्तरं मानसं गत्वा सिद्धिं प्राप्नोति चोत्तमाम् ॥  
 तस्मिन्निर्वर्तयेच्छ्राद्धं यथाविभवमादरात् ।  
 कामांश्च लभते दिव्यान् मोक्षोपायं च विन्दति ॥  
 मानसे सरसि श्रेष्ठे दृश्यते महद्द्रुतम् ।  
 दिव्यश्रुतश्च नक्षत्रग्रहशब्दो निशाम्यते ॥  
 गयायां गृध्रवटे च श्राद्धं दत्त्वा महाफलम् ।  
 गोगयायाश्शिरो यत्र तत्र पुण्या महानदी ॥  
 ऋषिदेवैस्सदा जुष्टं तीर्थं ब्रह्मसरस्तथा ।  
 यत्फलं संनिहत्यायां राहुग्रस्ते दिवाकरे ।  
 फलं तदखिलं प्रोक्तं गयायां तु दिनेदिने ॥  
 नन्दन्ति पितरस्तस्य सुवृष्टैरिव कर्षकाः ।  
 गयागतोऽन्नदाता यः पितरस्तेन पुत्रिणः ॥  
 यद्ददाति गयास्थश्च सर्वमानन्त्यमश्नुते ।  
 तथा वर्षत्रयोदश्यां मघासु च न संशयः ॥  
 इति स्मृतिचन्द्रिकायां गयाश्राद्धविधिनिरूपणम्.

## अथ गयाश्राद्धाधिकारिणः.

तत्र पुत्रादयोऽधिकारिणो ज्ञेया । विशेषस्तूच्यते—

‘पुत्रेषु विद्यमानेषु नान्यं वै कारयेत्स्वयाम् ।’

इति ऋश्यशृङ्गवचनस्यायमपवाद —

आत्मजो वाऽन्यजो वाऽपि गयाकूपे यदाकदा ।

यन्नाम्ना पातयेत्पिण्डं त नयेद्ब्रह्म शाश्वतम् ॥

इति । तथाऽन्योपि विशेषः—

आत्मनस्तु महाबुद्धे गयायां तु तिलैर्विना ।

पिण्डनिर्वापणं कुर्यात्तथाऽन्या अपि गोत्रजाः ॥

अन्या इति छान्दसम् । अस्मादेव वचनादन्यत्र आत्मन पिण्ड-  
दानं न कार्यमित्यवगम्यते । तथा—

सवर्णा ज्ञातयो मित्रा वान्धवास्सुहृदस्तथा ।

तेऽपि भूप गयाकूपे पिण्डान् दद्याद्विधानतः ॥

इति । मित्रा इति छान्दसम् ।

‘न पुत्राय पिता दद्यान्न ज्येष्ठस्तु कनीयसे ।

न पत्न्यै च पतिर्दद्यादेष धर्मस्सनातनः ।’ ॥

इत्यस्यापि गयायामपवादमाह गोभिलः—

पुत्रेभ्योपि पिता दद्यात्कनिष्ठेभ्योपि पूर्वजः ।

दद्यात्पिण्डं प्रयत्नेन गयायां तु समाहितः ॥

इति । अपिशब्दात्पत्राद्या अपि भर्ता पिण्डं दद्यात् । तथा—  
 पित्रोस्तु जीवतोर्दद्याद्गयायां पिण्डमेव च ।  
 बदरेण च तद्गद्याद्यवाग्नेन फलेन वा ॥  
 उपवीत्येव तत्कुर्याद्वाध्रियुक्तैस्तथा तिलैः ।  
 अतस्सर्वे दिवं यान्ति पिण्डदानादिति श्रुतिः ॥  
 तस्मात्तेभ्योपि यत्रेन दद्यात्पिण्डं विधानम् ।

इति । वृद्धशातातपः—

प्रीत्या गयाया पिण्डांस्तु सर्वेषां वर्णलिङ्गिनाम् ।  
 स्वयं कुर्वन्नरस्सम्यक्कृती श्रियमाप्नुयात् ॥

इति । मरीचि—

न कर्तव्यं हि विप्रेण शूद्राणामौर्ध्वदौहिकम् ।  
 शूद्रेण ब्राह्मणस्यापि विना पापवशात्काचित् ॥ इति ॥

इति गयाश्राद्धाधिकारिनिरूपणम् ॥

इति श्री सकलविद्याविशारद श्रीकेशवादेत्यभट्टोपाध्याय-

सूनु याज्ञिकदेवणभट्टोपाध्यायसोमयाजि

विरचितायां स्मृतिचन्द्रिकायां

आशाचकाण्ड

समाप्त.



नस्य पुनर्वाधविषयत्वमाश्रीयते । तेन न कश्चिद्विरोधः । एकस्य साक्षित्वविषये तु मनुराह—

यस्य दृश्येत सप्ताहादुक्तवाक्यस्य साक्षिणः ।

रोगोऽग्निर्ज्ञातिमरणमृणं दाप्यो दमं च सः ॥

सप्ताहावधिकं दैविकव्यसनोद्भावेनैकस्य साक्षिणः परीक्षण क-  
र्तव्यमित्यर्थः । एतच्च परीक्षणं दूतकादेः साक्षिणः कार्यम्, न  
पुनर्गुणान्वितस्य नृपाध्यक्षयोर्वा, तत्रैकैकस्याप्यनृतसंभावनास-  
म्भवात् । अत एव व्यासः —

मणिमन्त्रैषाधिबलात् प्रदत्तं चाविधानतः ।

विसंवदेद्विव्यमपि न तु साक्षी गुणान्वितः ॥

अत एव बृहस्पतिना दूतकादेः नृपाध्यक्षयोः व्यवधानं कृतम्—  
दूतको घटिकाग्राही कार्यमध्यगतस्तथा ।

एक एव प्रमाणं स्यान्नृपोऽध्यक्षस्तथैव च ॥

इति । घटिकाग्राही गणकः । इतरौ कात्यायनेन दर्शितौ—

अभ्यन्तरस्तु निक्षेपे साक्ष्यमेकोपि वाच्यते ।

अर्थिना प्रहितस्साक्षी भवसेकोपि दूतकः ॥

इति स्मृतिचन्द्रिकायां साक्षिविषयाणि.

साक्षिप्रकरणं समाप्तम्.

## अथासाक्षिप्रत्ययाः.

तत्र नारदः—

असाक्षिप्रत्ययास्त्वन्ये षड्विवादाः प्रकीर्तिताः ।

लक्षणान्येव साक्षित्वमेषामाहुर्मनीषिणः ॥

अग्निदत्त्वादिविवादेपूलकाहस्तत्वादिचिह्नान्येव साक्षिकार्यं कुर्वन्तीत्यर्थः । तथा च स एव—

उल्काहस्तोऽग्निदो ज्ञेयः शस्त्रपाणिश्च घातुकः ।

केशाकेशी गृहीतश्च युगपत्पारदारिकः ॥

कुदालपाणिर्विज्ञेयस्तेतुभेना समीपगः ।

तथा कुठारपाणिस्तु वनच्छेत्ता प्रकीर्तितः ॥

प्रत्यग्रचिह्नैर्विज्ञेयो दण्डपारुष्यकृन्नरः ।

असाक्षिप्रत्यया ह्येते पारुष्ये तु परीक्षणम् ॥

इति । प्रत्यग्रचिह्नैः नूतनक्षतादिभिः । असाक्षिप्रत्ययाः विनाऽपि साक्षिभिश्चिह्नैरेव विगतसंशयाः, पारुष्ये तु परीक्षणं दण्डपारुष्ये कृत्रिमचिह्नविवेकाय परीक्षणं कर्तव्यमित्यर्थः ।

तथाच स एव—

कश्चित्कृत्वाऽऽत्मनश्चिह्नं द्वेषात्परमुपद्रवेत् ।

युक्तिहेत्वर्थसम्बन्धैस्तत्र युक्तं परीक्षणम् ॥

तत्र पारुष्य इत्यर्थः । नन्विदमनर्थकं वचः—

तलवद्दृश्यते व्योम खद्योतो हव्यवाडिव ।

न तलं विद्यते व्योम्नि न खद्योतो हुताशनः ॥

तस्मात्प्रसङ्गदृष्टेऽपि युक्तमर्थान् परीक्षितुम् ।

परीक्ष्य ज्ञापयन्नर्थान् अधर्मात्परिहीयते ॥

इति । उल्काहस्तादौ सर्वत्र परीक्षणस्य तेनैव विहितत्वात् । सत्यम् तत्रैवोपायविधानार्थं परीक्षणमनूद्यत इत्यदोषः । एवं चौर्य-  
विवादोऽपि कश्चिदसाक्षिप्रत्ययोऽवगन्तव्यः । तथाच शङ्ख-  
लिखितौ—

‘केशाकेशी सङ्ग्रहणात् पारदारिकः उल्काहस्तोऽग्निदः श-  
स्त्रपाणिर्घातुक लोमहस्तश्चोरः’ इति । लोमपहृतैकदेशादि-  
लिङ्गम्, अत्रापि परीक्षणं कार्यम् । तथाच नारदः—

यात्यचोरोऽपि चोरत्वं चोरश्चायात्यचोरताम् ।

अचोरश्चोरतां प्राप्तो माण्डव्यो व्यवहारतः ॥

इति । अतः परीक्षणमावश्यकमित्यभिप्रायः । अत एव बृहस्पतिः—

लिखिते साक्षिवादे च संदेहो यत्र जायते ।

अनुमाने च संभ्रान्ते तत्र दैवं विशोधनम् ॥

अनुमानं उल्काहस्तत्वादियुक्तिः ।

अनुमानं विदुर्हेतुस्तर्कश्चेति मनीषिणः ॥

इति व्यासस्मरणात् ॥

इति स्मृतिचन्द्रिकायामसाक्षिप्रत्ययाः.

## अथ दिव्यनिरूपणम् .

तत्र पितामहः —

यस्मिन्यस्मिन्निवादे तु साक्षिणां नास्ति सम्भवः ।

साहसेषु विशेषेण तत्र दिव्यानि दापयेत् ॥

साक्षिग्रहणं मानुषप्रमाणोपलक्षणार्थम् । अत एव याज्ञवल्क्य —

प्रमाणं लिखितं भुक्तिस्साक्षिणश्चेति कीर्तितम् ।

तेषामन्यतमाभावे दिव्यान्यतममुच्यते ॥

एषामन्यतमाभाव इति युक्त्यभावस्याप्युपलक्षणार्थम् । अत एव नारदः —

युक्तिष्वप्यसमर्थास्तु शपथैरेव निर्णयेत् ।

अर्थकालबलापेक्षमग्र्यम्बुसुकृतादिभिः ॥

अर्थापेक्षं सिषाधयिषिताथाल्पत्वमहत्त्वरूपमित्यर्थः ।

तथाच व्यासः —

अर्थानुरूपाश्शपथास्मृतास्सखटादयः ॥

इति । तत्रार्थाल्पत्वानुरूपास्सखादय इत्याह बृहस्पतिः —

सखं वाहनशस्त्राणि गोबीजकनकानि च ।

देवब्राह्मणपादाश्च पुत्रदारशिरोंसि च ॥

एते तु शपथाः प्रोक्ताः स्वल्पेऽर्थे सुकरास्सदा ।

इति । स्वल्पेऽर्थे इति स्वल्पपीडाया अपि सिषाधयिषितायाः प्रदर्शनार्थम् । अत एव सामान्येनोक्तं नारदेन—



सत्यं वाहनशस्त्राणि गोबीजकनकानि च ।

देवतापितृपादाश्च दत्तानि मुकृतानि च ॥

इत्येते शपथाः प्रोक्ताः मनुना स्वल्पकारणे ।

इति । स्वल्पकारणे स्वल्पापराध इत्यर्थः । मुकृतानि चेति च-  
शब्देनान्येऽपि लोकप्रसिद्धाः शपथाः सङ्गृह्यन्ते । अत एव  
शङ्खलिखितौ 'इष्टापूर्तप्रदानमन्यांश्च शपथान् कारयेत्' इति ।  
यत्पुनर्नारदेनोक्तम्—

कारणे महति प्रोक्तं दिव्यं वादार्थिनां नृणाम् ।

इति, यदापि पितामहेन—

महापराधे दिव्यानि दापयेत्पृथिवीपति ।

इति, तत्तुलादिदिव्यविषयम् । यदाह याज्ञवल्क्यः—

तुलाग्रथापो विषं कोशो दिव्यानीह विशुद्धये ।

महाभियोगेष्वेतानि शीर्षकस्थेऽभियोक्तारि ॥

इति । अग्निशब्देन तप्ताय पिण्डस्तप्तमाषस्तप्तफाल च निर्दिश्यते  
सामान्येनाभिधानात् । तेन तप्तमाषफाले अप्यस्मादेव वचनात्  
महाभियोगे शीर्षकस्थे चाभियोक्तारि विहिते इति बोद्धव्यम् ।  
शीर्षकं विवादपराजयनिवन्धनो दण्डः, व्यवहारशिरस्थानीय-  
त्वात्, तत्र तिष्ठतीति शीर्षकस्थः । एतदुक्तं भवति 'न महा-  
भियोगमात्रे तुलादीनि भवन्ति, किंतु यत्रैतस्य जयेऽहमित्थं  
दण्ड्य इति शरीरदण्डमर्थदण्डं वा मिथ्याभियोगिनो विहितमभि

योक्ता स्वकृताभियोगदाढ्यख्यापनायाङ्गीकुरुते तत्रैव, इति ।

अत एव नारद —

शिरोवर्ती यदा न स्यात्तदा दिव्यं न दीयते ।

इति । शिरोवर्ती यदा न स्यादभियोक्तेति शेषः । तथा च  
पितामहः—

अभियोक्ता शिरस्थाने दिव्येषु परिकल्प्यते ।

अभियुक्ताय दातव्यं दिव्यं श्रुतिनिदर्शनात् ॥

दिव्यं घटादिपञ्चकेष्वन्यतमम् । एतानीति याज्ञवल्क्येन विशेषि-  
तत्वात् । अत एव नारदः—

यथाविधानेन सदा षञ्च दिव्यानि धर्मतः ।

ददद्राजाऽभियुक्तानां प्रेत्य चेह च नन्दाति ॥

अनेन अभियोक्तृणामेतानि दिव्यानि भवन्तीत्यर्थादुक्तम् । उक्तं  
च कात्यायनेन—

न कश्चिदभियोक्तार दिव्येषु विनियोजयेत् ।

अभियुक्ताय दातव्यं दिव्यं दिव्यविशारदैः ॥

कश्चित् सभापक्षादि । दिव्यविशारदाः प्राङ्निवाकादयः । अने  
नार्थिप्रत्यर्थिनोरन्यतरेच्छया दिव्याङ्गीकारे नायं नियम इत्यर्था-  
दुक्तम् । उक्तं च याज्ञवल्क्येन—

रुच्या वाऽन्यतर कुर्यादितरो वर्तयेच्छिरः ।

इति । नारदेनाप्युक्तम्—

आभियोक्ता शिरस्थाने सर्वत्रैव प्रकल्पितः ।

इच्छया त्वितरः कुर्यादितरो वर्तयेच्छिर ॥

सर्वत्र शिरोवति दिव्यपञ्चक इत्यर्थः । अभियुक्तस्य शिरोवर्तन-  
मनपलापदार्ढ्यख्यापनार्थम् । अत एव एतस्य जयेऽहमित्थं दण्ड्य  
इत्यपलापिनो विहितदण्डाङ्गीकारः । तथा कचिद्विषये न कोऽ-  
पि शिरो वर्तयेदित्याह स एव—

शिरोऽवस्थायिनि नरे अभियोक्तयुपास्थिते ।

दिव्यप्रदानमुचितमन्यत्र नृपशासनात् ॥

नृपशासनात् नृपाज्ञया त्वशिरोऽस्यपि धटादीनि भवन्ति । तथा-  
च स एव—

अशिरोऽसि च दिव्यानि राजा भृत्येषु दाषयेत् ।

इति । याज्ञवल्क्यस्त्वपराधविशेषे शिरोवस्थाननियमस्याप्यप-  
वादमाह—

विनाऽपि शीर्षकात् कुर्यात् नृपद्रोहेऽथ पातके ।

शीर्षकात् शीर्षकवर्तनादित्यर्थः । तथा विष्णुः—‘राजद्रोह-  
साहसेषु विना शीर्षकवर्तनात्’ इति । तुलादीनि नियोज्या-  
नीति शेषः । तथाच कात्यायनः—

पार्थिवैश्शङ्कितानां तु तुलादीनि नियोजयेत् ।

आत्मशुद्धिविधाने च न शिरस्तत्र कल्पयेत् ॥

लोकापवाददुष्टानां शङ्कितानां च दस्युभिः ।

तुलादीनि नियोज्यानि न शिरस्तत्र वै भृगुः ॥

इति । दस्युभिस्सह वासेन शङ्कितानामित्यर्थः । यत्पुनस्तेनोक्तं -

न शङ्कासु शिरः कोशे कल्पयेत्तु कदाचन ।

इति । तच्छङ्काभियोगे कोशस्य ऋणादावप्यशिरस्त्वनियमार्थम् ।

कदाचनेत्यभिधानात् । शङ्काभियोगे च कोशो व्यासेनाभिहितः-

धटोऽग्निर्विषतोयं च प्रमाणं तु चतुर्विधम् ।

दैविकस्य प्रभेदोऽयं कोशश्शङ्कासु पञ्चमः ॥

शङ्कास्त्विति विश्वासादीनां प्रदर्शनार्थम् । अत एव कात्यायनः-

शङ्काविश्वाससंधाने विभागे रिक्थिनां सदा ।

क्रियासमूहकर्तृत्वे कोशमेव प्रदापयेत् ॥

पितामहोपि—

विस्त्रम्भे सर्वशङ्कासु संधिकार्ये तथैव च ।

एषु कोशः प्रदातव्यो नित्यं चित्तविशुद्धये ॥

कोशः शिरोरहित इति शेषः । तथा च स एव—

शिरस्स्थायिविहीनानि दिव्यानि परिवर्जयेत् ।

धटादीनि विषान्तानि कोश एकोऽशिरास्स्मृतः ॥

शङ्काभियोगादिविषय इति शेषः । महातत्त्वाभियोगे कोशोपि शिरस्स्थायिविहीनो वर्ज्य एव । 'शीर्षकस्थेऽभियोक्तारि' इति पञ्चदिव्यशेषतया याज्ञवल्क्येनोक्तत्वात् । महातत्त्वादियोगेष्वपि राजप्राड्विवाकेतरसभायां तु न धटादिदिव्यपञ्चके शिरः-कल्पनमास्ति ।

वाग्दण्डो धिग्दमश्चैव विप्रायत्ताबुधौ स्मृतौ ।

अर्थदण्डवधाबुक्तौ राजायत्ताबुभावपि ॥

इति । राजप्राङ्निवाकसभायामेव दण्डस्य व्यवहारशिरस्स्थानीय-  
स्योक्तेः । ततश्च,

शिरस्स्थायिविहीनानि दिव्यानि परिवर्जयेत् ।

इत्यादिवचनं राजप्राङ्निवाकसभाविषयमेवेति मन्तव्यम् । एवंच  
यत्पितामहेन 'मिथ्याक्रिया पूर्ववादे' इत्यस्यान्यथाकरणार्थमुक्तं

अभियुक्ताय दातव्यं दिव्यं श्रुतिनिदर्शनात् ।

इति, तदपि राजप्राङ्निवाकसभाविषयमेवेत्यवगन्तव्यं, न तद्व्यति-  
रिक्तसभायाम् । अत एव 'मिथ्याक्रिया पूर्ववादे' इति वचनो-  
क्तार्थानतिक्रमेण सभ्यैर्दिव्याभिधानं क्रियमाणं युक्तमिति लि-  
खितादिवदेव भवतीति मन्तव्यम् । न च ;

तण्डुलाश्चैव कोशश्च शङ्कास्वेतौ नियोजयेत् ।

इति पितामहवचने तण्डुलसाहचर्याच्छङ्कास्वेव कोश इति शङ्का  
कार्या । 'शीर्षिकस्थे' इत्यादिपूर्वोक्तयाज्ञवल्क्यवचनविरोधा-  
पत्तेः । तण्डुलसाहचर्यं त्वत्त्वाभियोगेऽपि कोशो भवतीति  
ज्ञापनार्थम् । अत एव नारदः—'कोशमल्पेऽपि दापयेत्' इति ।  
एवंच 'महाभियोगेष्वेतानि' इति याज्ञवल्क्येनोक्तो नियमस्तु-  
लादिविषान्तविषय एवेत्यनुसन्धेयम् । कोशस्यापि नियमे पूर्वो-  
क्तनारदवचनविरोधः स्यात् । अत एव सङ्ग्रहकारः—

धटादीनि विषान्तानि गुरुष्वर्थेषु दापयेत् ।

इति । यत्पुनस्तेनोक्तम्—

कोशादीनि पुनस्त्रीणि लघ्वर्थेषु यथाक्रमम् ।

इति, तदपहार एव लघ्वर्थनियमकथनार्थम्, न पुनरपह्वेऽपि; कोशतण्डुलतप्तमाषाणां गुर्वर्थापह्वे विहितत्वेन लघ्वर्थेष्वेवेति नियमासम्भवात् । लघ्वर्थेष्वपि शङ्कास्वेव तण्डुलाः

तण्डुलाश्चैव कोशश्च शङ्कास्वेतौ नियोजयेत् ।

इति पितामहस्मरणात् । तप्तमाषोपि लघ्वर्थेषु शङ्कायामेव ।

अल्पचौर्यादिशङ्कायां तप्तमाषकमादिशेत् ।

इति तेनैव स्मृतत्वात् । फालमपि कचिकृध्वर्थे प्रदातव्यम् ।

तथाच बृहस्पतिः—

गोचरस्य प्रदातव्यं सभ्यैः फालं प्रयत्नतः ।

इति । एवंच

महाभियोगेष्वेतानि शीर्षकस्थेऽभियोक्तुरि ।

इति नियमोऽग्रावुच्यमानोऽयःपिण्डाग्निविषयो न तप्तमाषफालाग्निविषय इत्यवगन्तव्यम् । अत एवाग्निदिव्यानां पृथङ्निदर्शो बृहस्पतिना कृतः—

धटोऽग्निरुद्रकं चैव विषं कोशश्च पञ्चमम् ।

षष्ठं च तण्डुलाः प्रोक्तं सप्तमं तप्तमाषकम् ॥

अष्टमं फालमित्युक्तं नवमं धर्मजं भवेत् ।

दिव्यान्येतानि सर्वाणि निर्दिष्टानि स्वयम्भुवा ॥

इति । धर्मजं तु महाभियोगबहिष्कृतत्वाल्लघ्वर्थेष्वेव नियतमिति  
मन्तव्यम् । यत्तु पितामहेनोक्तं—

हन्तृणां याचमानानां प्रायश्चित्तार्थिनां नृणाम् ।

संदिग्धेऽर्थेऽभिशस्तानां धर्माधर्मपरीक्षणम् ॥

तस्यायमर्थः—हिंसाधनपातकाद्यभियोगेष्वलपेष्वभिशस्तानां धर्म-  
जं दिव्यमिति ।

इति स्मृतिचन्द्रिकायां दिव्यानिरूपणम्.

अथाभियोगाल्पत्वमहत्त्वज्ञानोपयोगीनि कानिचिद्वचनानि लि-  
ख्यन्ते । तत्र मनुः—

लोकसंव्यवहारार्थं यास्संज्ञा प्रथिता भुवि ।

ताम्ररूप्यसुवर्णानां ता प्रवक्ष्याम्यशेषतः ॥

दण्डादिव्यशास्त्रार्थव्यामोहापनुपत्तये ताम्रादीनां परिमाणानि-  
बन्धनास्संज्ञाः प्रदर्शयन्त इत्यर्थः । प्रतिज्ञातार्थं दर्शयति—

जालान्तरगते भानौ यत्सूक्ष्मं दृश्यते रजः ।

प्रथमं तत्प्रमाणानां त्रसरेणुं प्रचक्षते ॥

त्रसरेणवोऽष्टौ विज्ञेया लिखैका परिमाणतः ।

ता राजसर्षपस्तिस्त्रस्ते त्रयो गौरसर्षपः ॥

सर्षपाण्ड्यवो मध्यास्त्रियवं त्वेककृष्णलम् ।

पञ्चकृष्णलको माषः ते सुवर्णस्तु षोडश ॥  
 पलं सुवर्णाश्चत्वार पलानि धरणं दश ।  
 द्वे कृष्णले समधृते विज्ञेयो रूप्यमाषकः ॥  
 ते षोडश रयाद्धरणं पुराणं चैव राजतम् ।  
 कार्षापणस्तु विज्ञेयस्तान्निक कार्षिक पणः ॥  
 धरणानि दश ज्ञेयः शतमानस्तु राजतम् ।  
 चतुस्सुवर्णको निष्को विज्ञेयस्तु प्रमाणत ॥

इति । एतेषां श्लोकानां तात्पर्यार्थः प्रातिलोभ्येनोच्यते—

निष्कशतमानशब्दावेकपले रूप्यद्रव्ये वर्तेते । अत एव रूप्यसंज्ञा-  
धिकारे,

शतमानं तु दशभिः धरणैः पलमेव तु ।

निष्कस्सुवर्णाश्चत्वारः,

इति याज्ञवल्क्येनोक्तम् । पणकार्षापणशब्दौ पलचतुर्थांशकर्षस्य  
 ताम्रद्रव्यस्य नामधेयम् । पुराणधरणशब्दौ पलदशमांशस्य  
 रूप्यद्रव्यस्य नामनी । कर्षचत्वारिंशत्तमांशस्य रूप्यद्रव्यस्य मा-  
 षसंज्ञा । दशपलस्य धरणसंज्ञा । सा च रजतेतरद्रव्यविषये वे-  
 दितव्या । राजतधरणस्याल्पपरिमाणत्वात् पलसंज्ञा सर्वद्रव्य-  
 विषयेऽवगन्तव्या, विशेषास्मृते । सुवर्णशब्दस्तु काञ्चनकर्षवच-  
 नः 'सुवर्णविस्तौ हेम्नोक्षे' इत्यमरसिंहेन विशेषितत्वात् । अक्षे  
 कर्ष इत्यर्थः 'ते षोडशाक्षः कर्षोऽस्त्री' इति तेनैवोक्तत्वात् ।  
 कर्षषोडशभागस्य माषसंज्ञा । सा च रूप्यद्रव्यादन्यत्र विज्ञेया,



रूप्यमाषकस्य कर्षचत्वारिंशत्तमांशत्वात् । कृष्णलशब्दस्तु कार्षा-  
शीतिभागवाची. माषपञ्चमांशत्वात् । एवं सर्षपलिक्तात्रसरेणु-  
पदार्थेष्वपि द्रव्येयत्ता स्वयमूहनीया । ‘यवो मध्य’ इत्यत्र  
मध्यशब्दः श्लोकपूरणार्थ इत्युक्तं तद्भाष्ये । त्रसरेणौ पद्मरजस्संज्ञा-  
ऽपि पुराणे दर्शिता—

अष्टानां परमाणूनां समवायो यदा भवेत् ।

त्रसरेणुस्समाख्यातस्तत्पद्मरज उच्यते ॥

इति । माषशब्दः कार्षापणस्य विंशतितमे भागे वर्तत इत्याह  
कात्यायनः—

माषो विंशतिभागस्तु ज्ञेयः कार्षापणस्य तु ।

काकणी तु चतुर्भागा माषकस्य पणस्य च ॥

पञ्चनद्याः प्रदेशे तु संज्ञेयं व्यावहारिकी ।

इति । सुवर्णशब्दो द्वादशपलवाचीत्याह वृहस्पतिः—

ताम्रकर्षकृता मुद्रा विज्ञेयः कार्षिकः पणः ।

स एव चाण्डिका प्रोक्ता ताश्चतस्रस्तु धानका ॥

ता द्वादश सुवर्णास्तु दीनाराख्यस्स एव तु ।

इति । कात्यायनोऽपि—

कार्षापणोऽण्डिका ज्ञेया ताश्चतस्रस्तु धानकः ।

ते द्वादश सुवर्णास्तु दीनाराश्चित्रकः स्मृतः ॥

इति । पले तु विकल्पो याज्ञवल्क्येन दर्शितः—

पलं सुवर्णाश्चत्वारः पञ्च वाऽपि प्रकीर्तितम् ।

इति । राजतोपि कार्षाषणोऽस्तीत्याह नारदः—

कार्षाषणो दक्षिणस्यां दिशि रौप्यः प्रवर्तते ।

इति । व्यासस्तु सौवर्णनिष्कस्य प्रमाणमाह—

पलान्यष्टौ सुवर्णस्य सुवर्णाश्च चतुर्दश ।

एतन्निष्कप्रमाणं तु व्यासेन परिकीर्तितम् ॥

इति । अत्र मनूक्तप्रमाणान्तरमाषादि दिव्यदण्डविषये देशव्यवहारविरोधेऽपि ग्राह्य एव । तथा च बृहस्पतिः—

संख्या राश्मिरजोमूला मनुना समुदाहृता ।

कार्षाषणान्तो सा दिव्ये नियोज्या विनये तथा ॥

इति । कार्षाषणान्तग्रहण निष्कप्रमाणे तु नायं नियम इति प्रतिपादनार्थम् । तेन निष्कान्तरेण दिव्यं किञ्चिदुत्तरत्रोच्यमानमविरुद्धम् ।

इति स्मृतिचन्द्रिकायां अभियोगाल्पत्वमहत्त्वज्ञानोपयोगीनि ॥

अथ धनपरिमाणतो दिव्यव्यवस्था.

तत्र कात्यायनः—

दत्तस्यापहवो यत्र प्रमाणं तत्र कल्पयेत् ।

इति । अपहवोऽपलापः । कथं कल्पयेदित्येषेक्षिते स एवाह—

सर्वं द्रव्यप्रमाणं तु ज्ञात्वा हेम प्रकल्पयेत् ।

हेमप्रमाणयुक्तं तु तदा दिव्यं नियोजयेत् ॥

ज्ञात्वा सङ्ख्यां सुवर्णस्य शतनाशे विषं स्मृतम् ।

अशीतेस्तु विनाश वै दद्याच्चैव हुताशनम् ॥

षष्ठ्या नाशे जलं देयं चत्वारिंशति वै धटम् ।

विंशद्दशविनाशे तु कोशपान विधीयते ॥

पञ्चाधिकस्य वै नाशे तदर्धार्धस्य तण्डुलाः ।

तदर्धार्धविनाशे तु स्पृशेत्पुत्रादिमस्तकम् ॥

तदर्धार्धविनाशे तु लौकिक्यश्च क्रियास्मृता ।

इति।सर्वत्र विनाशशब्दस्यापह्नवार्थता प्रयेतव्या । ‘दत्तस्यापह्नवो यत्र’ इत्युपक्रान्तत्वात् । विंशद्दशविनाशे त्रिंशद्विनाशे विंशद्विनाशे वेत्यर्थः । पञ्चभ्योऽधिकः पञ्चाधिकषड्प्रभृतिरिति यावत् । तदर्धार्धस्य सार्धसुवर्णप्रसृतेर्विनाशे तण्डुलाः । तदर्धार्धविनाशे त्वष्टांशोनसुवर्णार्धप्रसृतेर्विनाशे पुत्रदारशिरस्स्पर्शनम् । तदर्धार्धविनाशे तु सार्धसप्तकृष्णलप्रसृतेर्विनाशे तु द्रव्याष्टगुणवचनादयो लौकिकाश्शपथाः । चशब्दस्मार्तशब्दानां सङ्ग्रहार्थः । अत एव विष्णुः—“सर्वेष्वेवार्थजातेषु मूल्यं कनकं कल्पयेत्तत्र कृष्णलोने शूद्रं दूर्वाकरं शापयेत्, द्विकृष्णलोने तिलकरं, त्रिकृष्णलोने रजतकरं, चतुःकृष्णलोने सुवर्णकरं, पञ्चकृष्णलोने सीरोद्धृतमहीकरं, द्विगुणेऽर्थे यथाऽभिहिता समयक्रिया वैश्यस्य, त्रिगुणेऽर्थे राजन्यस्य, चतुर्गुणेऽर्थे ब्राह्मणस्य” इति । सीरोद्धृतमहीकरं लाङ्गलोद्धृतहस्तमित्यर्थः । ऊनग्रहण अधिके शापविनिवृत्त्यर्थम् । शापे तु विशेषमाह मनुः—

सत्येन शापयेद्विप्रं क्षत्रियं वाहनायुधे ।

गोबीजकाञ्चनैर्वैश्यं शूद्रं सर्वैस्तु पातकं ॥

अस्यार्थः—यद्यहमर्थापह्वी स्यां तदा सत्याभिधानधर्मो मम निष्फलस्स्यादिति शपथकारिणं ब्राह्मणं वाचयेत् । एवं क्षत्रियादीन्, सत्याभिधानधर्मो मम निष्फलस्स्यादित्यस्य स्थाने वा हनायुधानि मम निष्फलानि स्युरिति क्षत्रिये । गोबीजकाञ्चना नि निष्फलानि स्युरिति वैश्ये । सर्वाणि पातकानि मम स्युरिति शूद्रे विशेष इति । पादस्पर्शादीनां विषयः स्मृत्यन्तरे दर्शितः—

निष्के तु सत्यवचनं द्विनिष्के पादलम्भनम् ।

ऊनत्रिके तु पुष्पं स्यात् कोशपानमतः परम् ॥

निष्कशब्देनात्र काञ्चनकर्षचतुर्थांशो मुद्रामुद्रितः प्रतिपाद्यते । तत्रापि क्वचिद्देशे निष्कस्य व्यवहारात् । ननु मनूक्तो माषादिः दिव्यादिविषये ग्रहीतव्य इति नियमान्न व्यावहारिकनिष्कप्रतिपादनं युक्तम् । मैवम्, निष्के मनूक्तग्रहणनियमो नास्तीत्युक्तत्वात् । किंच तत्र मनूक्तनिष्कस्य राजतपलात्मकस्य मूल्यं काञ्चनकार्षार्धादधिकं भवति । तत्र सत्यवचनविधौ 'चतुर्गुणस्थे ब्राह्मणस्य' इति विष्णुवचनविरोधः स्यात् । चतुर्गुणस्य हि कृष्णलपञ्चकस्य कर्षचतुर्थांशत्वात् । तस्माद्व्यावहारिकनिष्काश्रयेण सत्यवचनादिव्यवस्थोक्तेति मन्तव्यम् । पारिशेष्यादिशार्पूर्तादिसुकृतदानं, जातिशपथविषयादधिके धर्मजदिव्यविषयादूने धनेऽवगन्तव्यम् । धर्मजस्य तु विषयमाह बृहस्पतिः—

शते हनेऽपहुते च दातव्यं धर्मशोधनम् ।

इति । कार्षापणशतप्रभृति निकृष्टस्य, द्विशतप्रभृति मध्यमस्य, चतुश्शतप्रभृत्युत्तमस्य, धर्मजं दिव्यं भवतीत्यर्थः ।

एषा सङ्ख्या निकृष्टानां मध्यानां द्विगुणा स्मृता ।

चतुर्गुणोत्तमानां तु,

इति तेनैवाभिधानात् । कार्षापणमूल्यं व्यावहारिकनिष्कस्या-  
शीतितमो भागो भवति । कृष्णलं तु व्यावहारिकनिष्कस्य  
विंशतितमो भागः । सुवर्णः पुनर्व्यावहारिकनिष्कचतुष्कं भवति ।  
एवं च सर्वदिव्यानां व्यावहारिकनिष्कतो व्यवस्थैवं वेदितव्या ।  
चतुश्शतानिष्कप्रभृति विपं, विंशत्युत्तरत्रिशतनिष्कप्रभृत्यग्निः, च-  
त्वारिंशदुत्तरद्विशतनिष्कप्रभृति जलं, षष्ट्युत्तरशतनिष्कप्रभृति  
धटः । विंशत्युत्तरशतनिष्कप्रभृति महाभियोगविहितः कोशः । स  
एव कोश अशीतिनिष्कप्रभृति वा चत्वारिंशन्निष्कप्रभृति वा  
चतुर्विंशतिनिष्कप्रभृति वा भवति । षण्णिष्कप्रभृति तण्डुलाः ।  
पञ्चनिष्कप्रभृत्युत्तमस्य धर्मजं दिव्यम्, त्रिनिष्कप्रभृत्यल्पाभि-  
योगविहितः कोशः, किञ्चिदूनत्रिनिष्कप्रभृति पुष्पम्, सार्धद्विनि-  
ष्कप्रभृति धर्मजं दिव्यं, मध्यमस्य द्विनिष्कप्रभृति देवताप्रतिमायाः  
पितुर्ब्राह्मणस्य पादस्पर्शनम् । सार्धनिष्कप्रभृति पुत्रदारशिर-  
स्स्पर्शनम् । पादाधिकनिष्कप्रभृति निकृष्टस्य मध्यमं दिव्यं,  
निष्कप्रभृतीष्टापूर्तादिमुकृतदानं, निष्कदशमांशचतुष्टयप्रभृति लौ-  
किका शपथः निष्कविंशतितमांशप्रभृति जानिशपथाः । तेषु

दूर्वाकरत्वादिधर्मा यथाविष्णुवचनं बोद्धव्याः । सैषा व्यवस्था  
धर्मजेतरेषां धटादीनां न धनापहारविषये कल्पनीया । प्रकारान्त-  
रेण धनापहारविषये तेषां यतो व्यवस्थामाह बृहस्पतिः—

विषं सहस्रेऽपहृते पादोने च हुताशनः ।  
त्रिभागोने च मलिलमर्धे देयो धटस्सदा ॥  
चतुश्शताभियोगे तु दातव्यस्तप्तमाषकः ।  
त्रिशते तण्डुला देया कोशश्चैव तदर्धके ॥  
शते हृतेऽपहृते च दातव्यं धर्मशोधनम् ।  
गोचरस्य प्रदातव्यं सभ्यै फालं प्रयत्नतः ॥  
एषा सद्धया निकृष्टानां मध्यानां द्विगुणा स्मृता ।  
चतुर्गुणोत्तमानां तु कल्पनीया परीक्षकैः ॥

इति । अत्र महाभियोगे नियतधटस्य पञ्चशतादिकार्षापणापहारे-  
ऽभिधानात्तदादिकार्षापणसम्बन्धभियोगो महाभियोगस्तदादि-  
कोन्यूनकार्षापणसम्बन्धी त्वल्पाभियोग इत्यवगन्तव्यम् । अत एव  
संग्रहकारः—

ऋणं वा यदि वा दण्डः प्रायश्चित्तमथापि वा ।  
यत्र षञ्चशतादिः स्यात्तत्कार्यं गुरु कीर्त्यते ॥  
यत्रारभ्य दशभ्यस्तेतान्या सैकचतुश्शतात् ।  
कार्यं तल्लघु निर्दिष्टं स्मृतितन्त्रविशारदैः ॥

इति । आ सैकचतुश्शतादापञ्चशतादित्यर्थः । ऋणमिति विवादा-

स्पदं धनमनास्थयोक्तम् । अधनाभियोगमहच्चाल्पत्वे तत्र विहित-  
दण्डधनप्रायश्चित्तप्रत्यान्मानधनयोरन्यतरसङ्ख्यया प्रसृतव्ये इति  
तात्पर्यार्थः । यत्तु याज्ञवल्क्येनोक्तं—

नासहस्राद्धरेत् फालं न विषं न तुलां तथा ।

इति, तच्चरित्रादितो मध्यमपुरुषा ये भवन्ति तेषां प्रतिषेधार्थम् ।  
अधमानां सहस्रादवर्गपहारेऽपह्वे वा महाभियोगाभावात् ।  
एवंचोत्तमानां द्विसहस्रादवर्गल्पाभियोगत्वाद्धटादिप्रातिषेधोऽव-  
गन्तव्यः । यत्पुनः पितामहेनोक्तम्—

सहस्रे तु धटं दद्यात् सहस्रार्थे तथाऽऽयसम् ।

अर्धस्यार्थे तु सलिलं तस्यार्थे तु विषं स्मृतम् ॥

इति, तत् प्राग्दृष्टदोषपुरुषविषयम् । यदाह विष्णुः—

‘प्राग्दृष्टदोषं स्वल्पेऽप्यर्थे दिव्यानामन्यतममेव कारयेत्’ इति ।

एवं चोत्तमस्यापि प्राग्दृष्टदोषस्य सहस्रे चतुर्गुणात् स्वल्पेऽर्थे धटो  
भवतीति पितामहवचनस्य तात्पर्यार्थः प्रसृतव्यः । एवं नृपद्रोहेषु  
महापातकाभियोगे च स्वल्पेऽप्यर्थे दिव्यानि भवन्तीत्याह  
याज्ञवल्क्यः—

नृपार्थेष्वभिशापे च वहेयुश्शुचयस्सदा ।

इति । विष्णुरपि—

‘अथ समयक्रिया राजद्रोहे साहसेषु यथाकामम्’ इति । समय-  
क्रिया धटादिदिव्यकरणम् । तथा च गोबलीवर्दन्यायेन धटादि-  
कमेवात्राह बृहस्पतिः—

एते तु शपथाः प्रोक्ताः स्वल्पेऽर्थे सुकरास्तदा ।

साहसेष्वभिशापेषु दिव्यान्याहुर्विशोधनम् ॥

इति । एवंच साहसादौ सत्यादयः शपथाः कदाचिदापि न भवन्तीति मन्तव्यम् । अपहारेऽपि व्यावहारिकनिष्कसङ्ख्यया व्यवस्था व्याख्यास्यते—

उत्तमस्य पुरुषस्य पञ्चाशन्निष्कप्रभृति विषम्, निष्कार्धाधिकसप्तत्रिंशन्निष्कप्रभृत्यग्निः, यवोनसप्तकृष्णलाधिकत्रयस्त्रिंशन्निष्कप्रभृति जलम्, पञ्चविंशन्निष्कप्रभृति धट, विंशतिनिष्कप्रभृति तप्तमाषः, पञ्चदशानिष्कप्रभृति तण्डुलाः, निष्कार्धाधिकसप्तानिष्कप्रभृति कोशः, पञ्चनिष्कप्रभृति धर्मजं दिव्यम्, गोव्यक्तिचतुष्टयप्रभृति फालम् ।

मध्यमस्य तु पुरुषस्य पञ्चविंशतिनिष्कप्रभृति विषम्, सपादनिष्कोनविंशतिनिष्कप्रभृत्यग्निः, यवसहितत्रयोदशकृष्णलाधिकषोडशानिष्कप्रभृति जलम्, निष्कार्धाधिकद्वादशानिष्कप्रभृति धट, दशानिष्कप्रभृति तप्तमाषः, निष्कार्धाधिकसप्तानिष्कप्रभृति तण्डुलाः, निष्कपादोनचतुर्निष्कप्रभृति कोशः, सार्धद्विनिष्कप्रभृति धर्मजं दिव्यं, गोव्यक्तिद्वयप्रभृति फालम् ।

निकृष्टस्य तु पुरुषस्य सार्धद्वादशानिष्कप्रभृति विषम्, सार्धसप्तकृष्णलाधिकनवतिनिष्कप्रभृत्यग्निः, यवोनसप्तकृष्णलाधिकाष्टनिष्कप्रभृति जलं, सपादषण्णिष्कप्रभृति धट, पञ्चनिष्क-



प्रभृति तप्तमाषः, पादोनचतुर्निष्कप्रभृति तण्डुलाः, पादार्धोन  
द्विनिष्कप्रभृति कोशः, सपादानिष्कप्रभृति धर्मजं दिव्यम्. एक  
गोव्यक्तिप्रभृति फालम् ।

प्राग्दृष्टदोषाणामुक्तावधिभ्योऽल्पधनेऽपि तत्तद्विव्यं देयम् ।  
नृपद्रोहाभिशापसाहसेषु च तथैव देयम् । सत्यादिपुष्पादिशप-  
थानां तु व्यवस्थाविशेषस्य अत्रादर्शनादपह्नव इव व्यवस्थाऽऽ-  
स्थेया, विष्णुवचने स्मृत्यन्तरवचनेचापह्नव इति विशेषस्मरणाच्चेति॥

इति स्मृतिचन्द्रिकायां धनपरिमाणतो दिव्यव्यवस्था.

अथ विवादिजात्यादितो व्यवस्था.

तत्र बृहस्पतिः—

ऋणादिकेषु कार्येषु विसंवादे परस्परम् ।

द्रव्यसङ्ख्यान्विता देया पुरुषापेक्षया तथा ॥

पुरुषापेक्षया विवादिनोर्जात्याद्यपेक्षयेत्यर्थः । तत्र जात्यपेक्षया  
व्यवस्थामाह नारदः—

ब्राह्मणस्य धटो देयः क्षत्रियस्य हुताशनः ।

वैश्यस्य सलिलं देयं शूद्रस्य विषमेव तु ॥

साधारणस्समस्तानां कोशः प्रोक्तो मनीषिभिः ॥

इति । अनित्या चेयं व्यवस्था । यदाह कार्त्त्यायनः—

सर्वेषु सर्वदिव्यं वा विषवर्जं द्विजोत्तमे ।

इति । लिङ्गसामर्थ्याभाववयोभ्योपि व्यवस्थामाह नारदः—

क्लीबातुरान् सत्यहीनान् परितश्चार्दितान्नरान् ।

बालवृद्धस्त्रयन्धकांश्च परीक्षेत धटे सदा ॥  
नित्या वियं व्यवस्था, सदेत्यभिधानात्। धटग्रहणमग्न्यम्बुविषाणां  
परिसङ्ख्यानार्थं, न पुनः कोशादेरापि। यदाह स एव—

स्त्रीणां तु न विषं प्रोक्तं न चापि सलिलं स्मृतम् ।

धटकोशादिभिस्तासामन्तस्तत्त्वं विचारयेत् ॥

इति । धटकोशादिभिरिति वदन्नग्रेरपि प्रतिषेधं दर्शयति । दर्शि  
तं च साक्षादपि तेन—

न मज्जनीयं स्त्रीबाल धर्मशास्त्रविचक्षणैः ।

रोगिणो येच वृद्धाः स्युः पुमांसो ये च दुर्बलाः ॥

साहसेऽप्यागतानेतान्नैव तोये निमज्जयेत् ।

न चापि हारयेदंशं न विषेण विशोधयेत् ॥

इति । यत्पुनः पितामहेनोक्तं—

मव्रतानां कृशाङ्गानां बालवृद्धतपस्विनाम् ।

स्त्रीणां तु न भवेद्दिव्यं यदि धर्मस्त्ववेक्ष्यते ॥

इति, तदग्न्यम्बुविषय, धटकोशादीनामपि प्रतिषेधे पूर्वोक्तवचन-  
विरोधात् । एवंच स्त्रीवादीनामग्न्यम्बुविषवर्ज्यानि दिव्यानि  
भवन्तीत्यनुसन्धेयम् । तथा लोहकारादीनामपि न सर्वाणि  
दिव्यानि भवन्तीत्याह कात्यायन —

न लोहाशिल्पिनामग्निं सलिलं नाम्बुसेविनाम् ।

मन्त्रयोगविदां चैव विषं दद्याच्च न क्वचित् ॥

तण्डुलैर्न नियुञ्जीत प्राणिनं मुखरोगिणम् ॥

इति । पितामहोपि—

कुष्ठिनां वर्जयेदग्निं सलिलं श्वासकासिनाम् ।  
पित्तश्लेष्मवतां नित्यं विषं तु परिवर्जयेत् ॥  
मद्यपस्त्रीव्यसनिनां कितवानां तथैव च ।  
कोशः प्राज्ञैर्न दातव्यो ये च नास्तिकवृत्तयः ॥

इति । नारदोपि—

महापराधे निर्धर्मे कृतघ्ने क्लीबकुत्सिते ।  
नास्तिके दृष्टदोषे च कोशदानं विवर्जयेत् ॥

महापराधे पूर्वसिद्धमहापराधशालिनीत्यर्थः । एवञ्च क्लीबस्य  
अग्न्यादिवत् कोशोपि वर्ज्य इत्यनुसन्धेयम् । यत्पुनः कात्यायने-  
नोक्तं—

मातापितृद्विजगुरुबालस्त्रीराजघातिनाम् ।  
महापातकयुक्तानां नास्तिकानां विशेषतः ॥  
लिङ्गिनां प्रशठानां तु मन्त्रयोगक्रियाविदाम् ।  
वर्णसङ्करजातानां पापाभ्यासप्रवर्तिनाम् ॥  
एतेष्वेवाभियोगेषु निन्द्येष्वेव च यत्नतः ।  
दिव्यं प्रकल्पयेन्नैव राजा धर्मपरायणः ॥

इति, तत्तेषां साक्षादिव्यकर्तृत्वनिषेधार्थं, न पुनर्दिव्येन परी-  
क्षायाः । यतोऽनन्तरमेवोक्तं तेनैव—

एतैरेव नियुक्तानां साधूनां दिव्यमर्हति ।

नेच्छन्ति साधवो यत्र तत्र शोध्यस्वकैर्नरैः ॥  
 इति । दिव्यमर्हति राजा कल्पयितुमिति शेषः । तथाच स एव-  
 एषु वादेषु दिव्यानि प्रतिषिद्धानि यत्नतः ।  
 कारयेत् स्वजनैस्तानि नाभिशप्तं त्यजेन्मनुः ॥  
 त्यजेत् उक्तप्रकारेण विशोधयेदिति शेषः । यत्पुनस्तेनोक्तं—  
 अस्पृश्यधनदासानां म्लेच्छानां पापकारिणाम् ।  
 प्रातिलोम्यप्रसूतानां निश्चयो न तु राजानि ॥  
 तत्प्रसिद्धानि दिव्यानि संशये तेषु निर्दिशेत् ।  
 इति, तत्तैर्नियुक्तस्वजनालाभविषयमित्यवगन्तव्यम् ।

इति स्मृतिचन्द्रिकायां विवादिजात्यादितो दिव्यव्यवस्था

### अथर्तुतो दिव्यव्यवस्था

तत्र पितामह —

धटस्सर्वर्तुकः प्रोक्तो वाते वाति विवर्जयेत् ।  
 अग्निश्शिशिरहेमन्तवर्षामु परिकीर्तितः ॥  
 शरद्रीष्मे तु सलिलं हेमन्ते शिशिरे विषम् ॥  
 इति । धटग्रहणं कोशस्यापि प्रदर्शनार्थम् । कोशस्तु सर्वदा  
 देयः 'तुला स्यात्सार्वकालिको' इति नारदस्मरणात् । कोशग्रहणं  
 तण्डुलप्रभृतीनां प्रदर्शनार्थमित्युक्तं तद्व्याख्यातृभिः । तेनाग्रचम्बु-

विषाणामेवर्तुतो व्यवस्था । अत एव तेषामेव ऋत्वन्तरप्रति-  
षेधस्तेन दर्शितः—

न शीते तोयसिद्धिस्स्यात् नोष्णकालेऽग्निशोधनम् ।

न प्रावृषि विषं दद्यात्प्रवाते न तुलां नृपः ॥

इति । प्रवाते वातातिशय इत्यर्थः । विष्णुरपि—

‘न कुष्ठचसमर्थलोहकाराणामग्निर्देयः, शरद्रीष्मयोश्च न कुष्ठिपै-  
त्तिकब्राह्मणानां विषं देयं, प्रावृषि च न श्लेष्मव्याध्यर्दितानां  
भीरूणां श्वासकासिनामम्बुजीविनां चोदकं, हेमन्तशिशिरयोश्च  
न नास्तिकेभ्यः कोशो देयः व्याधिमरणोपस्पृष्टे च’ इति । हेमन्त-  
ग्रहणं पुण्यमासस्य प्रतिषेधार्थं, न पुनर्मार्गशीर्षस्यापि, तस्य शी-  
तातिशयाभावेनोदकदिव्यविरोधित्वाभावात् । अत्र पितामहः—

चैत्रो मार्गशिराश्चैव वैशाखश्च तथैव च ।

एते साधारणा मासा दिव्यानामविरोधिनः ॥

इति । अत एते मासास्सर्वदिव्यकाला भवन्तीत्यर्थः ।

इति स्मृतिचन्द्रिकायां ऋतुतो दिव्यव्यवस्था

अथ दिव्यदेशः.

तत्र पितामहः—

प्राङ्मुखो निश्चलः कार्यः शुचौ देशे धटस्सदा ।

इन्द्रस्थाने सभायां वा राजद्वारे चतुष्पथे ॥

इन्द्रस्थानं प्रख्यातदेवतायतनम् । 'सभा राजकुलद्वारदेवायतन-  
चत्वरे' इति नारदस्मरणात् । अत्रव्यवस्थामाह कात्यायनः —

इन्द्रस्थानेऽभिषेक्तानां महापातकिनां नृणाम् ।

नृपद्रोहप्रवृत्तानां राजद्वारे प्रयोजयेत् ॥

प्रातिलोभ्यप्रसूतानां दिव्यं देयं चतुष्पथे ।

अतोऽन्येषु तु कार्येषु सभामध्ये विदुर्बुधाः ॥

इति । दिव्यमिति सामान्येनाभिधानात् धटस्यैवेयं देशव्यवस्था,  
किंत्वनुक्तदेशविशेषाणामन्येषामपीत्यवगन्तव्यम् । विहितदेशाद्य-  
नादरे दिव्यप्रामाण्यहानिर्भवतीत्याह स एव—

अदेशकालदत्तानि बहिर्वासकृतानि च ।

व्यभिचारं सदाऽर्थेषु कुर्वन्तीह न संशयः ॥

वासः निवासः जनस्थानं, तस्माद्बहिः निर्जनप्रदेश इति या-  
वत् । अनेन जनसमक्षमेव दिव्यानि देयानीत्यर्थादुक्तम् । उक्तं  
च पितामहेन—

प्रसक्षं दापयेद्विव्यं राजा वाऽधिकृतोपि वा ।

ब्राह्मणानां श्रुतवतां प्रकृतीनां तथैव च ॥

अधिकृतः प्राङ्निवाकः ।

इति स्मृतिचन्द्रिकायां दिव्यदेशाः

अथ धटनिर्माणविधिः.

तत्र नारदः —

खादिरं कारयेत्तत्र निर्व्रणं शुक्लवर्जितम् ।

शिंशुपां तदलाभे तु सालं वा कोटरैर्विना ॥

अञ्जनस्तिन्दुकीसारं निमिशो रक्तचन्दनम् ।

एवंविधानि काष्ठानि धटार्थं परिकल्पयेत् ॥

इति । एवंविधानीति वदन् पूर्वोक्तानामलाभे यज्ञियं वृक्षान्तर-  
मपि भवतीति दर्शयति । दर्शितं च पितामहेन—

छित्वा तु यज्ञियं वृक्षं विधिबन्मन्त्रपूर्वकम् ।

प्रणम्य लोकपालेभ्यस्तुला कार्या मनीषिभिः ॥

मन्त्रस्सौम्यो वानस्पत्यञ्छेदने जप्य एव तु ।

इति । सौम्यवानस्पत्ययोर्विकल्पः तुल्यकार्यत्वादिति कैश्चिदु-  
क्तम् । तुलाग्रहणं तत्परिकरस्यापि प्रदर्शनार्थं, तेन पादस्त-  
म्भाद्यर्थमपि वृक्षञ्छेदनं कार्यम् । अत एव सपरिकरायास्तु-  
लायाः प्रमाणमुक्तं तेनैव—

चतुर्हस्ता तुला कार्या पादौ कार्यौ तथाविधौ ।

अन्तरं तुलयोर्हस्तौ भवेदध्यर्थ एव वा ॥

पादौ तुलाधारकाष्ठाधारार्थौ स्तम्भौ, तथाविधौ चतुर्हस्त-  
प्रमाणावित्यर्थः । एतच्च पादयोः प्रमाणं निखननीयहस्तद्वया-  
दुपरितनभागस्य वेदितव्यम् । अतो निखननीयभागेन सह  
षड्भुजौ भवतः । तथाच व्यासः —

हस्तद्वयं निखेयं तु प्रोक्तं मुण्डकयोर्द्वयोः ।

षट्सं तु तयोः प्रोक्तं प्रमाणं परिमाणतः ॥

अक्षस्य तु प्रमाणं पादयोरन्तरालाभिधानेनैवार्थसिद्धमिति न पृथगुक्तम् । तेन पादस्तम्भमस्तकदेशात् बहिरनिस्सृतो यथा-  
भवति तथा हस्तद्वयात् सार्धहस्ताद्वाऽभ्यधिकोक्षः कार्य इत्यवग-  
न्तव्यम् । हस्तः पुनश्चतुर्विंशत्यङ्गुल इति स्मृत्यन्तरे दर्शितः—

तिर्यग्यवोदराण्यष्टावूर्ध्वा वा व्रीहयस्त्रयः ।

प्रमाणमङ्गुलस्योक्तं वितस्तिर्द्वादशाङ्गुला ॥

हस्तो वितस्तिद्वितयम् .

इति । यावति तु स्थौल्ये कृते दार्ढ्यं भवति तावत्  
स्थौल्यं तुलादीनां कार्यं, विशेषास्मृतेः । आचाराद्वा विशे-  
षस्थौल्ये वेदितव्य । तुलायां त्वपरे विशेषाः पितामहेन  
दर्शिताः—

चतुरश्रा तुला कार्या दृढा ऋज्वी तथैव च ।

कटकानि च देयानि त्रिषु स्थानेषु यत्नतः ॥

कटकानि लोहवलयानि । त्रिषु स्थानेषु उपान्तयोर्मध्ये च ।  
कटकानीत्ययोमयानामन्येषामप्युपलक्षणार्थं, तेनोपान्तयोराय  
सकीलकौ शिष्यपाशधारणार्थाविषुवद्वक्राग्रौ कर्कटकशृङ्गसंनिभौ  
देयौ । मध्ये त्वायसपाशोऽक्षकाष्ठे तुलायोजनार्थो देयः । तथाच  
नारदः—



चतुरश्रा स्थितिस्थानैर्धटककटकादिभिः ।

इति । धटशब्देनात्र तुलामध्यसम्बन्धी पाशो लक्ष्यते । कर्कटक-  
शब्देनात्र उपान्त्यकीलकौ सादृश्यादुच्येते । तेनायमर्थः—

अयोमयैः पाशप्रभृतिभिः स्थितिहेतुभिस्तुलायां भवितव्यमिति ।  
आदिशब्देनाक्षमध्येऽप्येकेन कर्कटकेन भवितव्यमिति दर्शयति ।  
तथा स्तम्भादिस्थापनप्रकारोपि तेन दर्शित —

दक्षिणोत्तरसंस्थानावुभावेकाग्र (कत्र) संयतौ ।

अन्तौ कृत्वा समे देशे तयोस्संस्थापयेत्तुलाम् ॥

अस्यार्थः—

समायां भूमौ दक्षिणोत्तरभावेन स्थितयोः पादस्तम्भयोरुभावन्तौ  
एकत्र अक्षकाष्ठे संघटितौ कृत्वा तयोः घटकाक्षकाष्ठमध्ये तुलां  
स्थापयेदिति । स्थापनं च तत्र कथं कार्यमित्यपेक्षिते स एवाह—

आयसेन तु पाशेन मध्ये सगृह्य धर्मवित् ।

योजयेत्तु सुसंयुक्तां तुलां प्रागपरायताम् ॥

प्रागपरायतां पूर्वपश्चिमदीर्घामिदमर्थः । प्रागग्रता च कार्येत्याह  
पितामहः—

प्राङ्मुखो निश्चलः कार्यश्शुचौ देशे घटस्सदा ।

इति । निश्चलत्वसिध्यर्थमाह नारदः—

हस्तद्वयं निखेयं तु पादयोरुभयोस्तथा ।

इति । तथेति वदन् अन्यदपि किञ्चिद्धटाङ्गभूतं तोरणादिकं का-  
र्यमिति दर्शयति । दर्शितं च पितामहेन—

तोरणे तु तथा कार्ये पार्श्वयोरुभयोरपि ।  
 धटादुच्चतरे स्यातां नित्यं दशभिरङ्गुलैः ॥  
 अवलम्बौ च कर्तव्यौ तोरणाभ्यामधोमुखौ ।  
 मृन्मयौ सूत्रसम्बद्धौ धटमस्तकचुम्बकौ ॥  
 धटं तु कारयेन्नित्यं पताकाध्वजशोभितम् ।  
 विशालामुच्छ्रितां शुभ्रां धटशालां तु कारयेत् ॥  
 यत्रस्थो नोपहन्येत बहिश्चण्डालवायसैः ।  
 तत्रैव लोकपालादीन् सर्वदिक्षु निवेशयेत् ॥  
 त्रिसन्ध्यं पूजयेच्चैनान् गन्धमाल्यानुलेपनैः ।  
 कवाटबीजसंयुक्तां परिचारकरक्षिताम् ॥  
 मृत्पानीयाग्निसंयुक्तामशून्या कारयेन्नृपः ॥  
 इति । अत्र शालारचनादिकं धटधारणप्रयुक्तमेव नोत्पत्तिप्रयुक्त-  
 मिति, धारणानिच्छायामननुष्ठेयमेवेति कैश्चिदुक्तम् ॥

इति स्मृतिचन्द्रिकायां धटनिर्माणविधिः

अथ सर्वदिव्यसाधारणविधिः.

तत्र बृहस्पतिः—

स्नेहात्क्रोधाल्लोभतो वा भेदमायान्ति साक्षिणः ।  
 विधिदत्तस्य दिव्यस्य न भेदो जायते क्वचित् ॥  
 अतो दिव्यं विधिवद्देयमित्याभिप्रायः । विधिश्च पितामहेन  
 दर्शितः—

दिव्येषु सर्वकार्याणि प्राङ्निवाकस्समाचरेत् ।

अध्वरेषु यथाऽध्वर्युस्सोपवासो नृपाज्ञया ॥

सर्वकार्याणि साधारणान्यसाधारणानि चेत्यर्थः । तत्र साधारणानि तेनैव दर्शितानि—

तत आवाहयेद्देवान्विधिनाऽनेन धर्मवित् ।

इति । अनेन वक्ष्यमाणेनेत्यर्थः । तमेव विधिं दर्शयति—

प्राञ्जुखः प्राञ्जलिर्भूत्वा प्राङ्निवाकस्ततो वदेत् ।

एहोहि भगवन् धर्म अस्मिन् दिव्ये समाविश ।

सहितो लोकपालैश्च वस्त्रादिसमरुद्गणैः ॥

इति । ततः दिव्योपकल्पनानन्तरमित्यर्थः । अस्मिन् दिव्य इति मन्त्रलिङ्गात्,

आवाह्य तु धटे धर्म पश्चादङ्गानि विन्यसेत् ।

इति तेनैवाभिधानाच्च । धटग्रहणभुपकल्पितदिव्योपलक्षणार्थं, सर्वदिव्येषु धर्मावाहनस्याङ्गविन्यासस्य च वक्ष्यमाणत्वात् ।

अङ्गानि विन्यसेदित्यस्यार्थः तेनैव दर्शितः—

इन्द्रं पूर्वे तु संस्थाप्य प्रेतेशं दक्षिणे तथा ।

वरुणं पश्चिमे भागे कुबेर चोत्तरे तथा ॥

अग्न्यादिलोकपालांश्च कोणभागेषु विन्यसेत् ।

इन्द्रः पीतो यमश्श्यामो वरुणः स्फटिकप्रभः ॥

कुबेरस्तु सुवर्णाभः ह्यग्निश्चापि सुवर्णभः ।

तथैव निऋतिश्श्यामो वायुर्धूम्रः प्रशस्यते ॥

ईशानस्तु भवेद्रक्त एवं ध्यायेत्क्रमादिमान् ।  
 इन्द्रस्य दक्षिणे पार्श्वे वसूनावाहयेद्बुधः ॥  
 धरो ध्रुवस्तथा सोम आपश्चैवानिलोऽनलः ।  
 प्रन्यूषश्च प्रभासश्च वसवोऽष्टौ प्रकीर्तिताः ॥  
 देवेशेशानयोर्मध्य आदिखानां तथाऽयनम् ।  
 धाताऽर्यमा च मित्रश्च वरुणोऽशुभगस्तथा ॥  
 इन्द्रो विवस्वान् पूषा च पर्जन्यो दशमः स्मृतः ।  
 ततस्त्वष्टा ततो विष्णुरजघन्यो जघन्यजः ॥  
 इत्येते द्वादशादित्या नामाभिः परिकीर्तिताः ।  
 अग्नेः पश्चिमभागे तु रुद्राणामयनं विदुः ॥  
 वीरभद्रश्च शम्भुश्च गिरिशश्च महायशः ।  
 अजैकपादाहिर्बुध्न्यः पिनाकी चापराजितः ॥  
 भुवनाधीश्वरश्चैव कपाली च विशांपतिः ।  
 स्थाणुर्भगश्च भगवान् रुद्रास्त्वेकादश स्मृताः ॥  
 प्रेतेशरक्षोमध्ये च मातृस्थानं प्रकल्पयेत् ।  
 ब्राह्मी माहेश्वरी चैव कौमारी वैष्णवी तथा ॥  
 वाराही चैव माहेन्द्री चामुण्डा गणसंयुता ।  
 निर्ऋतेरुत्तरे भागे गणेशायतनं विदुः ॥  
 वरुणस्योत्तरे भागे मरुतां स्थानमुच्यते ।  
 गगनस्पर्शनो वायुरनिलो मारुतस्तथा ॥

प्राणः प्राणेशजीवौ च मरुतोऽष्टौ प्रकीर्तिताः ।

धटस्योत्तरभागे तु दुर्गामावाहयेद्बुधः ॥

इति । अत्रापि पूर्ववद्धटग्रहणमुपकल्पितदेव्योपलक्षणार्थम् ।  
एवं यथास्थानमावाहितानां देवानां पूजनं कुर्यात् । तथाच  
स एव—

एतासां देवतानां तु स्वनाम्ना पूजनं विदुः ।

इति । तत्र च क्रममाह स एव—

भूषावसानं धर्माय दत्त्वा चाध्यादिकं क्रमात् ।

अध्यादि पश्चादङ्गानां भूषान्तमुपकल्पयेत् ॥

अङ्गानां इन्द्रादिदुर्गान्तानामित्यर्थः । तेषामध्याद्युपकल्पनं पदा-  
र्थानुसमयेन कार्यं, न काण्डानुसमयेन, तथात्वे प्रयोगवचनावगत-  
सहत्वबाधापत्तेः । दुर्गायै भूषणं दत्त्वा धर्मस्येन्द्रादिदुर्गान्तानां च  
गन्धादिपरिचर्या पूर्ववत्कुर्यात् । तथाच स एव—

गन्धादिकां निवेद्यान्तां परिचर्यां प्रकल्पयेत् ।

इति । ततश्चतसृषु दिक्षु चतुर्भिर्होमः कर्तव्यः । तथाच स एव—

चतुर्दिक्षु तथा होमः कर्तव्यो वेदपारगैः ।

आज्येन हविषा चैव समिद्भिर्होमसाधनैः ॥

सावित्र्या प्रणवेनाथ स्वाहान्तेनैव होमयेत् ।

इति । लौकिकमग्निं चतुर्दिक्षु प्रतिष्ठाप्यैकैकस्यां दिश्येकैकः  
ऋत्विक् समिदाज्यचरून् प्रत्येकमष्टोत्तरशतं तत्सावितुरिति

मन्त्रेणोभयतः प्रणवेन स्वाहाकारान्तेन जुहुयादित्यर्थः । यद्य-  
प्यत्र सङ्ख्या नोक्ता, तथाऽपि,—

अनुक्तसङ्ख्या यत्र स्याच्छतमष्टोत्तरं स्मृतम् ।

इति स्मृत्यन्तरात् सिद्धेत्यवधेयम् । एतत्सर्वं पूर्वाह्णे कर्तव्यं  
नस्य प्रधानकालत्वात् । तथाच नारदः—

अहोरात्रोषिते स्नाते आर्द्रवाससि मानवे ।

पूर्वाह्णे सर्वादेव्यानां प्रदानमनुकीर्तितम् ॥

यत्तु याज्ञवल्क्येनोक्तं—

सचेलस्नातमाहूय सूर्योदय उपोषितम् ।

कारयेत्सर्वादेव्यानि नृपब्राह्मणसंनिधौ ॥

इति । तत्र सूर्योदयपदेन पूर्वाह्ण एव वचोभङ्ग्या विहित इत्यव-  
गन्तव्यम् । पूर्वाह्णश्चादित्यवारान्वित एव ग्राह्यः, शिष्टाचार-  
बलात् । होमादनन्तरं पितामहः—

यं चार्थमभियुक्तस्त्याल्लिखित्वा तं तु पत्रके ।

मन्त्रेणानेन सहितं तत्कार्यं तु शिरोगतम् ॥

अनेन वक्ष्यमाणेनेत्यर्थः । तमेव मन्त्रं दर्शयति—

आदित्यचन्द्रावनिलोऽनलश्च

द्यौर्भूमिरापो हृदयं यमश्च ।

अहश्च रात्रिश्च उभे च सन्ध्ये

धर्मश्च जानाति नरस्य वृत्तम् ॥

इति । अयं च विधिः सर्वदिव्यसाधारण इत्याह स एव—

इमं मन्त्रविधिं कृत्स्नं सर्वदिव्येषु योजयेत् ।

आवाहनं च देवानां तथैव परिकीर्तितम् ॥

धर्मावाहनादि शोध्यशिरसि पत्रारोपणान्त सर्वदिव्येषु कर्त-  
व्यमित्यर्थः । तथा सर्वदिव्येषु प्रयोगावसाने ऋत्विगादिभ्यो  
दक्षिणां तुष्टिकरीं दद्यात् ॥ तथाच स एव—

ऋत्विक्पुरोहिताचार्यान् दक्षिणाभिश्च तोषयेत् ॥ इति ॥

इति स्मृतिचन्द्रिकायां सर्वदिव्यसाधारणविधिः..

अथ धटारोपणविधिः.

तत्र नारदः—

शिक्यद्वयं समासज्य धटककटयोर्द्वम् ।

एकत्र शिक्ये पुरुषमन्यत्र तुलयेच्छिलाम् ॥

विधिवन्निर्मितधटककटकद्वये शिक्यद्वयपाशौ समासज्येत्यर्थः ।

शिलाग्रहणं मृदादेरुपलक्षणार्थम् । अत एव पितामह —

शिक्यद्वयं समासज्य पार्श्वयोरुभयोरपि ।

प्रागग्रान् कल्पयेद्भान् शिक्ययोरुभयोरपि ॥

पश्चिमे तोलयेत्कर्तृनन्यस्मिन्मृत्तिकां शुभाम् ।

इष्टकाभस्मपाषाणकपालास्थिविवर्जिताम् ॥

इति । इष्टकापाषाणयोर्मृदा सह समुच्चयो निवार्यते, न तु विकल्पः,

तयोरपि विहितत्वात् । तथाच नारदः—

पिटकं पूरयेत्तस्मिन्निष्टकाग्रावपांसुभिः ।

इति । इष्टकाभिः ग्रावभिः पांसुभिर्वेत्यर्थः । माषैर्वा पिटकं पूरयेत्, 'माषराशिमथापि वा' इति स्मृत्यन्तरवचनात् । एवं च शिलामृत्तिकेष्टकाग्रावपांसुमाषाणां प्रतिमानत्वे विकल्पो वेदितव्यः । अत एव नारदेनोक्तं—

मृत्पिण्डमभिश्चस्तं च तुलायां धारयेत्समम् ।

धारयेदुत्तरे पार्श्वे पुरुषं दक्षिणे शिलाम् ॥

इति । उत्तरे पार्श्वे इत्येतदक्षिणोदगायतत्वेन निर्मिततुलाविषयम् । यद्यपि तथा निर्माणं पूर्वमनुपदिष्टं, तथाऽप्यस्मादेव वचनात् पूर्वापरसंस्थानौ पादस्तम्भौ कृत्वोदगग्रा तुला कदाचित् कार्येत्यर्थात्सिद्धमिति न कश्चिद्विरोधः । तुलां धारयेद्वणिगादीनामन्यतम इति शेषः । तथाच विष्णुः —“तां च वणिक्सुवर्णकारकांस्यकाराणामन्यतमो विभृयात्” इति । तां तुलामित्यर्थः । अन्यतमेन धृतायाः समतानिरीक्षणार्थं राज्ञा ते सर्वे नियोक्तव्याः । तथाच पितामहः—

परीक्षका नियोक्तव्याः तुलामानविशारदाः ।

वणिजो हेमकाराश्च कांस्यकारास्तथैव च ॥

नियुक्ताश्च समतां निरीक्षेरन् । तथाच नारदः—

सुवर्णकारा वणिजः कुशलाः कांस्यकारकाः ।

तां तुलामन्ववेक्षेरन् तुलाधारणकोविदाः ॥



निरीक्षकान् प्रसाह पितामह —

कार्यः परीक्षकैर्नित्यमवलम्ब्यसमो धटः ।

उदकं च प्रदातव्यं धटस्योपरि पण्डितैः ॥

यस्मिन्न पुवते तोयं स विज्ञेयः समो धटः ॥

इति । तोरणयोर्लम्बमानौ मृण्मयाववलम्बौ तयोस्सम्बन्धः कट-  
कटयोपरिभागेन समो यस्य सोऽवलम्ब्यसमो धटः । तथाच  
नारदः —

प्रथमारोहणे ग्राह्यं प्रमाणं निपुणैस्सह ।

तुलाशिरोभ्यां तुल्यं तु तोरणन्यस्तलक्षणम् ॥

समताऽवधारणानन्तरं विष्णुः—“ प्रतिमानपुरुषौ समधृतौ सु-  
चिह्नितौ कृत्वा पुरुषमवतारयेत् ” इति । सुचिह्नितौ समताद-  
शायां येष्ववयवेषु शिखरज्जवस्संयुक्तास्तत्र तत्र पाण्डुरेखा-  
ङ्कितावित्यर्थः । अवतारणानन्तरं पितामहः—

तोलयित्वा नरं पूर्वं पश्चात्तमवतार्य तु ।

धटं तु कारयेन्नित्यं पताकाध्वजशोभितम् ॥

इति । एवमुपकल्पनानन्तरं धर्मावाहनादे शोध्यस्त्रिरसि पत्रा  
रोपणान्तं सर्वदिव्यसाधारणविधिं कुर्यात् । तथाच स एव—

इमं मन्त्रविधिं कृत्स्नं सर्वदिव्येषु योजयेत् ।

आवाहनं च देवानां तथैव परिकल्पयेत् ॥

इति । तत्र धर्मावाहनसाधनेषु विशेषमाह नारदः—

रक्तैर्गन्धैश्च माल्यैश्च दध्यपूपाक्षतादिभिः ।

अर्चयेत्तु धट पूर्वं ततश्शिष्टांस्तु पूजयेत् ॥

इति । धटं धटाधिष्ठितं धर्म, शिष्टान् इन्द्रादीन् । शोध्यशिरसि  
पत्रारोपणानन्तरं पितामहः—

धटमामन्त्रयेच्चैवं विधिनाऽनेन शास्त्रवित् ।

त्वं धट ब्रह्मणा सृष्टः परीक्षार्थं दुरात्मनाम् ॥

धकाराद्धर्ममूर्तिस्त्वं टकारात्कुटिलं नरम् ।

धृतो भावयसे यस्माद्धटस्तेनाभिधीयसे ॥

इति । शास्त्रवित् प्राङ्निवाकः,

दिव्येषु सर्वकार्याणि प्राङ्निवाकस्समाचरेत् ।

इति तेनैवोक्तत्वात् । ततः शोध्योपि तं धटमामन्त्रयेत् । तथाच  
याज्ञवल्क्यः—

तुलाधारणविद्रिद्रिरभियुक्तस्तुलाश्रितः ।

प्रतिमानसमीभूतो रेखां कृत्वाऽवतारितः ॥

त्वं तुले सत्यधामाऽसि पुरा देवैर्विनिर्मिता ।

तत्सत्यं वद कल्याणि संशयान्मां विमोचय ॥

यद्यस्मि पापकृन्मातः ततो मां त्वमथो नय ।

शुद्धश्चेद्रमयोर्ध्वं मां तुलामिस्रभिमन्त्रयेत् ॥

इति । त्वत्तुले इत्यादिना ऊर्ध्वं मामित्यन्तेन मन्त्रेण पुनरारोपणात्  
प्राक्तुलामभिमन्त्रयेत् शोध्य इत्यर्थः । ततस्तं प्राङ्निवाकः पुनरारो-  
पयेत् ।

तथाच नारदः—

समयै परिगृह्याथ पुनरारोपयेन्नरम् ।

निवाते वृष्टिरहिते शिरस्यारोप्य पत्रकम् ॥

समयैः परिगृह्य तुलाधारकं शपथैर्नियम्येत्यर्थः । शपथाश्च तेनैव दर्शिताः—

ब्रह्मघ्नो ये स्मृता लोका ये लोकाः कूटसाक्षिणः ।

तुलाधारस्य ये लोकास्तुलां धारयतो मृषा ॥

इति । पुनरारोपणानन्तरं नारदः—

तस्मिन्नेव कृते लक्ष्ये लक्ष्यं कृत्वा द्विजोत्तमः ।

धर्मपर्यायशब्देन धट इत्यभिधीयसे ॥

त्वं वेत्सि सर्वभूतानां पापानि मुकृतानि च ।

त्वमेव देव जानीषे न विदुर्यानि मानवा ॥

व्यवहाराभिज्ञस्तोऽयं मानवस्तोल्यते त्वया ।

तदेनं संशयारूढं धर्मतस्त्रातुमर्हसि ॥

देवासुरमनुष्याणां सत्ये त्वमतिरिच्यसे ।

सत्यसन्धोसि भगवञ्छुभाशुभविभावनैः ॥

आदित्यचन्द्रावनिलोऽनलश्च ।

द्यौर्भूमिरापो हृदयं यमश्च ॥

अहश्च रात्रिश्च उभे च सन्ध्ये ।

धर्मश्च जानाति नरस्य वृत्तम् ॥

इति। शोध्यं शिष्ये यथासनिवेशं निधाय धर्मेत्यादि वृत्तमित्यन्तं  
प्राड्विवाको वदेदित्यर्थः । मन्त्रोच्चारणानन्तरं पितामहः—

ज्योतिर्वित् ब्राह्मणश्रेष्ठ कुर्यात्कालपरीक्षणम् ।  
विनाड्यः पञ्च विज्ञेयाः परीक्ष्याः कालकोविदैः ॥  
साक्षिणो ब्राह्मणश्रेष्ठाः यथादृष्टार्थवादिनः ।  
ज्ञानिनः शुचयोऽलुब्धाः नियोक्तव्याः नृपेण तु ॥  
तेषां वचनतो गम्यश्शुद्धयशुद्धिविनिर्णय ॥

इति । त्रिशतगुर्वक्षरोच्चारणकाल पञ्चविनाड्यात्मको भवति ।  
तथाच स्मृत्यन्तर—

दशगुर्वक्षर प्राणः पट्प्राणस्याद्विनाडिका ।

इति । एवंच ज्योतिर्विद्वद्ब्राह्मणो गुर्वक्षरोच्चारणेन पञ्चविनाड्या-  
त्मककालमानं कुर्यात् । शोध्यस्तावत्कालं तुलामारुह्यासीत् ।  
तस्मिन् काले जयपराजयलक्षणैश्शुद्धयशुद्धिविनिर्णयं नियुक्ता  
स्साक्षिणः कुर्युरिति पूर्वोक्तवचनानामर्थः प्रत्येतव्यः । कानि  
पुनर्जयपराजयलक्षणानीत्यपेक्षिते नारदः—

तुलितो यदि वर्धेत विशुद्धस्थान्न संशयः ।

समो वा हीयमानो वा न विशुद्धो भवेन्नरः ॥

यत्पुनः पितामहेनोक्तं—

हीयमानो न शुद्धः स्यादेकेषां तु समोऽशुचिः ।

अल्पपापस्समो ज्ञेयो बहुपापस्तु हीयते ॥

इति । तत्रैकेषामिति पूजनार्थं, न तु स्वमते समस्थशुद्धित्वद्योत  
नार्थम् । अल्पपापिनोप्यशुचित्वात् । तेन हीयमानसमयोः परा-  
जये न कश्चिद्विशेषः । दण्डे प्रायश्चित्ते च परं विशेषः, दण्ड-  
प्रायश्चित्तयोर्दोषानुसारित्वात् । यत्तूक्तं बृहस्पतिना—

धटेऽभियुक्तस्तुलितो हीनश्चेद्भानिमाप्नुयात् ।

तत्समस्तु पुनस्तोत्यो वर्धितो विजयी भवेत् ॥

इति । तस्यायमर्थः—समस्याशुचित्वानिश्चयो न प्रथमतोलनपर्याये  
कार्यः, किंतु पुनस्तोत्यमानस्य तु यदि समनैव भवति तदानी-  
मशुद्धिरवधारणीयेति । एवं शिष्यच्छेदादावपि पुनस्तोत्यमान-  
स्य शुद्धिरशुद्धिर्वाऽवधारणीया । तथाच कात्यायनः—

शिष्यच्छेदे तुलाभङ्गे तथाऽपि तु गुणस्य वा ।

शुद्धेस्तु संशये चैव परीक्षेत पुनर्नरम् ॥

शुद्धेस्तु संशयो नारदेन प्रपञ्चितः—

तुलाशिरोभ्यामुद्भ्रान्तं विचलं न्यस्तलक्षणम् ।

यदा वायुप्रपन्नोऽसौ गच्छत्यूर्ध्वमथोपि वा ॥

निर्मुक्तस्सहसा वाऽपि तदा नैकतरं व्रजेत् ॥

इति । अयमर्थः—यदा तुलान्तौ तिर्यक् प्रचलितौ, यदा  
च समताज्ञानार्थन्यस्तमुदकादि चलितं, यदा च वायुना-  
प्रेरिता तुला ऊर्ध्वमथश्च कम्पते, यदा च तुला धारकेण

हस्तात्प्रमुच्यते तदा जयं पराजयं वा न निश्चिनुयादिति ।  
यत्पुनस्तेनोक्तं—

कक्ष्यच्छेदे तुलाभङ्गे धटर्कटयोस्तथा ।

रज्जुच्छेदेऽक्षभङ्गे च मूर्छितः शुद्धिमाप्नुयात् ॥

इति, तदपरिदृश्यमानकारणकक्षिक्यच्छेदादिविषयं, दैविकस्यैव  
क्षिक्यच्छेदादेः शुद्धिकाणत्वात् । तत्र पितामहः—

शंसन्ति साक्षिणस्सर्वे शुध्यशुद्धी नृपे तथा ।

सद्भिः परिवृतो राजा शुद्धमाहूय पूजयेत् ॥

ऋत्विक्पुरोहिताचार्यान् दक्षिणाभिश्च तोषयेत् ।

एवं कारयिता राजा भुक्त्वा भोगान् मनोरमान् ॥

महतीं कीर्तिमाप्नोति ब्रह्मभूयाय कल्पते ॥ इति.

इति स्मृतिचन्द्रिकायां धटारोपणविधिः

अथाग्निविधिः.

तत्र पितामहः—

अग्नेर्विधिं प्रवक्ष्यामि यथावच्छास्त्रचोदितम् ।

कारयेन्मण्डलान्यष्टौ पुरस्तान्नवमं तथा ॥

प्रख्यातदेवतायतनादिविहितदेशे भूशुद्धिमुद्धननावोक्षणाभ्यां  
कृत्वा तत्र नव मण्डलानि प्रागपवर्गाणि प्राङ्निवाक सोपवासो  
नृपाज्ञया प्रवृत्तः कुर्यादित्यर्थः । तानि च गोमयेन कार्याणि—

गोमयेन कृतानि स्युरद्भिः पर्युक्षितानि च ॥  
इति तेनैव स्मृतत्वात् । तेषामन्तराळपरिमाणे उभे अपि याज्ञ-  
वल्क्येन दर्शिते—

षोडशाङ्गुलकं ज्ञेयं मण्डलं तावदन्तरम् ।  
इति । मण्डलानि तेषामन्तराळानि च प्रत्येकं षोडशाङ्गुलपरिमा-  
णानि कार्याणीत्यर्थः । मण्डलदेवतास्तु पितामहेन दर्शिताः—

आग्नेयं मण्डलं त्वाग्रं द्वितीयं वारुणं स्मृतम् ।  
तृतीयं वायुदेवस्य चतुर्थं यमदेवतम् ॥  
पञ्चमं त्विन्द्रदेवस्य षष्ठं कौबेरमुच्यते ।  
सप्तमं सोमदेवस्य सावित्रं त्वष्ट्रं तथा ॥  
नवमं सर्वदेवसमिति दिव्यविदो विदुः ।

इति । आग्नेरत्र पूज्यत इत्याग्नेयम्, हविष्ट्वेन सूक्तत्वेन वा मण्डल  
स्याग्नेयत्वासम्भवात् । एवं वारुणत्वादिकमपि मण्डलस्य पूजा  
धिकरणतया द्रष्टव्यम् । तेन 'प्रैतु होतुश्चमस ' इत्यादिप्रैषमन्त्र-  
स्थया होतुश्चमस इत्यादिसमाख्यया होत्रादीनां तत्र चमसभक्ष  
प्राप्तिवदाग्नेयादिसमाख्यैवाग्न्यादीनां तत्र तत्र मण्डले पूजनं  
कार्यामित्यस्मादेव वचनात् प्रसिद्धम् । अतो मण्डलानां प्रोक्षणा-  
नन्तरं मण्डलाधिदेवतापूजनं कुर्यात् । ततः प्रतिमण्डलं प्रागग्रान्  
कुशान् क्षिपेत्.

मण्डले मण्डले देयाः कुशाश्चास्त्रप्रचोदिताः ।

इति तेनैव स्मृतत्वात् । ततः प्रथममण्डलादक्षिणतोऽनतिदूरे  
लौकिकग्निं प्रतिष्ठाप्य शान्तिहोमं कुर्यात् ।

शान्त्यर्थं जुहुयादग्नौ घृतमष्टोत्तरं शतम् ।

इति स्मरणात् । होमश्च 'अग्नये पावकाय स्वाहा' इत्यनेन मन्त्रेण  
कार्यं इत्युक्तं व्याख्यातृभिः । ततस्तस्मिन् अग्नौ लोहपिण्डं  
तापयेत् । तथाच पितामहः—

अग्निहीनं समं कृत्वा अष्टाङ्गुलमयामयम् ।

पिण्डं तु तापयेदग्नौ षष्ठाशत्पलकं समम् ॥

समं अनिम्नोन्नतम् । पुनस्समग्रहणं समन्तात्तापयेदिति विधा-  
नार्थम् । षोडशपलकं वा पिण्डं तापयेत् । “अथ सप्ताश्वत्थ-  
पर्णान्तरितं षोडशपलमाग्निवर्णं लोहपिण्डमञ्जलिनाऽऽदाय  
सप्तमर्यादां गच्छेत्” इति शङ्खलिखितस्मरणात् । तापनं तु लोह-  
कारेण कार्यमित्याह नारदः—

जात्यैव लोहकारो यः कुशलश्चाग्निकर्मणि ।

दृष्टप्रयोगश्चान्यत्र तेनायोऽग्नौ तु तापयेत् ॥

दृष्टप्रयोगश्चान्यत्रेत्यनेन यथा लोके लोहशुद्धयर्थं सुतप्तं लोहमुद-  
के निक्षिप्य पुनस्सन्ताप्योदके निक्षिप्य पुनस्सन्तापनं लोहे-  
कार्यसिद्धयर्थं क्रियते तथाऽत्रापि कर्तव्यमिति दर्शितम् । तत्र  
तृतीयतापे वर्तमाने धर्मावाहनादि शोध्यशिरसि पत्रारोपणान्तं  
सर्वदिव्यसाधारणविधिं कुर्यात् । तथाच पितामहः—

इमं मन्त्रविधिं कृत्स्नं सर्वदिव्येषु योजयेत् ।



आवाहनं च देवानां तथैव परिकल्पयेत् ॥

इति । तत्र धर्मारधनसाधनेषु विशेषमाह स एव—

तत्र पूजां हुताशस्य कारयेन्मनुजाधिपः ।

रक्तचन्दनधूपाम्भ्यां रक्तपुष्पैस्तथैव च ॥

इति । हुताशस्य लोहपिण्डाग्रावावाहितस्य धर्मस्येति यावत् ।

रक्तचन्दन च धूपश्च रक्तचन्दनधूपौ, ताभ्याम् । इन्द्राद्याराधन-

साधनेषु नाय नियमः, हुताशस्येति विशेषितत्वात् । शिरस्या

रोपेते प्रतिज्ञापत्रे सत्यनन्तरं शोध्यस्य कर्तव्यमाह हारीतः—

प्राङ्मुखस्तु ततस्तिष्ठेत् प्रसारितकराङ्गुलिः ।

आर्द्रवासाश्शुचिश्चैव शिरस्यारोप्य पत्रकम् ॥

स्थितिश्चाद्यमण्डले कर्तव्या ।

पश्चिमे मण्डले तिष्ठेत् प्राङ्मुखः प्राञ्जलिश्शुचिः ॥

इति पितामहस्मरणात् । शोध्यस्य प्राङ्निवाकस्य च, कर्तव्यमाह

विष्णुः—

करौ विमृदितव्रीही तस्यादावेव लक्षयेत् ।

इति । विमृदिता व्रीहयो याभ्यां तौ विमृदितव्रीही । अनेन

कराभ्यां व्रीहिमर्दनं कृत्वा शोध्यः प्रसारितकराङ्गुलिस्स्या-

दित्यर्थादुक्तम् । लक्षयेदित्यस्यार्थो नारदेन प्रपञ्चितः—

लक्षयेत्तस्य चिह्नानि हस्तयोरुभयोरपि ।

प्राकृतानि च गूढानि सत्रणान्यत्रणानि च ॥

अग्निधारणात् प्राक्तनान्येतानीति ज्ञापनार्थं तस्य शोध्यस्य  
करद्वयस्थितव्रणादिस्थानेषु अलक्तकादिरसेन हंसपदानि कुर्या-  
दित्यर्थः । तथाच स एव—

हस्तक्षतेषु सर्वेषु कुर्यादंसपदानि तु ।

इति । ततः कर्तव्यमाह याज्ञवल्क्यः —

करौ विमृदितव्रीही लक्षयित्वा ततो न्यसेत् ।

सप्ताश्वत्थस्य पर्णानि तावत्सूत्रेण वेष्टयेत् ॥

विष्णुरपि—“ततः प्राङ्मुखस्य प्रसारितभुजद्वयस्य सप्ताश्वत्थ-  
स्य पत्राणि करयोर्दद्यात्, तानि च करद्वयसहितानि सूत्रे-  
ण वेष्टयेत्” इति । उभयत्रापि ततश्शब्देनैदं ज्ञायते—हस्ताङ्क-  
नपत्रन्यसनयोर्मध्ये यत्स्मृत्यन्तरोक्तं होमादि तदस्मिन् मते न  
कर्तव्यमिति । एवञ्च यदुक्तं नारदेन—

कृत्वैवमभिषस्तस्य प्रथमं हस्तलक्षणम् ।

शान्त्यर्थं जुहुयान्मन्त्रैर्घृतेनाग्नीं यथाविधि ॥

तर्पितेष्वथ देवेषु लोकपालेषु चैव हि ।

आदित्याभिमुखो भूत्वा इमं मन्त्रमुदीरयेत् ॥

त्वमग्ने सर्वभूतानामन्तश्चरसि साक्षिवत् ।

हव्यं वहसि देवानां हुतः शान्तिं प्रयच्छसि ॥

प्रच्छन्नानि मनुष्याणां पापानि सुकृतानि च ।

त्वमेव देव जानीषे न विदुर्यानि मानवाः ॥

व्यवहाराभिषस्तोऽहं बह्वे तिष्ठामि संशये ।

तस्मान्मां संशयारूढं धर्मतस्त्रातुमर्हसि ॥

एवमुक्तवतस्तस्य प्राङ्मुखस्य तु धीमतः ।

पत्रैरञ्जलिमापूर्य आश्वत्थैस्सप्तभिस्सप्तमैः ॥

इति । मन्त्रैः 'आकृष्णेन' इत्यादिभिः नवाभिः ग्रहप्रकाशकैः । देवे  
षु वस्त्रादिसरूपेषु लोकपालेषु च तत्तन्नाम्ना हुतघृताद्याहुतिभि-  
स्तर्पितेषु सत्स्वित्यर्थः । तदेतत्सर्वं वैकल्पिकमिति मन्तव्यम् ।  
यत्तु पत्रविशेषणमुक्तं समैरिति तन्नित्यं, तेन पञ्चद्वयेऽपि समपरि-  
माणैः पत्रैर्भवितव्यम् । तथा वेष्टनसूत्रेष्वपि विशेषस्तेन दर्शितः—

वेष्टयीत सितैर्हस्तौ सप्तभिस्मूत्रतन्तुभिः ।

इति । सितैः श्वेतैरित्यर्थः । यत्तु स्मृत्यन्तरं—

अयस्तप्तं तु पाणिभ्यामर्कपत्रैस्तु सप्तभिः ।

अन्तर्हितं हरन् शुद्धस्त्वदग्धस्सप्तमे पदे ॥

इति, तदश्वत्थपत्रालाभविषयम् । यदाह पितामहः—

पिप्पलाज्जायते वह्निः पिप्पलो वृक्षराट् स्मृतः ।

अतस्तस्य तु पत्राणि हस्तयोर्निक्षिपेद्बुधः ॥

इति । यस्मात् प्रशस्तोऽश्वत्थ तस्मात्पत्राण्येव सति सम्भवे  
ग्राह्याणीत्यर्थः । शमीपत्रादीनि पुनः पूर्वोक्तपत्रैस्सह समुच्ची-  
यन्ते । तथाच स्मृत्यन्तरं—

सप्त पिप्पलपत्राणि शमीपत्राण्यथापि वा ।

दूर्वायास्सप्त पत्राणि दद्यात्तांश्चाक्षतान्नयसेत् ॥

तथा कुसुमानि च न्यसेत्—

सप्त पिप्पलपत्राणि अक्षतान् सुमनोदधि ।

इति पितामहस्मरणात् । सुमनसः कुसुमानि । ततस्तप्तलोहपि-  
ण्डे प्राङ्निवाक 'त्वमग्ने देवा' इत्यादिना 'महानल' इत्यन्तेन  
मन्त्रेण लोहपिण्डस्थमग्निमभिमन्त्रयेत् ।

तथाच पितामहः—

तापेते तु ततः पश्चात् अग्निमावाहयेच्छुचिः ।

आवाहनं तु देवानां कृत्वा पूर्वविधानवित् ॥

त्वमग्ने देवाश्चत्वारस्त्वं च यज्ञेषु हूयसे ।

त्वं मुखं सर्वदेवानां त्वं मुखं ब्रह्मवादिनाम् ॥

जठरस्थो हि भूतानां ततो वेत्सि शुभाशुभम् ।

पापं पुनासि वै यस्मात्तस्मात्पावक उच्यसे ॥

पापेषु दर्शयात्मानमर्चिष्मान् भव पावक ।

अथवा शुद्धभावेषु शीतो भव महानल ॥

इति । देवानां धर्मादीनामावाहनग्रहणमावाहनादेशशोध्यकरसं-  
स्कारकुसुमानिधानान्तस्य कर्मण उपलक्षणार्थम् । विष्णुस्तु लो-  
हपिण्डस्थाग्रचमिमन्त्रणे मन्त्रान्तरमाह—

त्वमग्ने सर्वभूतानामन्तश्चरसि साक्षिवत् ।

त्वमेवाग्ने विजानीषे न विदुर्यानि मानुषाः ॥

व्यवहाराभिज्ञस्तोऽयं मानुषश्शुद्धिमिच्छति ।

तदेनं संशयादस्माद्धर्मतस्त्रातुमर्हसि ॥

समुच्चयेनास्य मन्त्रस्य अभिमन्त्रणसाधनत्वं न पुनर्विकल्पेन, प्रार्थनीयार्थस्य शोध्यव्यक्तिविशेषनिष्ठतया प्रकाशकत्वेन भिन्न-कार्यत्वात् । यत्तु—

तृतीयतापे संतप्तं ब्रूयात् सभ्यपुरस्कृतम् ।

शृण्विमं मानवं धर्मं लोकपालैरधिष्ठितम् ॥

त्वमग्ने सर्वदेवानां पवित्रं परमं मुखम् ।

त्वमेव सर्वभूतनां हृदिस्थो वेत्सि चेष्टितम् ॥

सत्यानृते च जिह्वा वा त्वत्तस्समुपलभ्यते ।

देवादिभिरिदं प्रोक्तं नान्यथा कर्तुमर्हसि ॥

अनेनासाविदं प्रोक्तो मिथ्यावादमसौ वदेत् ।

सर्वथा च यथा मिथ्या तथाऽग्निं धारयाम्यहम् ॥

स एष त्वां धारयति सत्येनानेन मानवं ॥

सत्यवाक्यस्य चास्य त्वं शीतो भव हुताशन ।

मृषावाक्यस्य पापस्य दह हस्तौ च पापिनः ॥

इति । यत्तु नारदोक्तमग्न्यभिमन्त्रणं तत् विष्णुपितामहोक्तेनाग्न्यभिमन्त्रणेन विकल्प्यते, एकार्थत्वात् । यदा नारदोक्ताग्न्यभिमन्त्रणं क्रियते तदाऽभिमन्त्रणानन्तरं कर्तव्यमाह स एव—

अमुमर्थं च पत्रस्थमभियुक्तं यथार्थतः ।

संश्राव्य मूर्ध्नि तस्यैव न्यस्य देवो यथाक्रियम् ॥

पूर्वोक्ताभिमन्त्रणमन्त्रार्थं शिरसि निहितपत्रस्थमन्त्रार्थं च संश्राव्य

तत्पत्रं यथास्थानं निधाय लोहपिण्डो देय इत्यर्थः। यदा तु विष्णु  
पितामहोक्ताग्रचभिन्नन्त्रणं क्रियते तदा तस्मिन् कृते कर्तव्यमाह  
पितामहः—

ततस्तं समुपादाय राजा धर्मपरायणः ।

संदंशेन नियुक्तो वा हस्तयोस्तस्य निक्षिपेत् ॥

संदंशेन तं लोहपिण्डं समुपादायेत्यन्वयः । नियुक्तः प्राड्विवाकः ।

निक्षेपणात् प्राक् शोध्यस्य पक्षद्वयेऽपि कर्तव्यमाह याज्ञवल्क्यः—

त्वमग्रे सर्वभूतानामन्तश्चरासि पावक ।

साक्षिवत्पुण्यपापेभ्यो ब्रूहि सत्य कवे मम ॥

तस्येत्युक्तवतो लोहं पञ्चाशत्पालिकं समम् ।

अग्निवर्णं न्यसेत्पिण्डं हस्तयोरुभयोरपि ॥

इत्युक्तवतः पूर्वोक्ताग्रचभिन्नन्त्रणं कृतवतस्तस्य शोध्यस्येत्यर्थः ।

न्यस्ते लोहपिण्डे शोध्यस्य कर्तव्यमाह स एव—

स तमादाय सप्तैव मण्डलानि शनैर्ब्रजेत् ॥ इति ।

अख्यार्थो विष्णुना विवृतः—

“तमादाय नातिद्रुतं न च विलम्बितं मण्डलेषु पदन्यासं कुर्वन्  
ब्रजेत्” इति । मण्डलेषु द्वितीयादिष्वष्टमान्तेष्वित्यर्थः । तथा च  
नारदः—

हस्ताभ्यां तं समादाय प्राड्विवाकसमीरितः ।

स्थित्वैकस्मिन्ततोऽन्यानि ब्रजेत्सप्त त्वजिह्वगः ॥

असंभ्रान्तः शनैर्गच्छेत् अकुद्धस्सोऽनल प्राति ।

न पातयेत्तामप्राप्य या भूमिः परिकल्पिता ॥

न मण्डलमतिक्रामेन्न चार्वाक् स्थापयेत्पदम् ।

मण्डलं चाष्टमं गत्वा ततोऽग्निं विसृजेन्नरः ॥

इति । एकस्मिन् आद्ये मण्डल इत्यर्थः । ततोऽन्यानि द्वितीया  
दीनि । अग्निविसर्जनं च नवमे मण्डले कर्तव्यं.

अष्टमं मण्डलं गत्वा नवमे निक्षिपेद्बुधः ।

इति पितामहस्मरणात् । निक्षेपानन्तरं परीक्षकस्य कर्तव्यमाह  
नारदः—

तस्यैव मुक्तपिण्डस्य कुर्यात्करनिरीक्षणम् ।

इति । शुद्ध्यशुद्धिपरिज्ञानार्थमिति शेषः । तत्राशुद्धिप्रत्यायकानि  
लक्षणान्याह स एव—

पूर्वदृष्टेषु चिह्नेषु ततोऽन्यत्रापि लक्षयेत् ।

मण्डलं रक्तसङ्काशं यत्रान्यच्चाग्निसम्भवम् ॥

सोऽविशुद्धस्तु विज्ञेयोऽसत्यधर्मव्यवस्थितः ।

इति । यस्य करतलद्वयमध्ये यत्रकुत्रचिदाहारितं स्फोटकाद्युप-  
लभ्यते तमशुद्धं विजानीयादित्यर्थः । यस्य पुनर्नोपलभ्यते स  
शुद्धो विज्ञेयः । तथाच विष्णुः—

यो हस्तयोः कचिद्गन्धस्तमशुद्धं विनिर्दिशेत् ।

न दग्धस्सर्वथा यस्तु स विशुद्धो भवेन्नरः ॥

यदा तु दग्धादग्धसन्देहः तदाऽऽह नारदः—

ज्ञानेन न विभागश्चेद्दग्धाविति करौ तदा ।

व्रीहीनतिप्रयत्नेन सप्तवारांस्तु दापयेत् ॥  
 मर्दितो यदि नो दग्धः सभ्यैस्त्वेव विनिश्चितम् ।  
 मोच्यश्शुद्धस्तु सत्कृत्य दग्धो दण्ड्यो यथाक्रमम् ॥

इति । पितामहोपि—

हृते च मर्दयेत्पश्चात् व्रीहीन्वा यदि वा यवान् ।  
 निर्विकारे दिनस्यान्ते शुद्धं तमिति निर्दिशेत् ॥

इति । निर्विकारे करद्वये स्थिते शुद्धमिति तं निर्दिशेदित्यर्थः ।  
 केचित्—‘निर्विकारौ यदा हस्तौ’ इति पठन्ति । तन्मते हरणा-  
 नन्तरमेव मर्दनेन शुद्धिरवधारणीया । ननु ‘दिनस्यान्ते शुद्धं  
 तमिति निर्दिशेत्’ इति पाठे,

मुक्त्वाऽग्निं मृदितव्रीहिरदग्धः शुद्धिमाप्नुयात् ।

इति याज्ञवल्क्यवचनविरोधस्त्यात् । मैवं वोचः, ‘प्रहृत्य परि-  
 धीन् जुहेति’ इतिवदानन्तर्याभावेऽपि क्लानिर्देशोपपत्तेः ।  
 यत्पुनस्तेनोक्तं—

अन्तरा पतिते पिण्डे सन्देहे वा पुनर्हरेत् ।

इति, तत् व्रीहिमर्दने कृतेऽपि यत्र सन्देहो नापैति तद्विषयम्,  
 किं सखानृतवशाददाहदाहौ उत दृष्टव्यवधानादिकारणवशा-  
 दिति यत्र सन्देहस्तद्विषयं च । ‘अन्तरा पतिते पिण्डे’ इत्यत्र  
 दग्धश्च नोपलभ्यते इति शेषोऽवगन्तव्यः । दग्धस्योपलम्भे त्व-  
 शुद्धिनिश्चयेन पुनर्हरणानवकाशात् । अत एव नारदः—



यस्त्वन्तरा पातयति दग्धश्च न विभाव्यते ।

पुनस्तं हारयेदग्निं स्थितिरेषा दृढीकृता ॥

दग्धश्च न विभाव्यते करतलद्वयाभ्यन्तरे इति शेषः । अन्यत्र  
दग्धविभावनेऽपि पुनर्हारयेदेव । तथा च कात्यायनः—

प्रखलस्यभियुक्तश्चेत् स्थानादन्यत्र दह्यते ।

अदग्धं तं विदुर्देवास्तस्य भूयोपि दापयेत् ॥

भूयोपि पुनरपीत्यर्थः । अत्र नारदः—

अनेन विधिना कार्यो हुताशसमयस्सदा ।

ऋते ग्रीष्मादसावुक्तः कालेऽन्यस्मिंस्तु शीतले ॥ इति ॥

इति स्मृतिचन्द्रिकायां अग्निविधिः

अथ जलविषयो रूतस्नानुष्ठानत्वात्तद्विधिमनाख्याय  
कोशविधिरुच्यते.

तत्र याज्ञवल्क्यः—

देवानुग्रान् समभ्यर्च्य तत्स्नानोदकमाहरेत् ।

इति । उग्रा देवा रुद्रदुर्गादित्यादयः । तेषामन्यतमं देवं प्राङ्निवाकः  
कृतोपवासो गन्धपुष्पादिभिस्संपूज्य स्नापयित्वा तत्स्नानोदकं  
दिव्यदेशं नयेदित्यर्थः । नर तत्र निधाय धर्मावाहनादि शोध्य-  
शिरसि पत्रारोपणान्त सर्वदिव्यसाधारणविधिं विधाय शोध्यं  
च प्राङ्मुखं कृत्वा पूर्वनिहितोदकात् प्रसृतित्रयं पाययेत् । प्रसृति

त्रयमण्डलं च तस्मिन्नेव काले गोमयेन कार्यमिति व्याख्यातृभि-  
रुक्तम् । आदिषाभिमुखं कृत्वा संश्राव्य पाययेत् । तथा च  
याज्ञवल्क्यः—

संश्राव्य पाययेत् पश्चात् जलात् प्रसृतित्रयम् ॥

इति । किं संश्राव्येषुपेक्षिते नारदः—

एनश्च श्रावयित्वा तु पाययेत् प्रसृतित्रयम् ।

इति । एनः पापं तच्च तत्फलाभिधानमुखेन तेनैव दर्शितम्—

स्वेच्छया यः पिबेत् कोशं कश्चिच्चेदूषितो नरः ।

विसंवदेन्नरो लोभात् छली भवति दुर्मतिः ॥

आत्मनः कामकारेण कोशं पीत्वा विसंवदेत् ।

दरिद्रो व्याधितो मूर्खः सप्तजन्मानि जायते ॥

बलात्कोशं हि यो दत्वा हितमिच्छेन्न चात्मनः ।

स विनाशी भवेत्तस्य तच्च कार्यं न सिध्यति ॥

इति । अत्रान्यश्लोकमभियोक्ता श्रावयितव्यं सामर्थ्यात् । शो-  
ध्यस्तु श्रावितं श्रुत्वेदं मया न कृतमिति वदन् पिबेत् । तथाच  
विष्णुः—“उग्रान् देवानभ्यर्च्य तःस्नानोदकात् प्रसृतित्रयं पिबे-  
दिदं मया न कृतमिति व्याहरन् देवताभिमुखः” इति । एव  
यस्य कस्यचिदुग्रदेवस्य स्नानोदकमाहृत्य कोशानुष्ठाने प्राप्ते  
नियमार्थमाह पितामहः—

भक्तो यो यस्य देवस्य पाययेत्तस्य तज्जलम् ।

समभावे तु देवानामादित्यस्य तु पाययेत् ॥

दुर्गायाः पाययेच्चोरान् ये च शस्त्रोपजीविनः ।

भास्करस्य तु यत्तोयं ब्राह्मणं तन्न पायेयत् ॥

इति । तथा स्नापनीयप्रेदशनियममाह स एव—

दुर्गायाः स्नापयेच्छूलमादित्यस्य तु मण्डलम् ।

अन्येषामपि देवानां स्नापयेदायुधानि तु ॥

इति । प्रसूतित्रयपानादनन्तरं कात्यायनः—

अथ दैवविसंवादः त्रिसप्ताहात्तु दापयेत् ।

अभियुक्तं प्रसन्नेन तमर्थं दण्डमेव च ॥

दैवविसंवादो दैविकव्याधीनामाविर्भावः । दैविकाश्च व्याधयस्ते-  
नैव दर्शिताः—

क्षयातिसरविस्फोटास्ताल्वस्थिपरिपीडनम् ।

नेत्ररुग्गळरोगश्च तथोन्मादः प्रजायते ॥

शिरोरुक् भुजभङ्गश्च दैविका व्याधयो नृणाम् ।

इति । अन्यान्यपि पराजयनिमित्तानि विष्णुना दर्शितानि—

यस्य पश्येद्विसप्ताहात्त्रिसप्ताहादथापि वा ।

रोगोऽग्नेर्ज्ञातिमरणं राजदण्डमथापि वा ॥

तमशुद्धं विजानीयात्तथा शुद्धं विपर्यये ।

इति । नारदेनार्थभ्रंशादयोपि पराजये उक्ताः—

सप्ताहाभ्यन्तरे यस्य द्विसप्ताहेन वा पुनः ।

रोगोऽग्निर्ज्ञातिमरणमर्थभ्रंशो धनक्षयः ॥

प्रत्यात्मिकं भवेद्यस्य विद्यात्तस्य पराजयम् ॥

इति । प्रत्यात्मिकं न समुदायप्रयुक्तम् । अर्थोऽत्र पुत्रादिर-  
भिप्रेतः, अन्यथा धनशब्दवैयर्थ्यात् । अत एव बृहस्पतिः—

सप्ताहाद्वा द्विसप्ताहाद्यस्यार्तिर्न प्रजायते ।

पुत्रदारधनानां च स शुद्धस्त्वान्न संशयः ॥

पितामहेनावध्यन्तरमप्युक्तं—

त्रिरात्रात्सप्तरात्राद्वा द्विसप्ताहादथापि वा ।

वैकृतं यस्य दृश्येत पापकृत्स तु मानवः ॥

यस्य शोध्यस्येत्यर्थः । न केवलं शोध्यस्य विकृतत्वापत्तौ पाप-  
कृत्त्वं, अपि तु स्वकीयजनस्य विकृतत्वापत्तावपीत्याह स एव—

तस्यैकस्य न सर्वस्य जनस्य यदि तद्भवेत् ।

रोगोऽग्निर्जातिमरणं सैव तस्य विभावना ॥

तद्रोगादिवैकृतं कृतकोशपानस्यैकस्य यदि भवेत्तदेव पापकृत्त्व-  
मिति न, किंतु तदीयजनस्य सर्वस्य मध्ये यदा यस्यैकस्यचिद्भ-  
वेत् तदाऽपीत्यर्थः । मनुनाऽप्यवध्यन्तरमुक्तं—

न चार्तिमृच्छति क्षिप्रं स ज्ञेयश्शपथैश्शुचिः ।

इति । आर्तिः पूर्वोक्तो रोगादिः । क्षिप्रं शीघ्रं, एकरात्रादवा-  
गिति यावत् । अयं चात्राधिः स्वल्पकार्यनिर्णायकसत्यादिशपथवि-  
षयः स्वल्पकालीनायाः शुद्धिभावनायास्तत्रैवोचितत्वात्, स-  
त्यादिशपथान् प्रस्तुत्याभिहितत्वाच्च । त्रिरात्राद्यवधयस्तु को-

शविषयाः, कोशमधिकृताभिधानात् । तत्रापि त्रिरात्रावधिस्त-  
ण्डुलविषयद्रव्यादर्वाचीनद्रव्यविषयः । सप्तरात्रावधिस्तु महा-  
भियोगद्रव्यादर्वाचीनद्रव्यविषयः । द्विसप्ताहावधिस्तु महाभि-  
योगविषयः । त्रिसप्ताहावधिस्तु,

विंशद्दशविनाशे तु कोशपानं विधीयते ।

इति प्रतिपादितकोशविषय इत्यवगन्तव्यं औचित्यात् । सर्वत्राव-  
धौ ऊर्ध्वमवधेर्वैकृतदर्शनेऽपि न पापकृच्छोध्यः, अवधिसामर्थ्यात् ।  
ऊर्ध्वकालीनस्य रोगादेर्निमित्तान्तरकारितत्वात् । अत एव  
नारदः—

ऊर्ध्वं यस्य द्विसप्ताहाद्वैकृतं सुमहद्भवेत् ।

नाभियोज्यस्स विदुषा कृतकालव्यतिक्रमात् ॥

द्विसप्ताहादिति पूर्वोक्तावधीनामुपलक्षणार्थं, 'कृतकालव्यतिक्र-  
मात्' इति हेतोरवध्यन्तरेऽपि समानत्वात् ॥

इति स्मृतिचन्द्रिकायां कोशविधि

अथ तण्डुलविधिः.

तत्र पितामहः—

तण्डुलानां प्रवक्ष्यामि विधिं लक्षणचोदितम् ।

चौर्ये तु तण्डुला देया नान्यस्मिन्निति निश्चयः ॥

अन्यस्मिन् स्त्रीसङ्ग्रहणाद्यधनविवादे इत्यर्थः । धनविवादे तु  
चौर्यादन्वत्रापि तण्डुला देयाः 'तदर्धार्धस्य तण्डुलाः' इति

कात्यायनेनोक्तत्वात् । न च तद्वचनं चौर्यविषयमेवास्त्विति वाच्यं 'दत्तस्यापह्नवो यत्र' इत्युपक्रमविरोधापत्तेः । अतश्चौर्यग्रहणमर्थविवादप्रदर्शनार्थमिति मन्तव्यम् । अत्र प्रयोगो द्वयहकालः । तत्र पूर्वद्युर्यत्कर्तव्यं तदाह स एव—

तण्डुलान् क्षालयेच्छुक्लान् शालीयान् यस्यकस्याचित् ।

मृन्मये भाजने कृत्वा आदित्यस्याग्रतश्शुचिः ॥

स्नानोदकेन संमिश्रान् रात्रौ तत्रैव वासयेत् ।

आवाहनादि पूर्वं तु कृत्वा रात्रौ विधानतः ॥

इति । शुचिर्भूत्वा प्राङ्निवाको रात्रावादित्यस्य पुरतोऽनतिदूरे तण्डुलानुपकल्प्य, धर्मावाहनादि होमान्तं सर्वादिव्यसाधारणविधिं विधायादित्यस्नानोदकेन यथास्थितांस्तण्डुलानामुख, प्रभातपर्यन्ततथैव स्थापयेदित्यर्थः । प्रभाते च यत्कर्तव्यं तदपि तेन दर्शितं—

प्रभाते कार्पिणे देयास्त्रिः कृत्वा प्राङ्मुखाय तु ।

इति । रात्रावधिवासितास्तण्डुलाः शोध्याय भक्षणार्थं त्रिवारं देया इत्यर्थः । शोध्यस्य च यदनुष्ठेयं तदप्यनुवादव्याजेन स एव दर्शयति—

प्राङ्मुखोपोषितं ज्ञातं शिरोरोपितपत्रकम् ।

तण्डुलान् भक्षयित्वा तु पत्रे निष्ठीवयेत्त्रिधा ॥

इति । प्राङ्मुखत्वादि निष्ठीवनान्तं प्राङ्निवाकेन कारयितव्यम् । शोध्येन च कर्तव्यमित्यर्थः । पत्रे च विशेषस्तेनैव दर्शितः—

भूर्जस्यैव तु नान्यस्य अभावे पिप्पलस्य तु ।  
इति । एतच्च प्रभातकृत्यं भक्षणादि सूर्यग्रहे कर्तव्यमित्याह  
बृहस्पतिः—

सोपवासस्सूर्यग्रहे तण्डुलान् भक्षयेच्छुचिः ।  
इति । तथा शुद्धचशुद्धिनिमित्तानि च तेन दर्शितानि—  
शुद्धिस्स्याच्छुद्धिनिष्ठे रक्तमिश्रे च दोषभाक् ।  
इति । न केवल रक्तमिश्रे दोषभाक् अपि तु निमित्तान्तरेऽपीति  
चशब्दार्थः । अत एव पितामहः—

शोणितं दृश्यते यस्य हनुस्तालु च शीर्यति ।  
गात्रं च कम्पते यस्य तमशुद्धं विनिर्दिशेत् ॥  
इति स्मृतिचन्द्रिकायां तण्डुलविधिः

### अथ तप्तमाषविधिः

तत्र पितामहः—

तप्तमाषस्य वक्ष्यामि विधिमुद्धरणे शुभम् ।  
कारयेदायसं पात्रं ताम्रं वा षोडशाङ्गुलम् ॥  
चतुरङ्गुलखातं तु मृन्मयं वाऽथ मण्डलम् ।  
इति । मण्डलं परिमण्डलं वर्तुलमिति यावत् । एवंविधं पात्रं घृत-  
तैलाभ्यां गव्यघृतेनैव वा पूरयित्वा लौकिकमग्निं दिव्यदेशे  
प्रतिष्ठाप्य तत्र तापयेत् । तथाच स एव—

पूरयेत् घृततैलाभ्यां विंशत्या वै पलैस्तु तत् ।

गव्यं घृतमुपादाय तदग्नौ तापयेच्छुचिः॥

कोचिदत्र वाशब्दाद्यश्रवणात् घृततैलगव्यघृतानां समुच्चयमिच्छन्ति,  
तदसत् । ग्राहियवयोरिव निरपेक्षश्रुतिबलेनैव विकल्पावगतेः ।  
अतो विंशतिपलं घृततैलं गव्यं वा घृतं पात्रे निक्षिप्य तापयेत् ।  
पक्षद्वयेऽपि तापे वर्तमाने धर्मावाहनादि शोध्यशिरसि पत्रारोप-  
णान्तं सर्वदिव्यसाधारणविधिं विदध्यात् । ततः परं पक्षद्वये  
प्रकारभेदः, तत्र तावत् घृततैलतापनपक्षे भेदमाह स एव—

सुवर्णमाषके तस्मिन् सुतप्ते निक्षिपेत्ततः ।

अङ्गुष्ठाङ्गुलयोगेन तप्तमाषकमुद्धरेत् ॥

कराग्रं यो न धनुयात् विस्फोटो वा न जायते ।

शुद्धो भावति धर्मेण निर्विकारकराङ्गुलिः ॥

इति । माषकं कर्षषोडशांशप्रमाणम् । सुवर्णग्रहणमत्र द्विकृष्णल-  
प्रमाणराजतमाषनिवृत्त्यर्थं, तस्याल्पत्वेन दुर्ग्रहत्वात् । ततश्च हैमं  
ताम्रं वा माषकं निक्षिपेदित्यर्थः । तस्मिन् घृततैले अङ्गुष्ठाङ्गुलि-  
योगेन तर्जन्यङ्गुष्ठमध्यमानां समूहेनेत्यर्थः । गव्यघृततापनपक्षेऽपि  
कृते सर्वदिव्यसाधारणविधौ विशेषमाह स एव—

सौवर्णीं राजती ताम्रीमायसीं वा सुशोधिताम् ।

सलिलेन सकृद्धौतां प्रक्षिपेत्तत्र मुद्रिकाम् ॥

भ्रमद्रीचीतरङ्गाढ्ये अनखस्पर्शगोचरे ।



परीक्षेताद्रपण्णेन चुरुकारं सघोषकम् ॥  
 ततश्चानेन मन्त्रेण सकृत्तदभिमन्त्रयेत् ।  
 पर पवित्रममृतं घृत त्वं यज्ञकर्मसु ॥  
 दह पावक पापं त्वं हिमशीतं शुचौ भव ।  
 उपोषितं ततस्स्नातमाद्र्वाप्तसमागतम् ॥  
 ग्राहयेन्मुद्रिकां तां तु घृतमध्यगतां तथा ।  
 प्रदेशिनीं च तस्याथ पारिक्षेन् पारिक्षकाः ॥  
 यस्य विस्फोटका न स्युः शुद्धोसावन्यथाऽशुचिः ।  
 इति । अत्र प्रदेशिन्यैव मुद्रिकोद्धारणं, तस्याः परीक्षाविधानात् ।  
 इति स्मृतिचन्द्रिकायां तप्तमाषविधिः

### अथ फालविधिः

तत्र बृहस्पतिः—

आयसं द्वादशपलं घटितं फालमुच्यते ।  
 अष्टाङ्गुलं भवेद्दीर्घं चतुरङ्गुलविस्तरम् ॥  
 एवांविधं दिव्यदेशप्रातिष्ठापिताग्नौ निक्षिप्य धर्मावाहनादौ शो  
 ध्यशिरसि पत्रारोपणान्ते सर्वादिव्यसाधारणाविधावनुष्ठिते सुतप्तं  
 कुर्यात् । सुतप्ते कृते कर्तव्यमाह स एव—  
 अग्निवर्णं तु तच्चोरो जिह्वया लेहयेत्सकृत् ।  
 न दग्धश्चेच्छुचिमियादन्यथा तु स हीयते ॥  
 चोरग्रहणं शोध्योपलक्षणार्थम् ।  
 इति स्मृतिचन्द्रिकायां फालविधिः

## अथ धर्मजविधिः.

तत्र पितामहः —

अधुना संप्रवक्ष्यामि धर्माधर्मपरीक्षणम् ।  
 राजतं कारयेद्धर्ममधर्म सीसकायसम् ॥  
 लिखेत् भूर्जे पटे वाऽपि धर्माधर्मौ सितासितौ ।  
 अभ्युक्ष्य पञ्चगव्येन गन्धमाल्यैस्समर्चयेत् ॥  
 सितपुष्पस्तु धर्मस्स्यात् अधर्मोऽसितपुष्पधृक् ।  
 एवं विधायोपालिप्य पिण्डयोस्तु निधापयेत् ॥  
 गोमयेन मृदा वाऽपि पिण्डौ कार्याौ समन्ततः ।  
 मृद्राण्डकेऽनुपहते स्थाप्यौ चानुपलाक्षितौ ॥  
 उपलिप्ते शुचौ देशे देवब्राह्मणसंनिधौ ।  
 आवाहयेत्ततो देवान् लोकपालांश्च पूर्ववत् ॥  
 धर्मावाहनपूर्वं तु प्रतिज्ञापत्रकं लिखेत् ।  
 यदि पापविमुक्तोऽहं धर्मस्त्वायातु मे करे ॥  
 अभियुक्तस्ततश्चैकं प्रगृहीताविलम्बितः ।  
 धर्मे गृहीते शुद्धः स्यादधर्मे तु स हीयते ॥  
 एवं समासतः प्रोक्तं धर्माधर्मपरीक्षणम् ।

इति । सीसकायसं सीसकमिश्रायसनिर्मितम् । आयसनिर्मितं  
 वेति वर्णयन्ति । पिण्डयोस्तौ निधापयेत् पिण्डयोरभ्यन्तरे तौ  
 स्थापयेदित्यर्थः । पिण्डौ समपरीमाणौ कर्तव्यौ,

समौ कृत्वा नवे कुम्भे स्थाप्यौ चानुपलक्षितौ ।

इति बृहस्पतिस्मरणात् ।

यादि पापविमुक्तोऽहं धर्मस्त्वायातु मे करे ।

इति मन्त्रं शोध्यो ब्रूयात्, अहमिति मन्त्रालिङ्गात् । अन्यत्सर्वं  
व्यक्तार्थम् ।

इति स्मृतिचन्द्रिकायां धर्मजविधिः

समाप्त च दिव्यप्रकरणम् ॥ क्रियापादश्च समाप्त ॥



अथ निर्णयादिकृत्यम्

तत्र सङ्ग्रहकारः—

उक्तप्रकाररूपेण स्वमतस्थापिता क्रिया ।

राज्ञा परीक्ष्य सभ्यैश्च स्थाप्यौ जयपराजयौ ॥

यो यथोक्तान्यतमया क्रिययाऽर्थं प्रसाधयेत् ।

भाषाक्षरसमं साध्यं स जयी परिकीर्तितः ॥

असाधयन् साधयित्वा विपरीतार्थमात्मनः ।

दृष्टकारणदोषो य पुनस्तु पराजयी ॥

इति । अत्र व्यासः—

जितं तु दण्डयेद्राजा जेतुः पूजां प्रवर्तयेत् ।

अजिता अपि दण्ड्याः स्युः वेदशास्त्रविरोधिनः ॥

पूजा च गन्धमाल्यवस्त्रादिना कार्या ।

जेतुः प्रवर्तते पूजा गन्धमाल्याम्बरादिना ॥

इति तेनैव स्मृतत्वात् । पूजाप्रवर्तनानन्तरं कात्यायनः—

सिद्धेनार्थेन संयोज्यो वादी सत्कारपूर्वकम् ।

लेख्यं स्वहस्तसंयुक्तं तस्मै दद्यात्तु पार्थिवः ॥

नारदोपि—

मध्ये यत् स्थापितं द्रव्यं चलं वा यदि वा स्थिरम् ।

पश्चात्तत्सोदयं दाप्यं जयिने पत्रसंयुतम् ॥

पत्रं जयपत्रम् । तथाच बृहस्पतिः—

पूर्वोत्तराक्रियायुक्तं निर्णयान्तं यदा नृपः ।

प्रदद्याज्जयिने लेख्यं जयपत्रं तदुच्यते ॥

जयपत्रे च यद्रक्तव्यं तदाखिलं लेख्यविधावुक्तं, तदत्रानुसन्धेयम् । ‘सिद्धेनार्थेन संयोज्य’ इत्यस्य क्वचिद्विषये विशेषमाह याज्ञवल्क्यः—

निहुते लिखितं नैकमेकदेशविभावितः ।

दाप्यस्सर्वं नृपेणार्थं न ग्राह्यस्त्वनिवेदितः ॥

अर्थः—निष्कवस्त्राभरणाद्यनेकं प्रतिज्ञाकाले लिखितं यदा प्रतिवादी निहुते मिथ्यैतादित्युक्तवान् । एकदेशविभावितः वादिना चैकदेशप्रमाणत एव सत्यं मयेखङ्गीकारितः स सर्वमेव प्रतिज्ञातमर्थमर्थिने नृपेण दाप्यं । नैवं प्रतिज्ञायां लिखितः । पश्चाद्वादिनोच्यमानोऽर्थः नृपेण न दाप्यतया ग्रहीतव्य इति । एतदुक्तं भवति—

छलं निरस्य भूतेन व्यवहारान् नयेन्नृपः ।

इत्युक्तमेवंविधविषये नृपेण नादर्थव्यम्, दुष्टाशयत्वस्यात्र सिद्ध-  
त्वादिति । न च वाच्यं छलानुसारित्वात् सर्वदापनमापि नृपेण  
नादरणीयमिति । यदाह कात्यायनः—

सर्वापलापं यः कृत्वा मिथोऽल्पमपि संवेदेत् ।

सर्वमेव तु दाप्यः स्यादाभियुक्तो बृहस्पतिः ॥

आदरार्थं बृहस्पतिग्रहणम् । नारदोपि सर्वदापनमादर्थव्यमिति  
दर्शयितुमभियुक्तदेयत्वमाह—

अनेकार्थाभियुक्तेन सर्वार्थव्यपलापिना ।

विभार्चितैकदेशेन देयं यदाभियुज्यते ॥

ननु प्राचीनवचनानां प्रागुक्तार्थाभिधाने धर्मनिर्णयार्थता न स्यात्  
छलानुसारेण तेषां व्यवहारनिर्णयाभिधायकत्वात् । सत्यं—  
तथाऽपि न दोषः—प्रागुक्तविषये व्यवहारनिर्णयस्य धर्मनिर्ण-  
यबाधकत्वात् । अत एव बृहस्पतिः—

केवलं शास्त्रमाश्रित्य क्रियते यत्र निर्णयः ।

व्यवहारस्स विज्ञेयो धर्मस्तेनापि हीयते ॥

इति । यत्र प्रागुक्तविषयादावित्यर्थः । यत्तु कात्यायनेनोक्तम्—

अनेकार्थाभियोगेऽपि यावत् संसाधयेद्धनी ।

साक्षिभिस्तावदेवासौ लभते साधितं धनम् ॥

इति, तद्यत्र दुष्टाशयत्वस्यात्यन्तदार्ढ्याभावस्तद्विषयम् । प्राची-  
नवचनेष्विवात्र प्रतिवादिनः सर्वापलापलक्षणदौष्टिक्यनांशा-

भावात् । केचिदस्य वचनस्य पुत्रादिदेयपित्रादिऋणविषयत्वं वद-  
न्ति 'तत्रैव नाभिजानामि' इत्युत्तरत्रयसम्भवादीति वदन्तः । तन्न  
समीचीनम्—स्वकृतऋणविवादेऽपि विस्मरणादिनोत्तरत्रयस्य स-  
म्भवात् । पुत्रादेः पित्रादिकृतऋणविवादे मिथ्यैतदित्युत्तरमुक्त-  
वतो निहववादित्वेऽपि साधितमात्रदानप्रसङ्गाच्च । अथ—पुत्रादे-  
र्मिथ्यैतदित्युत्तरं न सम्भवतीत्युच्यते । मैवं वोच'—ऋणग्रहण  
काले प्रबुद्धस्य अप्रबुद्धस्यापि मात्रादिवचनतस्तत्सम्भवात् ।  
अथ नाभिजानामीत्युत्तरमुक्तवति पुत्रादौ साधितमात्रलाभवचन  
मित्युच्यते, तर्हि नाभिजानामीत्याद्युत्तरत्रयविषयकत्वं तस्य  
परिकल्प्यताम्, किं पुत्रादिविषयत्वेन । अथ—

पुत्रपौत्रे ऋण देयं निहवे साक्षिभावितम् ॥

इति स्मरणात् पुत्रादिविषयत्वमित्युच्यते, तर्हि मिथ्यैतदित्युक्त  
पुत्रादिविषयत्वं न पुनः नाभिजानामीत्युक्तवत्पुत्रादिविषयत्वं,  
'निहवे साक्षिभावितम्' इति स्मरणात् ॥

अन्ये त्वन्यथा व्यवस्थापयन्ति सर्वार्थदापनवचनं प्रतिज्ञा  
तार्थानां मध्ये यद्येकमप्यर्थमर्थी साधयति, तदा सर्वानेतानर्थानिहं  
ददामीत्येवं सावष्टम्भोक्तियुक्तनिहवविषयम् । तद्रहितविषयं तु सा-  
धितमात्रलाभावचनमिति । एतदप्युक्तम्, 'निहुते लिखितं नैकम्'  
इत्यपि शेषेणाभिधानात् । न च छलोदाहरणपरत्वादस्य वाक्य-  
स्य तत्सिद्धये सावष्टम्भनिहवविषयत्वमास्थीयत इति युक्तम्, सर्वा-

पलापच्छलमादाय व्यवहारसमाप्त्यभिधानात् । तावतैव वाक्यस्य  
छलोदाहरणपरत्वासिद्धेः । भाषावलेनैवोक्तविषये सर्वदापनात्  
अनुवादकं च 'निहुते' इत्यादिवचन, तत्समानार्थं वचनद्वयमपि  
स्यात् । न च—

अनेकार्थाभियोगेऽपि यावत् ससाधयेद्धनी ।

इत्यादिकासायनवचनपरिहारयैवमाश्रीयत इति युक्तम् । तद्वि-  
रोधस्य ऋजुमार्गेण परिहृतत्वादित्यलमतिविस्तरकारिणा मता-  
न्तरोपन्यासनिरासेन ॥

दापनप्रकारस्तु कात्यायनेन दर्शितः—

राजा तु स्वामिने विप्रं सान्त्वेनैव प्रदापयेत् ।

देशाचारेण चान्यांस्तु दुष्टान् संपीड्य दापयेत् ॥

रिक्थिनं मुहृदं वाऽपि छलेनैव प्रदापयेत् ॥

इति । न केवलं राजा स्वामिने प्रदापयेत्, स्वयमपि दण्डं गृही-  
यादित्याह नारदः—

ऋणिकस्सधनो यस्तु दौरात्स्यान्न प्रयच्छति ।

राज्ञा दापयितव्यः स्यात् गृहीत्वांशं तु विंशकम् ॥

दाप्यार्थस्य यावान् विंशतितमो भागः तावन्तमर्थमधमर्णिकात्  
गृहीयादित्यर्थः । एतदपि प्रतिपन्नऋणिकविषयम् । विप्रतिप-  
न्नऋणित्वे त्वाह विष्णुः—'उत्तमर्णश्चेद्राजानमियात्तद्विभावि-  
तोऽधमर्णो राज्ञे धनदशभागसमं दण्डं दद्यात् । प्राप्तार्थश्चोत्तमर्णो

विंशतितममंशम्' इति । प्राप्तार्थेन दानभृतित्वेन, न दण्डत्वेन निरपराधित्वात् । यदा त्वधमर्णो राजानमियातदा मनुराह—

यस्साधयन्तं छन्देन वेदयेद्धनिकं नृपे ।

स राज्ञर्णचतुर्भागं दाप्यस्तस्य च तद्धनम् ॥

यो राज्ञः प्रियोऽधमर्णस्तदाज्ञया प्रतिबन्धनं करिष्यामीति बुद्ध्या धनिकं छन्देन स्वेच्छया साधयन्तं प्रयुक्तधनयाचनेऽप्रवृत्तं नृपे वेदयेत् मां पीडयिष्यतीत्यावेदयेत्, असौ ऋणं तच्चतुर्भागसमं च दण्ड राज्ञा दाप्य इत्यर्थः । यत्पुनस्तेनोक्तम्—

यो यावन्निह्वीतार्थं मिथ्या यावति वारयेत् ।

तौ नृपेण ह्यधर्मज्ञौ दाप्यौ तद्विगुणं दमम् ॥

इति तदुद्धृताधमर्णोत्तमर्णविषयं, अधर्मज्ञग्रहणादित्युक्तं तद्भाष्ये । यत्तु याज्ञवल्क्येनोक्तं —

निह्वे भावितो दद्याद्धनं राज्ञे च तत्समम् ।

इति, तदुद्धृताधमर्णस्योक्तदण्डपर्याप्तधनासम्भवविषये वेदितव्यम्, अन्यथा पूर्वोक्तविष्णुमनुवचनविरोधस्य दुर्वारत्वात् । मिथ्याभियोगिनस्तु अपर्याप्तधनस्यापि न तत्समदण्डः । यदाह स एव —

मिथ्याभियोगी द्विगुणमभियोगाद्धनं वहेत् ॥

इति । अभियोगात् अभियुक्तधनात् द्विगुणं धनं वहेत् राज्ञे दद्यादित्यर्थः । तावद्धनाभावे तु 'आनृप्यं कर्मणा गच्छेत्'



इत्याद्यनुकल्पोऽवगन्तव्यः । यत्तु नारदेनोक्तम्—

न च मिथ्याऽभियुञ्जीत दोषो मिथ्याभियोगिनः ।

यस्तत्र विनयः प्रोक्तः सोऽभियोक्तास्मात्रजेत् ॥

इति, तत्प्रतिपदोक्तदण्डाभावविषयं सामान्यशास्त्रत्वात् । तेन निह्वे असद्वृत्तस्य यो दण्डोऽभिहितो विष्णुना स एव सद्वृत्तस्य मिथ्याभियोगिनो भवतीत्यवगन्तव्यम् । तथा—

निह्वे तु यदा वादी स्वयं तत्प्रतिपद्यते ।

ज्ञेया सा प्रतिपत्तिस्तु तस्यार्थो विनयः स्मृतः ॥

इति व्यासेन यो दण्डोऽभिहितः स एव मिथ्याभियोगेऽपि स्वयं तत्प्रतिपद्यमानस्य भवतीति चावगन्तव्यम् । यत्पुनर्मनुनोक्तम्—

अर्थेऽप्यव्ययमानं तु कारणेन विभावितम् ।

दापयेद्धानिकस्यार्थं दण्डलेशं च शक्तितः ॥

इति, तदशमांशदण्डदानासमर्थसद्वृत्ताधमर्णविषयमित्युक्तं तद्भाष्ये । कारणेनेति वदन् द्विपादव्यवहारे त्वर्थदापनमेव, न दण्डदापनम्, तत्र निह्वमिथ्याभियोगयोरभावादिति दर्शयति । एवमेव चतुष्पादेऽपि व्यवहारे शङ्काभियोगाज्ञानोत्तरादिना मिथ्याभियोगनिह्वभावे दण्डभावोऽध्यवसेयः । यत्तु स्मृत्यन्तरम्—

आद्ये तु दण्डपादस्स्यात् द्वितीयेऽर्थं तृतीयके ।

पादन्यूनं चतुर्थे च पादे सम्पूर्णदण्डभाक् ॥  
 इति, तद्विगीतत्वादप्रमाणासिद्धिं प्रपञ्चित विश्वरूपाचार्येण ।  
 अतो निह्वमिथ्याभियोगनिमित्तो दण्डश्चतुष्पद्येव व्यवहारे  
 निमित्तसद्भावविषये ग्रहीतव्यः । तत्र ऋणादानविषयव्यवहारे  
 दण्डविशेषो दर्शितः । निक्षेपादिविषयव्यवहारे तु दण्डविशेषस्त-  
 त्रतत्र पदे वक्ष्यते । यत्पुनः कात्यायनेनोक्तम्—

शतार्धं दापयेच्छुद्धमशुद्धो दण्डभागभवेत् ॥

इति, तद्विव्यविशेषावधृतशुद्धपुरुषविषयं, यतोऽनन्तरमाह स एव—

विषे तोये हुताशे च तुलाकोशे च तण्डुले ।

तप्तमाषकदिव्ये च क्रमाद्वण्डं प्रकल्पयेत् ॥

सहस्रं षट्शतं चैव तथा पञ्चशतानि तु ।

चतुस्त्रिद्वयेकमेवंच हीनं हीनेषु कल्पयेत् ॥

इति । अयं च दिव्यनिबन्धनो दण्डो निह्वमिथ्याभियोगयोर-  
 न्यतरनिबन्धनेन दण्डेन समुच्चीयते, निमित्तसमुच्चयात् । पणस्तु  
 शास्त्रोक्तदण्डेन समुच्चीयते इत्याह यान्नवल्क्यः—

सपणश्चेत् विवादस्स्यात् तत्र हीनं तु दापयेत् ।

दण्डं च स्वपणं चैव धनिने धनमेव च ॥

नारदोपि—

विवादे सोत्तरपणे द्वयोर्धस्तत्र हीयते ।

स पणं स्वकृतं दाप्यो विनयं च पराजये ॥

इति । अत्र कात्यायनः—

एवं धर्मासनस्थेन समेनैव विवादिना ।

कार्याणां निर्णयो दृश्यो ब्राह्मणैस्मह नान्यथा ॥

बृहस्पतिरपि—

राज्ञा यत्नेन कर्तव्यं सन्दिग्धार्थविचारणम् ।

त्रयस्तत्रोपचीयन्ते हानिरेकस्य जायते ॥

जेताऽऽप्नोति धनं पूजां जितो विनयनिग्रहम् ।

जयं दानं दम राजा सभ्याः पुण्यमवाप्नुयुः ॥

इति । नारदोपि—

एवं पश्यन् सदा राजा व्यवहारान् समाहितः ।

वितसेह यशो दीप्तं शक्रस्यैति सलोकताम् ॥

बृहस्पतिरपि—

एवं शास्त्रोदितं राजा कुर्वन्निर्णयपालनम् ।

वितसेह यशो लोके महेन्द्रसचिवो भवेत् ॥

साक्षिलेख्यानुमानेन प्रकुर्वन् कार्यनिर्णयम् ।

वितसेह यशो राजा ब्रध्नस्याप्नोति विष्टपम् ॥

इति । मनुरपि—

कामक्रोधौ तु संयम्य योऽर्थं धर्मेण पश्यति ।

प्रजास्तमनुवर्तन्ते समुद्रमिव सिन्धवः ॥

यस्त्वधर्मेण कार्याणि मोहात्कुर्यान्नराधिप ।  
 अचिरात्तं दुरात्मान वशे कुर्वन्ति शत्रवः ॥ इति ॥  
 इति स्मृतिचन्द्रिकायां निर्णयादिकृत्यम् ॥

अथान्यान्यपि दण्डविषयाणि कानिचिद्वचनानि लिख्यन्ते.  
 तत्र नारदः—

शारीरश्चार्थदण्डश्च दण्डस्तु द्विविधः स्मृतः ।  
 शारीरस्ताडनादिस्तु मरणान्तः प्रकीर्तितः ॥  
 काकण्यादिस्त्वर्थदण्डः सर्वस्वान्तस्तथैव च ।  
 इति । अत्र शारीरो दण्डभेदः परिगणयितुं शक्यो नार्थदण्डभेद  
 इत्याह स एव—

शारीरो दशधा प्रोक्तो ह्यर्थदण्डस्त्वनेकधा ।  
 इति । दशधेति न संख्यानियमार्थम्, अतो बहुविधस्य शारीर  
 दण्डस्य वक्ष्यमाणत्वात् । तथाहि—मनुना तावन्नवविधश्शारीरो  
 दण्ड इति दर्शितः—

दश स्थानानि दण्डस्य मनुस्स्वायम्भुवोऽब्रवीत् ।  
 उपस्थ उदरं जिह्वा हस्तौ पादौ च पञ्चमम् ॥  
 चक्षुर्नासा च कर्णौ च धनं देहस्तथैव च ।  
 इति । उपस्थः स्त्रीपुंसयोर्लिङ्गम् । तन्निग्रहोऽगम्यागमने । चौर्ये  
 त्वाहारनिवृत्त्यादिना जठरस्य निग्रहः । वाक्पारुष्ये जिह्वायाः ।

दण्डपारुष्ये हस्तयोः । पादप्रहारादौ पादयोः । गोप्यनिरी-  
क्षणादौ चक्षुष । परस्त्रीस्तनानुलेपनगन्धग्रहणादौ नासिका-  
याः । राजमन्त्रश्रवणादौ कर्णयोः । उत्कोचप्रदानादौ व्ययप्र-  
तिबन्धादिना धनस्य । महापातकादौ देहस्य । अयं चोपस्था-  
दीनां निग्रहो यत्रागम्यागमनचौर्यादौ क्षत्रविदूशूद्राणां दण्ड-  
विशेषो नाम्नातस्तत्र कार्य —

त्रिषु वर्णेषु तानि स्युरक्षतो ब्राह्मणो व्रजेत् ॥

इति क्षत्रियादिषु सामान्येनाभिधानात् । अक्षतो ब्राह्मणः  
पूर्वोक्तदण्डस्थानेष्वदण्डितो ब्राह्मण इत्यर्थः । व्रजेदिति वदन्  
यो निर्वासितो देशान्तरं गच्छति तस्यैवोक्तदण्डस्थानेष्वदण्डो न  
पुनर्ब्राह्मणमात्रस्येति दर्शयति । अत एव निर्वासनविधिशेषत-  
याऽपि तेनोक्तम्—

न जातु ब्राह्मणं हन्यात् सर्वपापेष्ववस्थितम् ।

राष्ट्रादेनं बहिष्कुर्यात्समग्रधनमक्षतम् ॥

इति । यस्य तु न बहिष्कारः तस्य क्षत्रियादिवदेव दण्डः । तथा  
च स एव—

चतुर्णामपि वर्णानां प्रायश्चित्तमकुर्वताम् ।

शारीरं धनसंयुक्तं दण्डं धर्म्यं प्रकल्पयेत् ॥

यत्तु गौतमेनोक्तं—‘न शारीरो ब्राह्मणदण्डः’ इति, तद्वधरू-  
पस्याङ्गभङ्गात्मकस्य निषेधार्थं, न पुनरङ्गनिग्रहात्मकस्यापि ।

तथात्वे पूर्वोक्तवचनविरोधात् । अत एव बृहस्पतिना विशेषितः—

महापातकयुक्तोपि न विप्रो वधमर्हति ।

इति । हारीतेनापि—

न त्वङ्गभेदं विप्रस्य प्रवदन्ति मनीषिणः ।

इति । एवञ्चाङ्गनिग्रहात्मक एव शारीरो दण्डो विप्रस्य न तु

वधाद्यात्मक इत्यनुसन्धेयम् । अत एवापस्तम्बः—‘चक्षुर्निरो

धस्त्वेतेषु ब्राह्मणस्य’ इति । निरोधश्चक्षुषो बन्धनादिना कार्यो

न त्वाश्रयोद्धरणेन । अङ्गभङ्गस्य निषिद्धत्वात् । यत्तु शङ्केनोक्तम्—

‘त्रयाणामपि वर्णानां धनापहारवधवन्धकिया । विवासनाङ्कक-

रण ब्राह्मणस्य’ इति, तदरिद्रब्राह्मणविषयम् । तथाच ब्राह्म-

णं प्रकृत्य गौतमः—‘कर्मवियोगविख्यापनविवासनाङ्ककरणान्य

वृत्तौ’ इति । अवृत्तौ निर्धन इत्यर्थः । एतदुत्तमसाहसविषयम् ।

ऋणापलापादिविषये तु मनुराह—

क्षत्रविट्शूद्रयोनिस्तु दण्डं दातुमशक्नुवन् ।

आनृण्यं कर्मणा गच्छेद्विप्रो गच्छेच्छनैश्शनैः ॥

कर्मकरणासामर्थ्ये तु कात्यायन आह—

धनदानासहं बुध्ना स्वाधीनं कर्म कारयेत् ।

अशक्तौ बन्धनागारं प्रवेश्यो ब्राह्मणादृते ॥

मनुरपि—

स्त्रीबालोन्मत्तवृद्धनां दरिद्रानाथरोगिणाम् ।

शफाविदलरज्जाद्यैर्विदध्यान्नृपतिर्दमम् ॥

एवञ्च बन्धनाङ्ककरणकर्मकरणबन्धनागारप्रवेशनताडनरूपाः शारीरदण्डभेदाः पञ्च विज्ञेयाः । अतश्शारीरो दशधेत्युपलक्षणार्थमुक्तम् । नावधारणार्थमिति मन्तव्यम् । ‘दण्डस्तु द्विविधस्मृतः’ इत्येतदप्युपलक्षणार्थमेव, विधान्तरस्यापि स्मृतत्वात् । तथाहि—

शिरसो दण्डनं मुण्डस्तस्य निर्वासनं पुरात् ।

ललाटे चाभिशस्ताङ्कः प्रयाणं गर्दभेन च ॥

तस्य ब्राह्मणस्येत्यर्थः । ब्राह्मणस्य प्रकृतत्वात् । अथ वधस्थाने मुण्डनं दण्ड इत्याह याज्ञवल्क्यः—

ब्राह्मणस्य वधो मौण्ड्यं पुरान्निर्वासनं तथा ।

ललाटे चाभिशस्ताङ्कः प्रयाणं गर्दभेन च ॥

एवञ्च क्षत्रियादौ वध एव न मुण्डनम् । तत्र प्रतिनिधित्वेनास्मृतत्वात् । अत एव मनुः—

मौण्ड्यं प्राणान्तिको दण्डो ब्राह्मणस्य विधीयते ।

इतरेषां तु वर्णानां दण्डः प्राणान्तिको भवेत् ॥

उत्तमसाहस इति शेषः । तथाच नारदः—

वधस्सर्वस्वहरणं पुरान्निर्वासनाङ्कने ।

तदङ्गच्छेद इत्युक्तो दण्ड उत्तमसाहसे ॥

अविशेषेण सर्वेषामेष दण्डविधिः स्मृतः ।

वधादते ब्राह्मणस्य न वधं ब्राह्मणोऽर्हति ॥

इति । वधादत इत्यङ्गच्छेदस्याप्युपलक्षणार्थम्,

न त्वङ्गभेदं विप्रस्य प्रवदन्ति मनीषिण ।

तपसा चेज्यया चैव ब्राह्मण पूज्यते सदा ॥

इति हारीतस्मरणात् । मनुस्तु—

वधदण्डपरित्यागे हेतुमाह—

न ब्राह्मणवधात्पापात् नाधर्मो विद्यते क्वचित् ।

तस्मात्तस्य वधं राजा मनसाऽपि न चिन्तयेत् ॥

अतो महापातकयुक्तोपि विप्रो न वध्य इत्याह बृहस्पतिः—

महापातकयुक्तोपि न विप्रो वधमर्हति ।

इति । किं तर्ह्यर्हतीत्यपेक्षितेऽनन्तरमुक्तं तेनैव—

निर्वासनाङ्कने मौण्ड्यं तस्य कुर्यान्नराधिपः ।

इति । निर्वासनमत्र देशतो न पुनः पुरात् । यदाह बोधायन—

‘तप्तेनायसेन ललाटेऽङ्कयित्वा विषयान्निर्वासनम्’ इति । कुर्यादिति शेषः । अङ्कने तु विशेषो नारदेन दर्शितः—

गुरुतल्पे भगः कार्यं सुरापाने सुरावधजः ।

स्तेये तु श्वपदं कार्यं ब्रह्महण्यशिरा पुमान् ॥

अङ्कनं त्विदं न क्षत्रियादिषु कर्तव्यम् । यदाहोशना—

ब्राह्मणस्यापराधेषु चतुर्ष्वङ्को विधीयते ।

गुरुतल्पे सुरापाने स्तेये ब्राह्मणहिंसने ॥

इतरेषां तु वर्णानामङ्कनं नात्र कारयेत् ।



इति । कस्तर्हि दण्डस्तत्रेत्यपेक्षिते बृहस्पतिः—

महापराधयुक्तांश्च वधदण्डेन शासयेत् ॥

इति । यदा तु वधदण्डेन महापराधिनो निग्रहीतुं नशक्यास्तदा  
मनुराह—

वधेनापि यदा त्वेतान् निग्रहीतुं न शक्नुयात् ।

तदैषु सर्वमप्येतत् प्रयुञ्जीत चतुष्टयम् ॥

किं तच्चतुष्टयमित्यपेक्षिते याज्ञवल्क्यः—

वाग्दण्डस्त्वथ धिग्दण्डो धनदण्डो वधस्तथा ।

योज्यास्समस्ता व्यस्ता वाऽप्यपराधवशादिमे ॥

वाग्दण्डः पुरुषशास्त्रवचनात्मकः । धिग्दण्डो धिगिति कुत्सनम् ।

समस्तानां योजने क्रममाह मनुः—

वाग्दण्डं प्रथमं कुर्याद्विग्दण्डं तदनन्तरम् ।

तृतीयं धनदण्डं तु वधदण्डमतः परम् ॥

व्यस्तानां तु योजने व्यवस्थामाह बृहस्पतिः—

खल्पापराधे वाग्दण्डो धिग्दण्डः पूर्वसाहसे ।

मध्यमे त्वर्थदण्डस्तु राजद्रोहेषु बन्धनम् ॥

निर्वासनं वधो वाऽपि कार्यमात्महितैषिणा ।

व्यस्तास्समस्ता एकस्य महापातककारिणः ॥

इति । तथा पुरुषापेक्षयाऽपि व्यवस्था तेनैव दर्शिता—

मित्रादिषु प्रयुञ्जीत वाग्दण्डं धिक् तपस्विनाम् ।

विवादिनो नरांश्चान्यान्दोषिणोऽर्थेन दण्डयेत् ॥  
आदिग्रहणेन मान्या जना गृह्यन्ते ।

गुरून् पुरोहितान् पूज्यान् वाग्दण्डेनैव दण्डयेत् ।  
विवादिनो नरांश्चान्यान् धिग्धनाभ्यां च दण्डयेत् ॥  
इति तेनैवोक्तत्वात् । यत्तु शङ्खेनोक्तम्—‘अदण्ड्यौ मातापितरौ  
स्नातकपुरोहितौ परिव्राजकवानप्रस्थौ जन्मकर्मश्रुतिशीलशौचा-  
चारवन्तश्च’ इति । यदपि कात्यायनेन—

आचार्यस्य पितुर्मातुर्वान्धवानां तथैव च ।  
एतेषामपराधेषु दण्डो नैव विधीयते ॥  
इति, तच्छरीरार्थदण्डयोर्निषेधार्थं, न पुनर्दण्डमात्रस्य । यदा-  
ह मनुः—

पिता-ऽचार्यस्सुहृन्माता भार्या पुत्रः पुरोहितः ।  
नादण्ड्यो नाम राज्ञोस्ति धर्माद्विचलितः स्वकात् ॥  
बृहस्पतिरपि—

ऋत्विक्पुरोहितामात्याः पुत्रास्सम्बन्धिवान्धवाः ।  
धर्माद्विचलिता दण्ड्या निर्वास्या राजर्हिसकाः ॥  
यत्तु गौतमेनोक्तं—‘षड्विंशः परिहार्यो राज्ञाऽवध्यश्चाबन्ध्यश्चा-  
दण्ड्यश्चाबहिष्कार्यश्चापरिवाद्यश्चापरिहार्यश्च’ इति तदेतत्  
‘स एष बहुश्रुतो भवति । लोकवेदवेदाङ्गवित् । वाकोवा-  
क्येतिहासपुराणकुशलः । तदपेक्षः तद्वृत्तिः । चत्वारिंशता

संस्कारैस्संस्कृतः । त्रिषु कर्मस्वाभिरतः । षट्सु वा । सामयाचारिकेषुभिविनीतः' इति प्रतिपादितवहुश्रुतविषयम् । अतो न प्राचीनवचनविरोधः । कात्यायनोप्यदण्ड्यमाह—

प्राणाल्यये तु यत्र स्यादकार्यकरणं कृतम् ।

दण्डस्तत्र तु नैव स्यादेष धर्म्यो भृगुस्मृतः ॥

नारदस्तु विहितदण्डार्थेन दण्डमाह—

अयुक्तं साहसं कृत्वा प्रत्यापात्तिं व्रजेत्तु य ।

ब्रूयात्स्वयं वा सदासि तस्य चार्धो दमस्स्मृतः ॥

व्यासोपि—

व्याधिना पीडितो यस्तु यः कश्चिदपि ताम्ब्याति ।

नैतन्मया पुनः कार्यं ब्रूयात्तस्यार्धको दमः ॥

अत्र पक्षान्तरमाह गौतमः—' अनुज्ञानं वा वेदवित्समयवचनात्' इति । अनुज्ञानं अदण्डयित्वोत्सर्जनम् । तथा विहितदण्डादभ्यधिकमूनं वा दोषिणः पीडाजननसमर्थं दण्डं विदध्यादिसाह स एव—'दण्डो दमनादित्याहुस्तेनादान्तान् दमयेत्' इति । यावति पीडाविशेषे दमनकार्योपशमस्तावत्पीडाकरं कुर्यादित्यर्थः । तथाच मनुः—

अनुबन्धं परिज्ञाय देशकालौ च तत्त्वतः ।

सारापराधावालोच्य दण्डं दण्ड्येषु पातयेत् ॥

याज्ञवल्क्योपि—

ज्ञात्वाऽपराधं देशं च कालं बलमथापि वा ।

वयः कर्म च वित्तं च दण्डं दण्ड्येषु पातयेत् ॥

तत्रोदाहरणमाह मनुः—

कार्षापणं भवेदण्ड्यो यान्यः प्राकृतो जनः ।

तत्र राज्ञो भवेदण्डः सहस्रमिति धारणा ॥

प्राकृतो दरिद्रः । राजा ऐश्वर्येणाधिष्ठितः । कासायनोऽपि—

येन दोषेण गूद्रस्य दण्डो भवति धर्मतः ।

तेन चेत् क्षत्रविप्राणां द्विगुणो द्विगुणो भवेत् ॥

प्रव्रज्यावसितं गूद्रं जपहोमपरायणम् ।

वधेन शासयेत्पापं दण्ड्यो वा द्विगुणं दमम् ॥

बृहस्पतिरपि—

वधार्हस्सुवर्णशतं दमं दाप्यस्तु पूरुषः ।

अङ्गच्छेदार्हकस्त्वर्थं सदंशार्हस्तदर्थकम् ॥

ताडनं बन्धनं चैव तथैव च विडम्बनम् ।

एष दण्डो हि दासस्य नार्थदण्डो बृहस्पतिः ॥

नारदोऽपि—

काकण्यादिस्तु यो दण्डः स तु माषपरः स्मृतः ।

माषावरार्थो यः प्रोक्तः कार्षापणपरस्तु सः ॥

कार्षापणावरार्थस्तु चतुष्कार्षापणोत्तरः ।

द्वयवरोऽष्टपरश्चान्यस्त्रयवरो द्वादशान्ततः ॥

कार्षापणास्तु ये प्रोक्तास्सर्वे ते स्युश्चतुर्गुणाः ।  
इति । काकण्यादिशब्दार्था दिव्यप्रकरणे दर्शिताः । अत्र  
कात्यायनः—

कल्पितो यस्य यो दण्डस्त्वपराधस्य यत्नतः ।

पणानां ग्रहणं तु स्यात्तन्मूल्यं वाऽथ राजनि ॥

माषपादो द्विपादो वा दण्डो यत्र प्रवर्तितः ।

अनिर्दिष्टं तु विज्ञेयं माषकं तु प्रकल्पयेत् ॥

यत्रोक्तो माषैर्दण्डो राजतं तत्र निर्दिशेत् ।

कृष्णलैश्चोक्तमेव स्यादुक्तदण्डविनिश्चयः ॥

इति । पणानां कार्षापणानामित्यर्थः । तेषां सङ्ख्याभेदनिन्धनाः

पारिभाषिक्यः संज्ञा मनुना दर्शिताः—

पणानां द्वे शते सार्धे प्रथमः साहसस्मृतः ।

मध्यमः पञ्च विज्ञेयः सहस्रं चैव चोत्तमः ॥

इयं परिभाषा प्रथमापराधविषयेऽनुवर्तव्या । पुनः पुनरपराधविषये

त्वाह याज्ञवल्क्यः—

साशीतिपणसाहस्रो दण्ड उत्तमसाहसः ।

तदर्थं मध्यमः प्रोक्तस्तदर्थमधमस्मृतः ॥

अतो यत्रयत्रोत्तमसाहसादिशब्दैर्दण्डो निगद्यते तत्र तत्र एतत्स-  
ङ्ख्याकाः कार्षापणास्तन्मूल्यनिष्कादयो वा ग्रहीतव्याः । एवमु-  
क्तप्रकारो दण्डः सर्वलोकानन्दहेतुरित्याह स एव—

यथाशास्त्रं प्रयुक्तस्सन् सदेवासुरमानवम् ।  
 जगदानन्दयेत्सर्वमन्यथा तत्प्रकोपयेत् ॥  
 तथोच्छास्त्रदण्डनस्थ निन्दां विपरीतस्य प्रशंसा चाह स एव—  
 अधर्मदण्डनं स्वर्गकीर्तिलोकविनाशनम् ।  
 सम्यक्त्तु दण्डनं राज्ञः स्वर्गकीर्तिजयावहम् ॥  
 दण्ड्यास्तु तेन दण्डेन क्षीणपापा भवन्तीत्याह नारदः—  
 राजभिर्धृतदण्डास्तु कृत्वा पापानि मानवाः ।  
 निर्मलाः स्वर्गमायान्ति सन्तस्सुकृतिनो यथा ॥  
 कात्यायनोपि—  
 शुद्धिस्तु शास्त्रतत्त्वज्ञैश्चिकित्सा समुदाहृता ।  
 प्रायश्चित्तं च दण्डं च ताभ्यां सा द्विविधा स्मृता ॥  
 इति स्मृतिचन्द्रिकायां दण्डविषयाणि ॥

अथ पुनर्न्यायः.

तत्र नारदः—

स्त्रीषु रात्रौ बहिर्ग्राप्तादन्तरर्वेश्मन्यरातिषु ।  
 व्यवहारः कृतोप्येषः पुनः कर्तव्यतामियात् ॥  
 स्त्रीभिश्शत्रुभिर्वा रहसि वा निर्णीतो व्यवहारोऽज्ञानपक्षपातयो-  
 स्सम्भवात् पुनर्विचारणीय इत्यर्थः । एवं बलात्कारेण रागद्वेषा  
 द्युपाधिना वा निर्णीतं निवर्त्य व्यवहारान्तरं प्रवर्तनीयम् ।  
 तथाच याज्ञवल्क्यः—

बलोपाधिविनिर्मुक्तान्यवहारान्निवर्तयेत् ॥

इति । ततः पश्चाद्व्यवहारान्तरं प्रवर्तयेदित्यभिप्रायः । तथा  
व्यवहर्तृवैगुण्येऽप्येवं कार्यमित्याह स एव—

मत्तोन्मत्तार्तव्यसनिबालभीतादियोजितः ।

असन्दिग्धकृतश्चैव व्यवहारो न सिधयति ॥

आदिशब्देन वृद्धयोजितादयो व्यवहारा गृह्यन्ते । अत एव  
मनुः—

मत्तोन्मत्तार्ताद्यधीनैः बालेन स्थविरेण वा ।

असम्बन्धकृतश्चैव व्यवहारो न सिधयति ॥

असम्बन्धः अर्थिप्रत्यर्थिसंबन्धरहितः । नारदोपि—

पुरराष्ट्रविरुद्धश्च यश्च राज्ञा विवर्जितः ।

अनादेयो भवेद्वादः धर्मविद्भिर्दुदाहृतः ॥

हारीतोपि—

राज्ञा विवर्जितो यस्तु स्वयं पौरविरोधकृत् ।

राष्ट्रस्य वा समस्तस्य प्रकृतीनां तथैव च ॥

अन्ये वा ये पुरे ग्रामे महाजनविरोधकाः ।

अनादेयास्तु ते सर्वे व्यवहाराः प्रकीर्तिताः ॥

एवंचैवंविधव्यवहारं तीरितमप्यनुशिष्टमपि निवृत्त्य व्यवहारान्तरं  
कर्तव्यमिति तात्पर्यार्थोऽनुसन्धयः । तीरितानुशिष्टयोर्भेदमाह

कात्यायनः—

असत्सदिति यः पक्षस्सभ्यैरेवावधार्यते ।

तीरितः सोऽनुशिष्टस्तु साक्षिवाक्यात् प्रकीर्तितः ॥

साक्षिवाक्यादवधारितोऽनुशिष्ट इत्यर्थः । यत्पुनर्मनुनोक्तं—

तीरितं चानुशिष्टं च यत्र कचन यद्वेत् ।

कृतं तद्धर्मयोर्विद्यात् न तद्रूयो निवर्तयेत् ॥

इति, तत् स्त्रीकृत्वादिनिवृत्तिहेत्वभावविषय एवोत्सर्गमात्रमिति  
मन्तव्यम् । अत एव तस्यापवादमाह बृहस्पतिः—

कुलादिभिर्निश्चितेऽपि न संतोषं गतस्तु यः ।

विचार्य तत्कृत राजा कुकृतं पुनरुद्धरेत् ॥

विहितनिर्णेतुर्निर्णीतेऽपि व्यवहारसमाप्तिरन्यायेनेति यदि  
विवादी मन्यते तदाऽपि पुनर्न्यायः कार्य इत्यर्थः । कुकृतत्वे  
सिद्धे प्राङ्म्यायद्रष्टृणां दण्डमाह नारदः—

दुर्दृष्टे व्यवहारे तु सभ्यास्ते दण्डमाप्नुयुः ।

न हि जातु विना दण्डात् कश्चिन्मार्गेऽवतिष्ठते ॥

अयं च सभ्यानामेव दण्डः जेतुः दुर्दर्शनाप्रयोजकत्वे वेदित-  
व्यः । प्रयोजकत्वे तत्रास्यापि दण्डः, तथा च बृहस्पतिः—

निश्चिस् बहुभिस्सार्धं ब्राह्मणैश्शास्त्रपारगैः ।

दण्डयेज्जयिना साकं पूर्वं सभ्यांस्तु दोषिणः ॥

जयिना साकं दण्डनमपि सभ्यदण्डप्रकरणोक्तविधिनैवेत्याह  
याज्ञवल्क्यः—



दुर्दृष्टांस्तु पुनर्दृष्ट्वा व्यवहारान्नृपेण तु ।

सभ्यास्सजयिनो दण्ड्या विवादाद्विगुण दमम् ॥

दुर्दृष्टान् सजयिसभ्यदोषेणेत्यर्थः । यदा तु साक्षिदोषेण व्यवहारस्य दुष्टता, तदा साक्षिदण्डप्रकरणोक्तविधिना साक्षिण एव दण्ड्या न जयी नापि सभ्याः । यदा पुनः सजयिसाक्षिदोषेण, तदा त एव दण्ड्याः, न सभ्या इत्यभिप्रायः । एवमसन्तोषमात्रेण पुनर्न्यायः प्रकृतस्य निर्णयस्य न्यायाभासत्वे सति विधातव्यः । सम्यङ्न्यायत्वे नारद आह—

तीरितं चानुशिष्टं च यो मन्येत विधर्मतः ।

द्विगुणं दण्डमास्थाय तत्कार्यं पुनरुद्धरेत् ॥

विधर्मतः धर्मशास्त्रविरोधतो जातमिति यो विवादी सम्यङ्निर्णीतमप्यौद्धत्यात् मन्यत इत्यर्थः । अत्र व्यवहारसमाप्तेरन्यथात्वासम्भवात् पुनर्न्यायानन्तरमपि प्राङ्न्यायपराजित एवाङ्गीकृतदण्डेन दण्ड्य इत्याह याज्ञवल्क्यः—

यो मन्येतार्जितोस्मीति न्यायेनापि पराजितः ।

तमायान्तं पुनर्जित्वा दापयेत् द्विगुणं दमम् ॥

एवं सदण्डः पुनर्न्यायः सनृपोत्तरसभायामेव नृपस्यैव दण्डनेऽधिकारात् । नृपरहितायां तूत्तरसभायां दण्डविरहितः पुनर्न्यायः कार्यः दण्डांशस्य नृपैककार्यत्वात् । उत्तरसभयाच पूर्वसभातो ज्यायस्या भवितव्यं, अन्यथा सन्देहानिर्वृत्तैः । सभ्यानां च ज्या-

यस्त्वतारतम्य निर्णेतुनिर्णयप्रकरणे दर्शितम् । नृपसभादृष्टस्य  
कुदृष्टत्वशङ्कायां तु प्रकृष्टनृपान्तरसभायां पुनर्न्यायः, तथाच  
स्मृत्यन्तरम्—

न्यायापेतं यदन्येन राज्ञाऽज्ञानकृतं भवेत् ।

तदप्यन्यायविहितं पुनर्न्याये निवेशयेत् ॥

यत्पुनः पितामहेनोक्तं—

ग्रामे दृष्टः पुरं यायात्पुरे दृष्टस्तु राजानि ।

राज्ञा दृष्टः कुदृष्टो वा नास्ति तस्य पुनर्नयः ॥

इति, तत्पूर्वसभातः प्रकृष्टसभान्तरालाभविषयम् । स्ववाक्य-  
जितस्य तु प्रकृष्टसभान्तरसद्भावेऽपि न पुनर्न्याय इत्याह  
मारदः—

साक्षिसभ्यावसन्नानां दूषणे दर्शनं पुनः ।

स्ववाचैव जितानां तु नोक्तः पौनर्भवो विधिः ॥

साक्षिवाक्यात्सभ्यैरेव कृताद्वा निर्णयात् पराजितानां व्यवहार-  
स्य पुनर्दर्शनं पूर्वदर्शनस्य दूषणे सतीत्यर्थः । सभ्यग्रहणममात्या-  
देरुपलक्षणार्थम् । अत एव मनुः—

अमासः प्राड्विवाको वा यः कुर्यात्कार्यमन्यथा ।

तस्त्वयं नृपतिः कुर्यात्तं सहस्रं च दण्डयेत् ॥ इति ॥

इति स्मृतिचन्द्रिकायां पुनर्न्याय

### अथ कृतनिवर्तनम्

तत्र मनुः—

योगाधमनविक्रीतं योगदानप्रतिग्रहम् ।

यत्र वाऽप्युपधिं पश्येत्तत्सर्वं विनिवर्तयेत् ॥

योगः परकीयधनस्यात्मीयत्वापादकहेत्वभावेऽपि याचितकादि-  
ना हस्तगतत्वादिसम्बन्ध । अधमन बन्धकरणम्, योगेनाध-  
मनम् । एवं योगविक्रीतादावपि विग्रहः । यमोपि—

बलादत्तं बलाद्भुक्तं बलाद्यच्चापि लेखितम् ।

सर्वान् बलकृतानर्थान्निवर्त्यानाह वै मनुः ॥

कात्यायनोऽपि—

उन्मत्तेनैव मत्तेन तथा भावान्तरेण वा ।

यदत्तं यत्कृतं वाऽथ प्रमाणं नैव तद्भवेत् ॥

नारदोपि—

यद्बालः कुरुते कार्यमस्वतन्त्रस्तथैव च ।

अकृतं तदिति प्राहुः शास्त्रे शास्त्रविदो जनाः ॥

बालास्वतन्त्रावपि तेन निरूपितौ—

गर्भस्थैस्सदृशो ज्ञेय आऽष्टमाद्वत्सराच्छिशुः ।

बाल आषोडशाद्वर्षात् पौगण्डश्चापि शब्ध्यते ॥

परतो व्यवहारज्ञस्वतन्त्र पितरं विना ॥

इति । अनेन पितृमानस्वतन्त्र इत्यर्थादुक्तम् । उक्तं च शङ्खल्लिखि

ताम्यां—‘अस्वतन्त्राः पितृमन्तः’ इति । पितृग्रहणं मातुरापि प्रदर्शनार्थम् । अत एव नारदः—

जीवतोर्न स्वतन्त्रः स्याज्जरयाऽपि समन्वितः ।

इति । जीवतोर्मातापित्रोरिति शेषः ।

तयोरपि पिता श्रेयान् बीजप्राधान्यदर्शनात् ।

अभावे बीजिनो माता तदभावे तु पूर्वजः ॥

इति तेनैवानन्तरमुक्तत्वात् । अनेन ज्येष्ठवानप्यस्वतन्त्र इत्युक्तम् । न केवलं पितृमातृज्येष्ठवानेवास्वतन्त्र इत्याह स एव—

अस्वतन्त्रा स्त्रियः पुत्रा दासा ये च परिग्रहाः ॥

इति ! परिग्रहा उपजीविनः । कार्यविशेषेषु स्त्रीणामस्वातन्त्र्यमस्याह हारीतः—

दानार्थे वा धनार्थे वा धर्मार्थे वा विशेषतः ।

आदाने वा विसर्गे वा न स्त्री स्वातन्त्र्यमर्हति ॥

अन्यानप्यस्वतन्त्रानाह नारदः—

अस्वतन्त्राः प्रजास्सर्वा स्वतन्त्रः पृथिवीपतिः ।

अस्वतन्त्रः स्मृतश्शिष्यः आचार्ये तु स्वतन्त्रता ॥

अत्र स्वतन्त्रनिरूपणं चास्वतन्त्रकृतं कार्यं तेनैव निवर्तनीयमिति दर्शयितुम् । अत एव कात्यायनः—

अस्वतन्त्रकृतं कार्यं तस्य स्वामी निवर्तयेत् ।

न भर्त्रा विवदेतान्यो भीतोन्मत्तकृतादृते ॥

भीतोन्मत्तादिकृतनिवर्तने राज्ञ एवाधिकारात् भीतोन्मत्तादि-

स्वामिना कृतनिवर्तकेन सहान्यस्य विवादो नात्यन्तानुचित  
इत्यभिप्रायः । अस्वतन्त्रकृतनिवर्तनस्य कचिदपवादमाह ना-  
रदः—

एतान्येव प्रमाणानि भर्ता यद्यनुमन्यते ।

पुत्रः पत्युरभावे वा जाया वा पतिपुत्रयोः ॥

तथा दासकृतं कार्यमकृतं परिचक्षते ।

अन्यत्र स्वामिसन्देशान्न दासः प्रभुरात्मनः ॥

पुत्रेण च कृतं कार्यं यत्स्यादच्छन्दतः पितुः ।

तदप्यकृतमेवाहुः दासः पुत्रश्च तौ समौ ॥

इति । अस्वतन्त्रकृतनिवर्तनं स्वतन्त्रानुमत्यभावविषये कार्यमि-  
त्यर्थः । कात्यायनोपि—

न क्षेत्रगृहदासानां दानाधमनविक्रयाः ।

अस्वतन्त्रकृतास्सिद्धिं प्राप्नुयुर्नानुवर्णिताः ॥

अनुवर्णितास्तु सिद्धिं प्राप्नुवन्तीत्याह स एव—

प्रमाणं सर्वं एवैते पण्यानां क्रयविक्रये ।

यदि संव्यवहारं ते कुर्वन्तोऽप्यनुमोदिताः ॥

एवं क्षेत्रादीनां क्रयादिकरणे स्वतन्त्रेण नियुक्ताः भ्रात्रादयोऽस्व-  
तन्त्राः प्रमाणं स्युरित्याह स एव—

क्षेत्रादीनां तथैव स्युः भ्राता भ्रातृसुतस्सुतः ।

निसृष्टाः कृत्यकरणे गुरुणा यदि गच्छताः ॥

निसृष्टाः नियुक्ता इत्यर्थः । तथाच बृहस्पतिः —

यस्स्वामिना नियुक्तस्तु धनायव्ययपालने ।  
 कुसीदकृपिवाणिज्ये निःसृष्टार्थस्तु स स्मृतः ॥  
 प्रमाणं तत्कृतं सर्वं लाभालाभव्ययोदयम् ।  
 स्वदेशे वा विदेशे वा स्वामी तं न विसंवदेत् ॥  
 इति । कात्यायनोऽपि निःसृष्टार्थकृतं कार्यं न स्वामी परिवर्तयितु-  
 मर्हतीत्याह—

निःसृष्टार्थस्तु यो यस्मिन् तस्मिन्नर्थे प्रभुस्तु स ।  
 तद्भर्ता तत्कृतं कार्यं नान्यथा कर्तुमर्हति ॥  
 एवमनुमतिनियुक्तचोरभावेऽपि कुटुम्बभरणार्थमस्वतन्त्रकृतं स्व-  
 तन्त्रो नान्यथाकर्तुमर्हतीत्याह मनुः—

कुटुम्बार्थे त्वधीनोऽपि व्यवहारं समाचरेत् ।  
 स्वदेशे वा विदेशे वा तन्नचायान्न विचालयेत् ॥  
 एवमापत्प्रतीकारार्थेऽपि द्रष्टव्यम् । तथाच नारदः—  
 स्त्रीकृतान्यप्रमाणानि कार्याण्याहुरनापदि ।

स्त्रीग्रहणमस्वतन्त्रोपलक्षणार्थम् । एवंचापद्यस्वतन्त्रकृतान्यपि प्र-  
 माणानीत्यर्थिकोऽर्थः प्रत्येतव्यः । अत्रापवादप्रदर्शनार्थमाह स  
 एव—

विशेषतो गृहक्षेत्रदानाधमनविक्रयाः ।  
 इति । गृहक्षेत्रयोर्दानाधमनविक्रयास्त्वापद्यस्वतन्त्रकृता न सि-  
 धयन्तीत्यर्थः । एवं तद्भाष्ये व्याख्यातम् । तथा स्वतन्त्रेणा-  
 प्यस्वतन्त्रकल्पेन कृतं कार्यं न सिधयतीत्याह नारदः—

स्वतन्त्रोऽपि हि यत्कार्यं कुर्यादप्रकृतिं गत ।

तदप्यकृतमेवाहुरस्वतन्त्रत्वहेतुतः ॥

स्वतन्त्राश्च तेनैव निरूपिता. —

त्रयः स्वतन्त्रा लोकेऽस्मिन् राजाऽऽचार्यस्तथैव च ।

प्रतिप्रति च <sup>1</sup> सर्वेषां वर्णानां स्वगृहे गृही ॥

स्वातन्त्र्यं तु स्मृतं ज्येष्ठे ज्यैष्ठ्यं गुणवयःकृतम् ।

इति । गृहीति वदन् गृहिण्या स्वतन्त्रता नास्तीति दर्शयति ।

तेन यद्यपि मातृमतोऽस्वतन्त्रतोक्ता, तथाऽपि मातुस्वतन्त्रताऽ-  
वगन्तव्या । अत एवाभर्तृकया कृतस्य कार्यस्य पुत्राद्यनुमसैव  
सिद्धिरुक्ता । ‘ प्रकृति गतः ’ इत्यस्याप्यर्थस्तेनैव दर्शितः—

कामक्रोधाभिभूतार्ता भयव्यसनपीडिताः ।

रागद्वेषपरिताश्च ज्ञेयास्त्वप्रकृति गताः ॥

एवंच स्वतन्त्रप्रकृतिस्थकृतं कार्यं सिध्यति, न त्वप्रकृतिस्थ-  
स्वतन्त्रकृतमिहाह स एव—

कुले ज्येष्ठस्तथा श्रेष्ठ प्रकृतिस्थश्च यो भवेत् ।

तत्कृतं स्यात् कृतं कार्यं नास्वतन्त्रकृतं क्वचित् ॥

स्वतन्त्रप्रकृतिस्थकृतमपि पुत्रविक्रयादि कार्यं न सिध्याति, तत्र  
तस्यास्वतन्त्रत्वादित्याह कात्यायनः—

सुतस्य सुतदाराणां वशित्वं त्वनुशासने ।

विक्रये चैव दाने च वशित्वं न सुते पितु ॥

<sup>1</sup> प्रकृतिस्थश्च. इति पाठान्तरम्

अतस्सुतविक्रयादि कार्यं स्वतन्त्रप्रकृतिस्थकृतमपि निवर्तनीय-  
मित्यभिप्रायः । एकपुत्रविषयमेतदिति दत्ताप्रदानिकाख्यपदे  
वक्ष्यामः । एवमनेकवारकृतैकैकैककर्मकविक्रयादावपि पुनर्विक्र-  
यादिर्वशित्वाभावान्न सिध्यतीत्याह याज्ञवल्क्यः—

सर्वेष्वर्थविवादेषु बलवत्युत्तरा क्रिया ।

आधौ प्रतिग्रहे क्रीते पूर्वा तु बलवत्तरा ॥

इति । तेनोत्तरादिक्रिया निवर्तनीयेत्यभिप्रायः ॥

इति स्मृतिचन्द्रिकायां कृतनिवर्तनम्

अथ बालगदिधनविषयाणि कानिचिद्रचनानि लिख्यन्ते.

तत्र मनुः—

बालदायादकं रिक्तं तावद्राजाऽनुपालयेत् ।

यावत् स्यात् स समावृत्तो यावद्राऽतीतशैशवः ॥

बालदायादकं बालस्वामिकं रिक्तं द्रव्यम् । अविद्यमानाप्तपुरुष-  
विषयमेतत् । बालग्रहणं स्वधनरक्षणासमर्थोपलक्षणार्थमिति स्प-  
ष्टयितुमाह स एव—

वशाऽपुत्रासु चैवं स्यात् रक्षणं निष्कुलासु च ।

पतिव्रतासु च स्त्रीषु विधवास्वातुरासु च ॥

वशा वन्ध्या । अपुत्रा अविद्यमानपुत्रा । निष्कुला स्वपक्षहीना ।  
वशाप्रभृतीनां धनं येऽपहरन्ति तेषां दण्डमाह स एव—



जीवन्तानां तु तासां ये तद्धरेयुस्स्ववान्धवाः ।

ताञ्छिष्याच्चारदण्डेन धार्मिकं पृथिवीपति ॥

रक्षणसमर्थस्यापि धनं तत्स्थानपरिज्ञानादिना स्वाम्यनुपात्तम-  
न्येन तूपादाय राज्ञे विज्ञापितं जनसमूहेषु विख्याप्य राज्ञा  
रक्ष्यमित्याह गौतमः—

‘प्रणष्टमस्वामिकमधिगम्य राज्ञे प्रब्रूयुः । विख्याप्य संवत्सरं  
राज्ञा रक्ष्यम्’ इति । यत्तुक्तं मनुना—

प्रणष्टस्वामिकं रिक्तं राजा त्रयब्दं निधापयेत् ॥

इति, तदत्यन्तदूरदेशे स्वामिस्थितिमम्भावनाविषयम् । निधा-  
पनं च स्वधनामिश्रभावेन राज्ञा कार्यं, तथा च स एव—

प्रणष्टाधिगतं द्रव्यं तिष्ठेद्युक्तैराधिष्ठितम् ।

ये तत्र चोरा गृहीयुः तान् राजेभेन घातयेत् ॥

स्वामिनं प्रति प्रणष्टमन्येन च लब्धं प्रणष्टाधिगतम् । इमेन हस्ति-  
ना । प्रणष्टाधिगतस्य द्रव्यस्य प्रत्यर्पणमाह याज्ञवल्क्यः—

प्रणष्टाधिगतं देयं नृपेण धनिने धनम् ॥

इति ! धनी च तद्धनं स्वामित्वमुद्राव्य गृहीयात् । तथाच मनुः—

ममेदमिति यो ब्रूयात् सोऽनुयोज्यो यथाविधि ।

संवाद्य रूपसङ्ख्यादीन् स्वामी तद्द्रव्यमर्हति ॥

यो ममेदमिति ब्रूयात् स तस्य स्वामित्वज्ञानाय राजपुरुषैः  
कस्मिन् देशे कास्मिन् काले कीदृग्वर्णं कीदृशसंस्थानं किंसङ्ख्याक

किंपरिमाणकं प्रणष्टमिति पृष्ठो यादृशं प्रणष्टस्य संस्थाना-  
दिकं तादृशमेव वदन् तद्व्यं ग्रहीतुमर्हतीत्यर्थः । विसंवादे  
त्वस्वामित्वात् ग्रहीतुं नार्हतीत्यभिप्रायः । प्रत्युत परद्रव्याप-  
हारे प्रवृत्तत्वात् दण्डमर्हतीत्याह स एव—

अवेदयानो नष्टस्य देश काल च तत्त्वतः ।

वर्ण रूपं प्रमाणं च तत्समं दण्डमर्हति ॥

तत्त्वतः अवेदयानो विसंवादं कुर्वाणः तत्समं प्रणष्टाधिगत-  
समम् । प्रणष्टाधिगत संवत्सरादवर्गागेव ग्रहीतुमर्हतीत्याह या-  
ज्ञवल्क्यः—

शौलिकैः स्थानपालैर्वा नष्टापहतमाहतम् ।

अर्वाक्सवत्सरात् स्वामी हरेत् परतो नृपः ॥

अत्यन्तदूरदेशस्थस्वामिविषये तु मनुराह—

अर्वाक् त्रयव्दाद्वरेत्स्वामी परतो नृपतिर्हरेत् ।

इति । ननु नृपतिर्हरेदित्येतत् परद्रव्यापहारप्रतिषेधकशास्त्रविरुद्धं,  
सखं—अत एवाख्य पृथङ्निहितस्थानात् नृपतिः स्वधनस्थानमाह  
रेदित्यर्थोऽवगन्तव्यः । एवञ्चावधिमतिक्रम्यागतायापि स्वाभिने  
रूपसङ्ख्यादिभिर्भावितं प्रणष्टाधिगतं देयमेव । किंतु ततः  
किञ्चिद्व्यमवध्यतिक्रमापराधात् नृपो गृह्णीयात् । तथाच स  
एव—

आददीताथ षट्भागं प्रणष्टाधिगतात् नृपः ।

दशमं द्वादशं वाऽपि सतां धर्ममनुस्मरन् ॥

अथेयतिक्रान्तावधेः स्वामिनस्समागमनानन्तर्यमुच्यते । समागम-  
स्यात्यन्तविलम्बे षष्ठो भागः । अतिविलम्बे तु दशमो भागः  
विलम्बाभावे तु द्वादशो भाग इति व्यवस्था मन्तव्या । यत्तु गौत-  
मेनोक्तं—‘ऊर्ध्वमधिगन्तुश्चतुर्थः राज्ञश्शेषः’ इति, तदतिक्रान्ता  
वधिकस्य स्वामिनो नाशनिश्चयविषये द्रष्टव्यम् । स्वामिनि ध्रिय-  
माणे त्वधिगन्तुः नृपभागचतुर्थांशो भवतीत्यस्मादेव वचनात्  
गम्यते । यत्तु याज्ञवल्क्येनोक्तम्—

पणानेकशफे दद्यात् चतुरः पञ्च मानुषे ।

महिषेऽष्ट गवां द्वौ द्वौ पादं पादमजाविके ॥

इति । तदेकशफादौ विशेषशास्त्रं मनुक्तषट्भागाद्यादानविधे-  
र्बाधकमिति कैश्चिद्व्याख्यातृभिरुक्तम् । अन्यैस्त्वेकशफादा-  
वधिगन्त्रे देयं निरूपयितुं तदित्युक्तम् । प्रणष्टाधिगतनिधिहरण-  
मधिकृत्य विशेषमाह मनु—

ममायमिति यो ब्रूयान्निधिं सत्येन मानवः ।

तस्याददीत षट्भागं राजा द्वादशमेव वा ॥

अनृतं तु वदन्दण्ड्यस्स वित्तस्यांशमष्टमम् ॥

इति । ममायं, यतो मया मत्पुरुषैर्वा निहित इति सत्येन रूप-  
सङ्ख्यासंवादादिप्रमाणेन ज्ञापयेदित्यर्थः । स्वामिनो निर्गुणत्वे

षट्भागमाददीत । सगुणत्वे तु द्वादशभागमिति व्यवस्थाऽत्र मन्तव्या । तथा निधिस्वामिनो विद्वद्ब्राह्मणत्वे तु तेन राज्ञे न किञ्चिदापि दातव्यमित्याह स एव—

विद्वांस्तु ब्राह्मणो दृष्ट्वा पूर्वोपनिहितं निधिम् ।

अशेषतोप्याददीत सर्वस्याधिपतिर्हि सः ॥

पूर्वोपनिहितं स्वपित्रादिभिरुपनिहितम् । विद्वद्ग्रहणं षट्कर्मि-  
णोप्युपलक्षणार्थम् । अत एव वसिष्ठः—‘ब्राह्मणश्चेदधिगच्छेत्  
षट्कर्मसु वर्तमानस्सर्वं हरेत्’ इति । षट्कर्मसु यजनादिष्वित्यर्थः ।  
यत्पुनर्मनुनोक्तम्—

निधीनां हि पुराणानां धातूनामेव च क्षितौ ।

अर्धभाग्रक्षणाद्राजा भूमेरधिपतिर्हि सः ॥

इति, तत् उक्तलक्षणब्राह्मणाधिगतास्मर्यमाणस्वामिकनिधिविषयं,  
पुराणानामित्यभिधानात् । यत्तु वसिष्ठेनोक्तम्—‘अप्रज्ञायमानं  
वित्तं योऽधिगच्छेद्राजा तद्धरेदधिगन्त्रे षष्ठमंशं प्रदाय’ इति,  
तदुक्तलक्षणरहिताधिगन्तुविषयम् । अत एव याज्ञवल्क्यः—

इतरेण निधौ लब्धे राजा षष्ठांशमाप्नुयात् ।

अनिवेदितविज्ञातो दाप्यस्तदण्डमेव च ॥

विद्याषट्कर्मसम्पन्नब्राह्मणादितरस्मै निध्यधिगन्त्रे दातुं राजा षष्ठां-  
शमाधिगतनिधिसकाशादाहरेदिति पूर्वार्धस्यार्थः । अधिगतनिधि-  
वञ्चकात्तं निधिं सर्वं शक्यपेक्षया दण्डं च राजा गृह्णीयादि-  
त्युत्तरार्धस्यार्थः । राज्ञ एवाधिगन्तुत्वे मनुराह—

यत्र पश्येन्निधिं राजा पुराणं निहितं क्षितौ ।

तस्मात् द्विजेभ्यो दत्त्वाऽर्धं शेषं कोशे निवेशयेत् ॥

स्वकीयनिधेरधिगमे तु सर्वं कोशे निवेशयेत् । 'निध्यधिगमो

राजधनम्' इति गौतमस्मरणात् । चोरहृतं धनं प्रति तेनोक्तं—

'चोरहृतमपजित्य यथास्थानं गमयेत्, कोशाद्वा दद्यात्' इति ।

प्रथमपक्षकरणसमर्थविषये द्वितीयः पक्षः । यथाऽऽह व्यासः—

प्रत्याहर्तुमशक्तस्तु धनं चोरैर्हृतं यदि ।

स्वकोशात्तद्वि देयं स्यात् अशक्तेन महीक्षिता ॥ इति ॥

इति स्मृतिचन्द्रिकायां बालादिधनविषयाणि.

श्रीकेशवादित्यसमुद्भवस्य देवस्य शान्तद्विजराजमूर्तेः ।

सच्चन्द्रिकां प्राप्य सुखेन लोकाः कुर्वन्तु सर्वं व्यवहारकर्म ॥

इति सकलविद्याविशारद श्री केशवादित्यभट्टोपा-

ध्यायसूनु याज्ञिक देवणभट्टोपाध्याय

सोमयाज्ञेविरचितायां स्मृति-

चन्द्रिकायां व्यवहारकाण्डे

प्रथम पारिच्छेदः

## अत्रेयं प्रकरणानुपूर्वी

व्यवहारस्वरूपनिरूपणम् । अष्टादशपदनिरूपणम् । व्यव-  
 हारभेदः । निर्णेतुनिर्णयः । धर्मस्थानेऽवस्थानम् । व्यवहारद-  
 र्शनविधिः । आसेधविधिः । व्यवहारदर्शनोपक्रम । प्रतिज्ञापादः ।  
 उत्तरपादः । विवादविषयाणि । प्रत्याकलितपादः । क्रियापादः ।  
 लेख्यनिरूपणम् । लेख्यपरीक्षा । भुक्तिनिरूपणम् । साक्षिलक्ष-  
 णानि । साक्षिभेदाः । असाक्षिभेदाः । साक्ष्युद्भावनम् । साक्षि-  
 परीक्षा । साक्ष्यनुयोजनविधिः । साक्ष्यप्रश्नविधिः । साक्षिवाद-  
 विधिः । साक्षिवचोविषयाणि । साक्षिविषयाणि । असाक्षिप्र-  
 त्ययाः । दिव्यनिरूपणम् । अभियोगाल्पत्वमहत्त्वज्ञानोपयोगी-  
 नि । धनपरिमाणतो दिव्यव्यवस्था । विवादिजात्यादितो दि-  
 व्यव्यवस्था । ऋतुतो दिव्यव्यवस्था । दिव्यदेशाः । घटनिर्माण-  
 विधिः । सर्वदिव्यसाधारणविधिः । धटारोपणविधिः । अग्निविधिः ।  
 कोशविधिः । तण्डुलविधिः । तप्तमाषविधिः । फालविधिः ।  
 धर्मजदिव्यविधिः । निर्णयादिकृतम् । दण्डविषयाणि । पुनर्न्यायः ।  
 कृतनिवर्तनम् । वालादिधनविषयाणि । इति ॥ ४७ ॥

॥ व्यवहारकाण्डे प्रथमपरिच्छेदे प्रकरणानुपूर्वी ॥

